

## KOSTITUZZJONI TA' MALTA ARRANGAMENT TAL-ARTIKOLI

### KAPITOLU I

#### Ir-Repubblika ta' Malta

##### Artikolu

1. Ir-Repubblika u t-territorji tagħha.
2. Reliġjon.
3. Bandiera Nazzjonali.
4. Innu Nazzjonali.
5. Ilsien.
6. Il-Kostituzzjoni tkun il-liġi suprema.

### KAPITOLU II

#### Dikjarazzjoni ta' Prinċipji

7. Dritt għal xogħol.
8. Tmexxija 'l quddiem ta' kultura, eċċ.
9. Salvagwardar ta' paesagġ u patrimonju storiku u artistiku.
10. Edukazzjoni primarja tkun obbligatorja u bla ħlas.
11. Interessi edukattivi.
12. Protezzjoni ta' xogħol.
13. Ħinijiet ta' xogħol.
14. Drittijiet ta' ħaddiema nisa.
15. L-anqas età għal xogħol bi ħlas.
16. Salvagwardar ta' xogħol ta' minuri.
17. Għajjnuna soċjali u sigurtà.
18. Inkoraġġiment ta' intrapriża ekonomika privata.
19. Protezzjoni ta' snajja artigjani.
20. Inkoraġġiment ta' ko-operattivi.
- 20A. Is-sehem ta' Maltin li jgħixu barra minn Malta.
21. Applikazzjoni tal-prinċipji li hemm f'dan il-Kapitolu.

### KAPITOLU III

#### Ċittadinanza

22. Persuni li jsiru ċittadini fil-ġurnata stabbilita.
23. Persuni li jkollhom dritt li jkunu reġistrati bħala ċittadini.
24. Persuni naturalizzati jew reġistrati bħala residenti qabel il-ġurnata stabbilita.
25. Ksib ta' ċittadinanza bi twelid jew dixxendenza minn persuni imwielda fi jew wara l-ġurnata stabbilita.

- 26. Żwieġ ma' ċittadin ta' Malta.
- 27. Doppja ċittadinanza.
- 28. Ċittadini tal-*Commonwealth*.
- 29. Responsabbiltà kriminali ta' ċittadini tal-*Commonwealth*.
- 30. Setgħat tal-Parlament.
- 31. Tifsir.

#### KAPITOLU IV

##### Drittijiet u Libertajiet Fundamentali tal-Individwu

- 32. Drittijiet u libertajiet fundamentali tal-individwu.
- 33. Protezzjoni tad-dritt għall-hajja.
- 34. Protezzjoni minn arrest jew detenzjoni arbitrarja.
- 35. Protezzjoni minn xogħol furzat.
- 36. Protezzjoni minn trattament inuman.
- 37. Protezzjoni minn privazzjoni ta' proprjetà bla kumpens.
- 38. Protezzjoni għall-intimità tad-dar jew proprjetà oħra.
- 39. Disposizzjonijiet biex tiġi żgurata protezzjoni tal-liġi.
- 40. Protezzjoni ta' libertà ta' kuxjenza u qima.
- 41. Protezzjoni ta' libertà ta' espressjoni.
- 42. Protezzjoni ta' libertà ta' għaqda u assoċjazzjoni.
- 43. Projbizzjoni ta' deportazzjoni.
- 44. Protezzjoni ta' libertà ta' moviment.
- 45. Protezzjoni minn diskriminazzjoni minhabba razza, eċċ.
- 46. Twettiq ta' disposizzjonijiet protettivi.
- 47. Tifsir tal-Kapitolu IV.

#### KAPITOLU V

##### Il-President

- 48. Twaqqif tal-kariga ta' President.
- 49. Qadi tal-funzjonijiet tal-President matul vakanza, eċċ.
- 50. Ġurament li għandu jittiehed mill-President.

#### KAPITOLU VI

##### Il-Parlament

##### TAQSIMA 1

##### *Għamla tal-Parlament*

- 51. Twaqqif ta' Parlament.
- 52. Għamla tal-Kamra tad-Deputati.
- 53. Kwalifiki ta' membru tal-Kamra tad-Deputati.

- 
54. Skwalifiki ta' membru tal-Kamra tad-Deputati.
  55. Tiżmim ta' kariga ta' membri.
  56. Votazzjoni f'Elezzjonijiet.
  57. Kwalifika ta' eletturi.
  58. Skwalifika ta' eletturi.
  59. *Speaker* u *Deputy Speaker*.
  60. Twaqqif ta' Kummissjoni Elettorali.
  61. Distretti elettorali.
  - 61A. Għawdex u l-gżejjer tal-Arċipelagu Malti minbarra l-Gżira ta' Malta m'għandhomx jinqasmu.
  62. Mili ta' vakanzi.
  63. Deċiżjoni ta' kwistjonijiet dwar membru.
  64. Skrivan tal-Kamra tad-Deputati u persunal tiegħu.
  - 64A. Kariga ta' *Ombudsman*.

## TAQSIMA 2

### *Setgħat u Proċedura tal-Parlament*

65. Setgħat ta' għemil ta' liġijiet.
66. Tibdil ta' din il-Kostituzzjoni.
67. Regolar tal-proċedura fil-Kamra tad-Deputati.
68. Ġurament li għandu jittiehed mill-membri tal-Kamra tad-Deputati.
69. Min jippresjedi fil-Kamra tad-Deputati.
70. *Quorum* fil-Kamra tad-Deputati.
71. Votazzjoni.
72. Mod ta' eżerċizzju tas-setgħat leġislativi.
73. Restrizzjoni ta' ċerti miżuri finanzjarji.
74. Ilsien tal-Liġijiet.

## TAQSIMA 3

### *Sejha, proroga u xoljiment*

75. Sessjonijiet tal-Parlament.
76. Proroga u xoljiment tal-Parlament.
77. Elezzjonijiet ġenerali.

## KAPITOLU VII

### *L-Esekuttiv*

78. Awtorità esekuttiva ta' Malta.
79. Il-Kabinett.
80. Haġra ta' Ministri.
81. Tiżmim ta' kariga ta' Ministri.

- 82. Assenjazzjoni ta' portafolji lill-Ministri.
- 83. Aġent Prim Ministru.
- 84. Ministri temporanji.
- 85. Eżerċizzju tal-funzjonijiet tal-President.
- 86. Eżerċizzju tal-funzjonijiet tal-Prim Ministru.
- 87. Il-President għandu jkun informat dwar hwejjeġ ta' gvern.
- 88. Segretarji Parlamentari.
- 89. Ġurament li għandu jittiehed mill-Ministri.
- 90. Kap tal-Oppożizzjoni.
- 91. Avukat Ġenerali.
- 91A. Avukat tal-Istat.
- 92. Segretarji Permanenti u kapijiet ta' dipartimenti tal-gvern.
- 93. Prerogattiva ta' maħfra.
- 94. Segretarju tal-Kabinett.

## KAPITOLU VIII

### Il-Ġudizzjarju

- 95. Qrati Superjuri.
- 96. Hatra ta' mħallfin.
- 96A. Kumitat dwar il-Ħatriet tal-Ġudikatura.
- 97. Tiżmim ta' kariga ta' mħallfin.
- 98. Aġent Prim Imħallef u aġenti mħallfin.
- 99. Qrati Inferjuri.
- 100. Maġistrati.
- 101. Ġuramenti li għandhom jittiehdu minn imħallfin u maġistrati.
- 101A. Kummissjoni għall-Amministrazzjoni tal-Ġustizzja.

## KAPITOLU IX

### Finanzi

- 102. Fond Konsolidat.
- 103. Awtorizzazzjoni ta' nefqa mill-Fond Konsolidat.
- 104. Awtorizzazzjoni ta' nefqa qabel approprjazzjoni.
- 105. Fond ta' Kontinġenzi.
- 106. Dejn pubbliku.
- 107. Rimunerazzjoni dwar ċerti karigi.
- 108. Awditur Ġenerali.

## KAPITOLU X

### Is-Servizz Pubbliku

- 109. Kummissjoni dwar is-Servizz Pubbliku.

- 
110. Hatra, eċċ., ta' uffiċjali pubbliċi.
  111. Rappreżentanti prinċipali ta' Malta fl-esteru.
  112. Hatra bi trasferiment dwar xi karigi.
  113. Protezzjoni ta' drittijiet ta' pensjoni.
  114. Għoti u tiżmim ta' pensjonijiet, eċċ.
  115. Protezzjoni tal-Kummissjoni dwar is-Servizz Pubbliku minn proċeduri legali.

## KAPITOLU XA

### Kunsilli Lokali

- 115A. Kunsilli Lokali.

## KAPITOLU XI

### Mixxellanji

116. Azzjonijiet dwar validità ta' liġijiet.
117. Projbizzjoni ta' ċerti assoċjazzjonijiet.
118. Awtorità dwar ix-Xandir.
119. Funzjoni tal-Awtorità dwar ix-Xandir.
120. Kummissjoni dwar l-Impiegi.
121. Setgħat u proċedura ta' Kummissjonijiet.
122. Riżenji.
123. Hatriet mill-ġdid, eċċ.
124. Tifsir.

## SKEDI LI JINSABU MAL-KOSTITUZZJONI

### L-EWWEL SKEDA

IT-TIENI SKEDA: *Ġuramenti ta' Kariga*

IT-TIELET SKEDA: *Ġurament ta' Lealtà*

IR-RABA' SKEDA: *Elenku ta' Pajjiżi tal-Commonwealth minbarra Malta*

---

## KOSTITUZZJONI TA' MALTA

*L-Ordni tal-1964 dwar l-Indipendenza ta' Malta, kif emendata bl-Atti: [XLI tal-1965](#), [XXXVII tal-1966](#), [IX tal-1967](#), [XXVI tal-1970](#), [XLVII tal-1972](#), [LVII](#), [LVIII tal-1974](#), [XXXVIII tal-1976](#), [X tal-1977](#), [XXIX tal-1979](#), [IV tal-1987](#), [XXIII tal-1989](#); bil-Proklami: Nri. II u VI tal-1990; bl-Atti [XIX tal-1991](#) u [IX tal-1994](#); bil-Proklami Nri. IV tal-1995 u III tal-1996, u bl-Atti: [XI tal-1996](#), [XVII tal-1997](#), [III tal-2000](#), [XIII tal-2001](#), [V tal-2003](#), [XIV](#) u [XXI tal-2007](#), [XX tal-2011](#), [VII](#) u [X tal-2014](#); [XXIV tal-2015](#), [XLII](#) u [XLIV tal-2016](#), u [IV tal-2018](#), [XXII tal-2018](#) u [III tal-2019](#) u [XXV tal-2019](#), u [XIX](#), [XLII](#), [XLIII](#), [XLIV](#), [XLV](#) u [XLI](#) u [LV tal-2020](#) u [XII](#) u [XX](#) u [XXVI tal-2021](#), [XVI tal-2022](#) u [III tal-2024](#).*

21 ta' Settembru 1964\*

## KAPITOLU I

## Ir-Repubblika ta' Malta

*Sostitwit:*  
[LVIII.1974.2.](#)

Ir-Repubblika u t-territorji tagħha.

*Sostitwit:*  
[LVIII.1974.3.](#)  
*Emendat:*  
[IV.1987.2.](#)

1. (1) Malta hija repubblika demokratika bbażata fuq ix-xogħol u fuq ir-rispett għad-drittijiet u l-libertajiet fundamentali tal-individwu.

(2) It-territorji ta' Malta jikkonsistu f'dawk it-territorji kompriżi f'Malta minnufih qabel il-ġurnata stabbilita, magħduda l-ibhra territorjali tagħhom, jew dawk it-territorji u ibhra li l-Parlament jista' minn żmien għal żmien jistabbilixxi b'liġi.

(3) Malta hija stat newtrali li jrid attivament jilhaq il-paċi, is-sigurtà u l-progress soċjali fost in-nazzjonijiet kollha billi jhaddan politika ta' non-allineament u jirrofta li jipparteċipa f'kull alleanza militari. Dan l-*istatus* jimplika b'mod partikolari, illi:

- (a) l-ebda bażi militari barranija ma tithalla fuq territorju Malti;
- (b) l-ebda faċilitajiet militari f'Malta ma jithallew jiġu wżati minn xi forzi barranin ħlief fuq talba tal-Gvern ta' Malta, u biss fil-każi li ġejjin:
  - (i) fl-eżerċizzju tal-jedd naturali ta' difiża legittima f'każ ta' vjolazzjoni armata tal-area li fuqha r-Repubblika ta' Malta għandha sovrani, jew biex tiehu miżuri jew azzjonijiet deċiżi mill-Kunsill tas-Sigurtà tal-Ġnus Magħquda; jew
  - (ii) kull meta jkun hemm theddida għas-sovrani, indipendenza, in-newtralità, l-unità jew l-integrità territorjali tar-Repubblika ta' Malta;
- (c) minbarra fil-każi msemmija hawn fuq, l-ebda faċilitajiet oħra f'Malta ma jithallew jintużaw b'tali mod u b'tali miżura li jwasslu għall-preżenza f'Malta ta' konċentrazzjoni ta' forzi barranin;
- (d) minbarra fil-każi msemmija hawn fuq, l-ebda persunal militari barrani ma jithalla fuq territorju Malti, ħlief dak il-persunal militari li jkun qed jagħmel, jew jgħin biex jitwettqu, xogħlijiet jew attivitajiet ċivili, u ħlief

\*Ara L-Ordni tat-2 ta' Settembru, 1964 dwar l-Indipendenza ta' Malta.

ghadd reġonevoli ta' persunal tekniku militari li jgħin fid-difiża tar-Repubblika ta' Malta;

- (e) it-tarznari tar-Repubblika ta' Malta jintużaw għal skopijiet kummerċjali ċivili, iżda jistgħu wkoll jintużaw, f'limiti raġonevoli ta' żmien u għadd, għat-tiswija ta' bastimenti militari li jkunu tpoġġew f'qagħda li ma jistgħux jiġġieldu jew għall-bini ta' vapuri; u skont il-prinċipji ta' non-allineament l-imsemmija tarznari jiġu mcaħħda lill-bastimenti militari taż-żewġ superpotenzi.

2. (1) Ir-reliġjon ta' Malta hija r-Reliġjon Kattolika Apostolika Rumana.

Reliġjon.  
Sostitwit:  
[LVIII.1974.4](#)

(2) L-awtoritajiet tal-Knisja Kattolika Apostolika Rumana għandhom id-dmir u l-jedd li jgħallmu liema prinċipji huma tajbin u liema huma ħżiena.

(3) It-tagħlim reliġjuż tal-fidi Kattolika Apostolika Rumana għandu jkun provdut fl-iskejjel kollha tal-Istat bħala parti mill-edukazzjoni obbligatorja.

3. (1) Il-Bandiera Nazzjonali ta' Malta tikkonsisti f'żewġ strixxi vertikali ndaqs, bajda mal-arblu u hamra n-naħa ta' barra.

Bandiera  
Nazzjonali.  
Sostitwit:  
[LVIII.1974.5](#)

(2) Rappreżentazzjoni tal-George Cross mogħti lil Malta mill-Maestà Tiegħu r-Re Ġorġ Sitta fil-15 ta' April, 1942 tkun qiegħda, imberfla bl-aħmar, fir-rokna tal-istrixxa l-bajda.

4. L-Innu Nazzjonali ta' Malta huwa "L-Innu Malti" li jibda bil-kliem "Lil din l-Art Helwa l-Omm li tatna isimha".

Innu Nazzjonali.

5. (1) L-ilsien Nazzjonali ta' Malta huwa l-ilsien Malti.

Ilsien.

(2) L-ilsien Malti u l-ilsien Inġliż u dawk l-ilsna l-oħra li jistgħu jiġu preskritti mill-Parlament (b'liġi mgħoddija b'mhux anqas minn żewġ terzi tal-membri kollha tal-Kamra tad-Deputati) ikunu l-ilsna uffiċjali ta' Malta u l-Amministrazzjoni tista' għall-finijiet kollha uffiċjali tuża kull wieħed minn dawk l-ilsna:

Iżda kull persuna tista' tindirizza ruħha lejn l-Amministrazzjoni f'kull wieħed mill-ilsna uffiċjali u t-twegiba tal-Amministrazzjoni għal hekk tkun b'dak l-ilsien.

(3) L-ilsien tal-Qrati jkun l-ilsien Malti:

Iżda l-Parlament jista' jagħmel dak il-provvediment għall-użu tal-ilsien Inġliż f'dawk il-każijiet u taħt dawk il-kondizzjonijiet li jista' jippreskrivi.

(4) Il-Kamra tad-Deputati tista', meta tirregola l-proċedura tagħha, tistabbilixxi l-ilsien jew l-ilsna li għandhom ikunu wżati fi proċeduri u annotazzjonijiet parlamentari.

6. Bla ħsara għad-disposizzjonijiet tas-subartikoli (7) u (9) tal-artikolu 47 u tal-artikolu 66 ta' din il-Kostituzzjoni, jekk xi liġi oħra tkun inkonsistenti ma' din il-Kostituzzjoni, din il-Kostituzzjoni għandha tipprevali u l-liġi l-oħra għandha, safejn tkun inkonsistenti, tkun bla effett.

Il-Kostituzzjoni  
tkun il-liġi  
suprema.  
Sostitwit:  
[LVII.1974.2](#);  
[LVIII.1974.69](#).

## KAPITOLU II

## Dikjarazzjoni ta' Prinċipji

|                                                                                                               |                                                                                                                                                                                                                                                                                                                                                                                                                                                                                                  |
|---------------------------------------------------------------------------------------------------------------|--------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| Dritt għal xogħol.                                                                                            | <b>7.</b> L-Istat jirrikonoxxi d-dritt taċ-ċittadini kollha għal xogħol u għandu jgħib 'il quddiem dawk il-kondizzjonijiet li jagħmlu dan id-dritt effettiv.                                                                                                                                                                                                                                                                                                                                     |
| Tmexxija 'l quddiem ta' kultura, eċċ.                                                                         | <b>8.</b> L-Istat għandu jgħib 'il quddiem l-iżvilupp tal-kultura u tat-tfittix xjentifiku u tekniku.                                                                                                                                                                                                                                                                                                                                                                                            |
| Salvagwardar ta' paesagġ u patrimonju storiku u artistiku.<br><i>Emendat:</i><br><a href="#">XXII.2018.2.</a> | <b>9.</b> (1) L-Istat għandu jissalvagwardja l-paesagġ u l-patrimonju storiku u artistiku tan-Nazzjon.<br><br>(2) L-Istat għandu jħares u jikkonserva l-ambjent u r-riżorsi tiegħu għall-benefiċċju tal-generazzjonijiet preżenti u futuri u għandu jiehu miżuri sabiex jindirizza kull għamla ta' degradazzjoni tal-ambjent f'Malta, inkluża dik tal-arja, l-ilma u l-art, u kull tip ta' problema ta' tniġġis u sabiex jippromwovi, irawwem u jappoġġja d-dritt għall-azzjoni favur l-ambjent. |
| Edukazzjoni primarja tkun obligatorja u bla ħlas.                                                             | <b>10.</b> L-edukazzjoni primarja għandha tkun obligatorja u fl-iskejjel tal-Istat għandha tkun bla ħlas.                                                                                                                                                                                                                                                                                                                                                                                        |
| Interessi edukattivi.                                                                                         | <b>11.</b> (1) L-istudenti kapaċi u meritevoli, ukoll jekk mingħajr risorsi finanzjarji, għandhom dritt li jilhqqu l-oġġetti gradi ta' edukazzjoni.<br><br>(2) L-Istat għandu jagħti effett għal dan il-prinċipju permezz ta' boroż ta' studju, ta' kontribuzzjonijiet lill-familji tal-istudenti u provvedimenti oħra fuq il-bażi ta' eżamijiet kompetittivi.                                                                                                                                   |
| Protezzjoni ta' xogħol.                                                                                       | <b>12.</b> (1) L-Istat għandu jipproteġgi x-xogħol.<br><br>(2) Huwa għandu jipprovdi għat-tħarriġ professjonali jew ta' vokazzjoni u miljorament tal-haddiema.                                                                                                                                                                                                                                                                                                                                   |
| Hinijiet ta' xogħol.                                                                                          | <b>13.</b> (1) L-akbar numru ta' siegħat tax-xogħol kull jum għandu jkun stabbilit mil-liġi.<br><br>(2) Il-haddiem għandu dritt għal ġurnata mistrieħ fil-ġimgħa u għal btajjel annwali bi ħlas; huwa ma jistax jirrinunzja għal dan id-dritt.                                                                                                                                                                                                                                                   |
| Drittijiet ugwali ta' rġiel u nisa.<br><i>Sostitwit:</i><br><a href="#">XIX.1991.2.</a>                       | <b>14.</b> L-Istat għandu jippromwovi dritt ugwali ta' rġiel u nisa li jgawdu d-drittijiet ekonomiċi, soċjali, kulturali, ċivili u politiċi kollha u għal dan il-ghan għandu jiehu dawk il-miżuri li jkunu ndikati biex jelimina kull forma ta' diskriminazzjoni bejn is-sessi, minn kull persuna, organizzazzjoni jew azjenda; l-Istat għandu b'mod partikolari jimmira li jiżgura li l-haddiema nisa jgawdu drittijiet indaqs u l-istess pagi għall-istess xogħol bħal rġiel.                  |
| L-anqas età għal xogħol bi ħlas.                                                                              | <b>15.</b> L-anqas età għal xogħol bi ħlas għandha tkun preskritta b'liġi.                                                                                                                                                                                                                                                                                                                                                                                                                       |
| Salvagwardar ta' xogħol ta' minuri.                                                                           | <b>16.</b> L-Istat għandu jipprovdi biex jiġi salvagwardat ix-xogħol ta' minuri u jiżguralhom id-dritt tal-istess paga għall-istess xogħol.                                                                                                                                                                                                                                                                                                                                                      |

17. (1) Kull ċittadin li ma jkunx kapaċi għal xogħol u li ma jkunx provdut bir-risorsi meħtieġa għall-ġhixien għandu dritt għal manteniment u għajjnuna soċjali.
- (2) Il-ħaddiema għandhom dritt għal assigurazzjoni xierqa fuq bażi kontributorja għall-htigiet tagħhom f'każ ta' disgrazzja, mard, inkapaċità, xjuhija u disimpieg involontarju.
- (3) Persuni inkapaċitati u persuni li ma jkunux kapaċi għal xogħol għandhom dritt għal edukazzjoni u tharriġ ta' vokazzjoni.
18. L-Istat għandu jinkoraġġixxi l-intrapriża ekonomika privata.
19. L-Istat għandu jipprovdi għall-protezzjoni u l-iżvilupp tas-snajja artiġjani.
20. L-Istat jirrikonoxxi l-funzjoni soċjali ta' ko-operattivi u għandu jinkoraġġixxi l-iżvilupp tagħhom.
- 20A. L-Istat għandu jiffaċilita s-sehem taċ-ċittadini Maltin li jgħixu barra minn Malta fil-hajja politika, soċjali, ekonomika u kulturali ta' Malta.
21. Id-disposizzjonijiet ta' dan il-Kapitolu ma jkunux esgħwibbli f'xi qorti, iżda l-prinċipji li hemm fihom huma b'dan kollu fundamentali għall-igġvernar tal-pajjiż u jkun l-iskop tal-Istat li japplika dawn il-prinċipji fl-egħmil ta' liġijiet.

Għajjnuna soċjali u sigurtà.

Inkoraġġiment ta' intrapriża ekonomika privata.

Protezzjoni ta' snajja artiġjani.

Inkoraġġiment ta' ko-operattivi.

Is-sehem ta' Maltin li jgħixu barra minn Malta.  
*Miżjud:*  
[XX.2011.12.](#)

Applikazzjoni tal-prinċipji li hemm f'dan il-Kapitolu.

### KAPITOLU III

#### Ċittadinanza

22. (1) Il-ksib, il-pussess, ir-rinunzja u t-telfien taċ-ċittadinanza Maltija għandhom jiġu regolati bil-liġi.
- (2) Iċ-ċittadinanza doppja jew multipla hija permessa skont liġi li f'dak iż-żmien tkun fis-seħh f'Malta.
23. (1) Kull min skont din il-Kostituzzjoni jew xi Att tal-Parlament huwa ċittadin ta' Malta jew skont xi liġi li għal dak iż-żmien tkun isseħh f'xi pajjiż li għalih dan l-artikolu jgħodd huwa ċittadin ta' dak il-pajjiż ikollu, bis-saħħa ta' dik iċ-ċittadinanza, *status* ta' ċittadin tal-*Commonwealth*.
- (2) Kull min huwa sudditu Ingliż mingħajr ċittadinanza skont il-*British Nationality Act, 1948*\* jew ikompli jkun sudditu Ingliż skont l-artikolu 2 ta' dak l-Att ikollu, bis-saħħa ta' dak l-*istatus*, l-*istatus* ta' ċittadin tal-*Commonwealth*.
- (3) Il-pajjiżi li għalihom jgħodd dan l-artikolu huma dawk elenkati fir-Raba' Skeda li tinsab ma' din il-Kostituzzjoni.
- (4) Il-President jista' bi Proklama jemenda, iżid ma', jirrevoka jew jissostitwixxi l-eleku ta' pajjiżi li hemm fir-Raba' Skeda li tinsab ma' din il-Kostituzzjoni.

Ċittadinanza mitluba bil-liġi.  
*Sostitwit:*  
[III.2000.2.](#)

Ċittadini tal-*Commonwealth*.  
*Emendat:*  
[XLI.1965.3;](#)  
[IX.1967;](#)  
[XXIII.1989.6.](#)  
*Rinumerat:*  
[III.2000.4.](#)

\*11 & 12 Geo. 6.c.56.

Responsabbiltà  
kriminali ta'  
ċittadini tal-  
*Commonwealth*.  
Rinumerat u  
emendat:  
[III.2000.5](#).

24. (1) Ċittadin tal-*Commonwealth* li ma jkunx ċittadin ta' Malta jew ċittadin tar-Repubblika tal-Irlanda li ma jkunx ċittadin ta' Malta ma jkunx hati ta' reat kontra xi liġi li ssehh f'Malta minhabba f'xi haġa magħmula jew omessa f'xi parti tal-*Commonwealth* li ma tkunx Malta jew fir-Repubblika tal-Irlanda jew f'xi pajjiż stranjier kemm-il darba -

(a) l-att jew ommissjoni ma kienx ikun reat kieku kien frustier; u

(b) fil-każ ta' att jew ommissjoni f'xi parti tal-*Commonwealth* jew fir-Repubblika tal-Irlanda, ma kienx ikun reat jekk il-pajjiż li fih l-att ikun magħmul jew l-ommissjoni tkun saret kien pajjiż stranjier.

(2) F'dan l-artikolu -

"frustier" tfisser persuna li ma tkunx ċittadin tal-*Commonwealth*, persuna protetta Ingliża jew ċittadin tar-Repubblika tal-Irlanda;

"pajjiż barrani" tfisser kull pajjiż (minbarra r-Repubblika tal-Irlanda) li ma jkunx parti mill-*Commonwealth*;

"Persuna Protetta Ingliża" tfisser persuna li tkun persuna protetta Ingliża għall-finijiet tal-British Nationality Act, 1948 jew ta' kull liġi oħra tar-Renju Unit li tiehu post dak l-Att.

Ksib ta'  
ċittadinanza bi  
twelid jew  
dixxendenza minn  
persuni mwielda fi  
jew wara l-gurnata  
stabbilita.  
Sostitwit:  
[XXIII.1989.3](#)

25. *Imħassar bl-Att III tal-2000.*

Żwieġ ma ċittadin  
ta' Malta.  
Emendat:  
[LVIII.1974.8](#).  
Sostitwit:  
[XXIII.1989.4](#).

26. *Imħassar bl-Att III tal-2000.*

Doppja  
ċittadinanza.  
Emendat:  
[XXXVII.1966.2](#);  
[LVIII.1974.9](#);  
[XXIII.1989.5](#).

27. *Imħassar bl-Att III tal-2000.*

28. u 29. *ġew rinumerati bl-Att III taa' l-2000.*

Setgħat tal-  
Parlament.

30. *Imħassar bl-Att III tal-2000.*

Tifsir.  
Emendat:  
[LVIII.1974.10](#);  
[X.1977.2](#);  
[XXIII.1989.7](#).

31. *Imħassar bl-Att III tal-2000.*

## KAPITOLU IV

### Drittijiet u Libertajiet Fundamentali tal-Individwu

Drittijiet u  
libertajiet  
fundamentali tal-  
individwu.  
Emendat:  
[X.2014.2](#).

32. Billi kull persuna f'Malta hija intitolata għad-drittijiet u libertajiet fundamentali tal-individwu, jiġifieri, id-dritt, tkun xi tkun ir-razza, post ta' oriġini, fehmiel politiċi, kulur, twemmin, sess, orjentazzjoni sesswali jew identità tal-ġeneru tagħha, iżda suġġett għar-rispett tad-drittijiet u l-libertajiet ta' oħrajn u tal-

interess pubbliku, għal kull waħda u kollha kemm huma dawn li ġejjin, jiġifieri-

- (a) il-ħajja, libertà, sigurtà tal-persuna, it-tgawdija ta' proprjetà u l-protezzjoni tal-liġi;
- (b) il-libertà ta' kuxjenza, ta' espressjoni u ta' għaqda u assoċjazzjoni paċifika; u
- (ċ) ir-rispett għall-ħajja privata u familjari tiegħu,

id-disposizzjonijiet li ġejjin ta' dan il-Kapitolu jkollhom effett sabiex jagħtu protezzjoni għad-drittijiet u libertajiet imsemmija qabel, salvi dawk il-limitazzjonijiet ta' dik il-protezzjoni kif jinsabu f'dawk id-disposizzjonijiet li huma limitazzjonijiet maħsuba biex jiżguraw illi t-tgawdija tal-imsemmija drittijiet u libertajiet minn xi individwu ma tippregudikax id-drittijiet u libertajiet ta' oħrajn jew l-interess pubbliku.

**33.** (1) Hadd ma jista' jiġi pprivat mill-ħajja tiegħu intenzjonalment ħlief fl-esekuzzjoni tas-sentenza ta' qorti dwar reat kriminali skont il-liġi ta' Malta li tiegħu jkun ġie misjub ħati.

Protezzjoni tad-dritt għall-ħajja.

(2) Mingħajr ħsara għal xi responsabbiltà għal ksur ta' xi liġi oħra dwar l-użu ta' forza f'dawk il-każijiet li huma hawnhekk iżjed 'il quddiem imsemmija, persuna ma għandhiex titqies li tkun ġiet ipprivata mill-ħajja tagħha bi ksur ta' dan l-artikolu jekk tmut b'riżultat tal-użu ta' forza daqs kemm tkun raġonevolment ġustifikabbli fiċ-ċirkostanzi tal-każ -

- (a) fid-difiża ta' xi persuna minn vjolenza jew fid-difiża ta' proprjetà;
- (b) sabiex jiġi effettwat arrest skont il-liġi jew tiġi evitata l-ħarba ta' persuna detenuta skont il-liġi;
- (ċ) sabiex tiġi megħluba rewwixta, insurrezzjoni jew ammutinament; jew
- (d) sabiex jiġi evitat l-eġhmil minn dik il-persuna ta' reat kriminali,

jew jekk tmut minħabba att legittimu ta' gwerra.

**34.** (1) Hadd ma għandu jiġi pprivat mill-libertà personali tiegħu ħlief kif jista' jkun awtorizzat b'liġi fil-każijiet li ġejjin, jiġifieri -

- (a) bħala konsegwenza tal-inkapaċità tiegħu li jwieġeb għal akkuża kriminali;
- (b) fl-esekuzzjoni tas-sentenza jew ordni ta' qorti, sew Malta sew band'ohra dwar reat kriminali li tiegħu ikun ġie misjub ħati;
- (ċ) fl-esekuzzjoni tal-ordni ta' qorti li tikkundannah għal disprezz lejn dik il-qorti jew lejn qorti jew tribunal ieħor jew fl-esekuzzjoni tal-ordni tal-Kamra tad-Deputati li tikkundannah għal disprezz lejha stess jew lejn il-membri tagħha jew għal ksur ta' privileġġ;
- (d) fl-esekuzzjoni tal-ordni ta' qorti magħmul biex jiżgura twettiq ta' xi obbligu impost lilu b'liġi;

Protezzjoni minn arrest jew detenzjoni arbitrarja.  
Emendat: [III.2024.3.](#)

- (e) sabiex jingieb quddiem qorti fl-esekuzzjoni tal-ordni ta' qorti jew quddiem il-Kamra tad-Deputati fl-esekuzzjoni tal-ordni ta' dik il-Kamra;
- (f) fuq suspett raġonevoli li huwa jkun ikkommetta, jew ikun sejjer jikkommetti, reat kriminali;
- (g) fil-każ ta' persuna li ma tkunx għalqet l-età ta' tmintax-il sena, għall-iskop tal-edukazzjoni u ġid tagħha;
- (h) sabiex jiġi evitat it-tixrid ta' marda infettiva jew kontagġuża;
- (i) fil-każ ta' persuna li tkun, jew tkun raġonevolment suspetta li tkun, ta' mohħ marid, mogħtija għan-narkotiċi jew xorb, jew vagabonda, għall-iskop tal-kura jew trattament tagħha jew protezzjoni tal-komunità; jew
- (j) sabiex jiġi evitat id-dhul illegittimu ta' dik il-persuna f'Malta, jew sabiex tiġi effettwata l-espulsjoni, l-estradizzjoni jew it-tneħħija legittima ohra ta' dik il-persuna minn Malta jew it-teħid ta' proċeduri dwar hekk jew sabiex tiġi mraġżna dik il-persuna waqt li tkun qed tiġi mghoddija minn Malta fil-kors tal-estradizzjoni jew tneħħija tagħha bħala priġunier misjub hati minn pajjiż għal ieħor.

(2) Kull min ikun arrestat jew detenut għandu jiġi nformat, fil-hin tal-arrest jew detenzjoni tiegħu, f'islen li huwa jifhem, bir-raġunijiet tal-arrest jew detenzjoni tiegħu:

Iżda jekk interpretu jkun meħtieġ u ma jkunx disponibbli malajr jew jekk ikun xort'ohra imprattikabbli li jiġu mharsa d-disposizzjonijiet ta' dan is-subartikolu fil-hin tal-arrest jew detenzjoni tiegħu, dawn id-disposizzjonijiet għandhom jiġu mharsa kemm jista' jkun malajr.

(3) Kull min jiġi arrestat jew detenut -

- (a) sabiex jingieb quddiem qorti fl-esekuzzjoni tal-ordni ta' qorti; jew
- (b) fuq suspett raġonevoli li jkun ikkommetta, jew li jkun sejjer jikkommetti, reat kriminali,

u li ma jiġix meħlus, għandu jingieb quddiem qorti mhux aktar tard minn tmienja u erbghin siegħa wara; u jekk xi hadd arrestat jew detenut f'xi każ bħal dak li huwa msemmi fil-paragrafu (b) ta' dan is-subartikolu ma jiġix iġġudikat fi żmien raġonevoli, f'dak il-każ, bla ħsara għal kull proċeduri ohra li jistghu jingiebu kontra tiegħu, huwa għandu jiġi meħlus jew bla kondizzjoni jew b'kondizzjonijiet raġonevoli, magħduda b'mod partikolari dawk il-kondizzjonijiet li jkunu meħtieġa raġonevolment biex jiġi żgurat li huwa jidher f'data aktar tard għall-kawża jew għall-proċeduri preliminari għall-kawża:

Iżda l-Parlament jista' b'liġi jipprovdi l-estensjoni, soġġetta għal salvagwardji proċedurali adegwati u għall-awtorizzazzjoni ta' Maġistrat, tal-perjodu ta' tmienja u erbghin (48) siegħa li fih il-

persuna arrestata jew detenuta għandha titressaq quddiem qorti, b'perjodu iehor li ma jaqbiżx it-tmienja u erbghin (48) siegħa ohra jekk il-persuna arrestata jew detenuta tkun raġonevolment suspettata li wettqet reat li jista' jwassal għal piena massima ta' aktar minn tnax-il (12) sena prigunerija.

(4) Kull min ikun arrestat jew detenut illegalment minn xi persuna ohra jkollu dritt għal kumpens għal hekk minn dik il-persuna.

(5) Ebda haġa li hemm fi jew li tkun magħmula bl-awtorità ta' xi liġi ma għandha titqies li tkun inkonsistenti ma' jew bi ksur ta' dan l-artikolu safejn il-liġi in kwistjoni tawtorizza t-tehid matul dak il-perijodu ta' emerġenza pubblika skont ma hu msemmi fil-paragrafu (a) jew (ċ) tas-subartikolu (2) tal-artikolu 47 ta' din il-Kostituzzjoni ta' miżuri li jkunu raġonevolment ġustifikabbli sabiex tiġi affrontata s-sitwazzjoni li teżisti matul dak il-perijodu ta' emerġenza pubblika.

(6) Jekk xi hadd li jkun detenut legalment bis-saħħa biss ta' liġi bħal dik imsemmija fis-subartikolu li jaħbat l-aħħar qabel dan hekk jitlob f'xi żmien matul il-perijodu ta' dik id-detenzjoni mhux qabel sitt xhur wara li jkun għamel l-aħħar talba bħal dik matul dak il-perijodu, il-każ tiegħu jiġi rivedut minn tribunal indipendenti u imparzjali mwaqqaf b'liġi u magħmul minn persuna jew persuni li kull wahda minnhom ikollha jew kellha kariga ġudizzjarja jew tkun kwalifikata biex tiġi mahtura għal kariga bħal dik f'Malta.

(7) Wara xi reviżjoni minn tribunal skont is-subartikolu li jaħbat l-aħħar qabel dan tal-każ ta' xi persuna detenuta, it-tribunal jista' jagħmel rakkomandazzjonijiet dwar il-htieġa jew espedjenza tat-tkomplija tad-detenzjoni tagħha lill-awtorità li minnha -kienet ġiet ordnata. iżda. kemm-il darba ma jkunx provdut xort, ohra b'liġi, dik l-awtorità ma tkunx obbligata tagixxi skont xi rak komandazzjonijiet bħal dawk.

**35.** (1) Hadd ma għandu jkun mehtieġ jagħmel xogħol furzat.  
(2) Għall-finijiet ta' dan l-artikolu, il-frazi "xogħol furzat" ma tinkludix -

Protezzjoni minn  
xogħol furzat.

- (a) xi xogħol mehtieġ b'konsegwenza tas-sentenza jew ordni ta' qorti;
- (b) xogħol mehtieġ mingħand xi hadd waqt li jkun legalment detenut b'sentenza jew ordni ta' qorti li, għalkemm ma jkunx mehtieġ b'konsegwenza ta' dik is- sentenza jew ordni, ikun mehtieġ raġonevolment fl-interessi tal-iġjene jew għat-tiżmim tal-post li fih ikun detenut jew, jekk ikun detenut għall-iskop tal-kura, trattament, edukazzjoni jew ġid tiegħu, ikun raġonevolment mehtieġ għal dak l-iskop;
- (ċ) xi xogħol mehtieġ mingħand membru ta' korp dixxiplinat minhabba d-dmirijiet tiegħu bħala tali jew, fil-każ ta' persuna li jkollha oġġezzjonijiet ta' kuxjenza għal servizz bħala membru ta' forza navali, militari jew tal-ajru, xi xogħol li dik il-persuna hija

meħtieġa b'liġi li taqdi minflok dak is-servizz;

- (d) xi xogħol meħtieġ matul perijodu ta' emerġenza pubblika jew fil-każ ta' xi emerġenza oħra jew kalamità li thedded il-ħajja jew il-ġid tal-komunità.

Protezzjoni minn  
trattament inuman.

**36.** (1) Hadd ma għandu jkun assoġġettat għal piena jew trattament inuman jew degradanti.

(2) Ebda haġa li hemm fi jew magħmula skont l-awtorità ta' xi liġi ma titqies li tkun inkonsistenti ma' jew bi ksur ta' dan l-artikolu safejn il-liġi in kwistjoni tawtorizza l-ghoti ta' xi deskrizzjoni ta' piena li kienet legali f'Malta minnufih qabel il-gurnata stabbilita.

- (3) (a) Ebda liġi ma għandha tipprovdi għall-impożizzjoni ta' pieni kollettivi.
- (b) Ebda haġa f'dan is-subartikolu ma tipprekludi l-impożizzjoni ta' pieni kollettivi fuq il-membri ta' korp dixxiplinat skont il-liġi li tirregola d-dixxiplina ta' dak il-korp.

Protezzjoni minn  
privazzjoni ta'  
proprjetà bla  
kumpens.  
Emendat:  
[LVIII.1974.11.](#)

**37.** (1) Ebda proprjetà ta' kull xorta li tkun ma għandu jittiehed pussess tagħha b'mod obbligatorju, u ebda nteress fi jew dritt fuq proprjetà ta' kull xorta li tkun ma għandu jiġi miksub b'mod obbligatorju, ħlief meta hemm disposizzjoni ta' liġi applikabbli għal dak it-teħid ta' pussess jew akkwist -

- (a) għall-ħlas ta' kumpens xieraq;
- (b) li tiżgura lil kull persuna li tippretendi dak il-kumpens dritt ta' aċċess lil qorti jew tribunal indipendenti u imparzjali mwaqqaf b'liġi sabiex jiġi deċiż l-interess tagħha fi jew dritt fuq il-proprjetà u l-ammont ta' kull kumpens li għalih tista' tkun intitolata, u sabiex tikseb ħlas ta' dak il-kumpens; u
- (c) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta' appell mid-deċiżjoni tagħha lill-Qorti tal-Appell f'Malta;

Iżda f'każijiet speċjali l-Parlament jista', jekk hekk jidhirlu xieraq li jagħmel fl-interess nazzjonali, b'liġi jistabbilixxi l-kriterji li għandhom jitharsu, magħduda l-fatturi u ċ-ċirkostanzi l-oħra li għandhom jitqiesu, biex jiġi stabbilit il-kumpens li għandu jithallas dwar proprjetà li jittiehed pussess tagħha jew li tiġi akkwistata b'mod obbligatorju; u f'kull każ bħal dak il-kumpens għandu jiġi iffissat u għandu jithallas skont hekk.

(2) Ebda haġa f'dan l-artikolu ma għandha tinftiehem li tolqot l-egħmil jew ħdim ta' xi liġi safejn tipprovdi għat-teħid ta' pussess jew akkwist ta' proprjetà -

- (a) bi ħlas ta' xi taxxa, rata jew drittijiet;
- (b) bħala penali għal, jew bħala konsegwenza ta', ksur tal-liġi, sew jekk bi proċeduri ċivili jew wara dikjarazzjoni ta' htija ta' reat kriminali;
- (c) wara l-attentat ta' tneħħija tal-proprjetà barra minn

jew gewwa Malta bi ksur ta' xi liġi;

- (d) bħala tehid ta' kampjun għall-finijiet ta' xi liġi;
- (e) meta l-proprjetà tikkonsisti f'annimal meta jiġi misjub f'art haddiehor jew mitluf;
- (f) bħala incidentali għal kirja, liċenza, privileġġ jew ipoteka, *mortgage*, dritt, *bill of sale*, pleġġ jew kuntratt ieħor;
- (g) bħala l-ġhoti jew l-amministrazzjoni ta' proprjetà għan-nom u għab-benefiċċju tal-persuna ntitolata għall-interess benefiċjarju fiha, proprjetà fi *trust*, proprjetà tal-ghadu jew il-proprjetà ta' persuni dikjarati falluti b'sentenza jew xort'ohra dikjarati falluti jew insolventi, persuni ta' moħħ marid, persuni mejta, jew għaqdiet korporati jew mhux korporati fil-kors ta' stralc jew likwidazzjoni;
- (h) fl-esekuzzjoni ta' sentenzi jew ordnijiet ta' qrati;
- (i) minhabba li tkun fi stat perikoluż jew ta' ħsara għas-saħħa tan-nies, annimali jew pjanti;
- (j) bħala konsegwenza ta' xi liġi dwar il-preskrizzjoni ta' azzjonijiet, preskrizzjoni akkwizittiva, art abbandunata, tezor misjub, manumorta jew id-drittijiet ta' suċċessjoni kompetenti lill-Gvern ta' Malta; jew
- (k) għal dak iż-żmien biss sakemm ikun meħtieġ għall-finijiet ta' xi eżami, investigazzjoni, kawża jew inkjesta jew, fil-każ ta' art, l-egħmil fuqha -
  - (i) ta' xogħol ta' konservazzjoni ta' ħamrija jew il-konservazzjoni ta' risorsi naturali ohra ta' kull xorta jew ta' rikostruzzjoni ta' ħsara tal-gwerra; jew
  - (ii) ta' żvilupp jew titjib agrikolu li s-sid jew okkupant tal-art ikun ġie mitlub, u jkun mingħajr skuża raġonevoli u legali rrofta jew naqas li jagħmel.

(3) Ebda haġa f'dan l-artikolu ma għandha tinftiehem li tolqot l-egħmil jew hdim ta' xi liġi safejn tipprovdi għall-ġhoti lill-Gvern tal-proprjetà ta' xi minerali, ilma jew antikitajiet ta' taħt l-art.

(4) Ebda haġa f'dan l-artikolu ma għandha tinftiehem li tolqot l-egħmil jew hdim ta' xi liġi għat-tehid ta' pussess obbligatorju fl-interess pubbliku ta' xi proprjetà, jew l-akkwist obbligatorju fl-interess pubbliku u ta' xi interess fi jew dritt fuq proprjetà, meta dik il-proprjetà, interess jew dritt huwa miżmum minn għaqda korporata li hija mwaqqfa għal skopijiet pubbliċi minn xi liġi u li fiha ebda flejjes ma ġew investiti barra minn flejjes provduti minn xi leġislatura f'Malta.

**38.** (1) Hief bil-kunsens tiegħu stess jew b'dixxiplina tal-ġenituri, hadd ma għandu jiġi assoġġettat għat-tfittix fuq il-persuna tiegħu jew proprjetà tiegħu jew għad-dhul minn ohrajn fil-post tiegħu.

Protezzjoni għall-intimità tad-dar jew proprjetà ohra.

(2) Ebda haġa li hemm fi jew li hija magħmula skont l-awtorità ta' xi liġi ma għandha titqies li tkun inkonsistenti ma' jew bi ksur ta' dan l-artikolu safejn dik il-liġi tagħmel provvediment -

- (a) li jkun raġonevolment meħtieġ fl-interess tad-difiża, sigurtà pubblika, ordni pubbliku, moralità jew deċenja pubblika, saħħa pubblika, pjani regolaturi ta' bliet u rħula, l-iżvilupp u utilizzazzjoni ta' risorsi minerali, jew l-iżvilupp u utilizzazzjoni ta' xi proprjetà b'dak il-mod biex jinġieb 'il quddiem il-benefiċċju pubbliku;
- (b) li jkun raġonevolment meħtieġ sabiex jinġiebu 'l quddiem id-drittijiet u l-libertajiet ta' persuni oħra;
- (c) li jawtorizza dipartiment tal-Gvern ta' Malta, jew awtorità tal-gvern lokali, jew għaqda korporata mwaqqfa b'liġi għal skop pubbliku, li jidhol fil-post ta' xi persuna sabiex jispezzjona dak il-post jew xi haġa li jkun hemm fih għall-fini ta' xi taxxa, rata jew drittijiet jew sabiex jagħmel xogħol li għandu x'jaqsam ma' xi proprjetà jew xi installazzjoni li tkun legalment f'dak il-post u li tkun ta' dak il-Gvern, dik l-awtorità, jew dik l-għaqda korporata, skont il-każ; jew
- (d) li jawtorizza, għall-fini ta' eżekuzzjoni ta' sentenza jew ordni ta' qorti, it-tfittix ta' xi persuna jew proprjetà b'ordni ta' qorti jew dħul f'xi post b'ordni bħal dak, jew li jkun meħtieġ sabiex jiġu evitati jew mikxufa reati kriminali,

u hlief safejn dak il-provvediment jew, skont il-każ, il-haġa magħmula skont l-awtorità tiegħu, hija murija li ma tkunx ġustifikabbli raġonevolment f'soċjetà demokratika.

Disposizzjonijiet  
biex tiġi żgurata  
protezzjoni tal-liġi.

**39.** (1) Kull meta xi hadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġh xieraq għeluq żmien raġonevoli minn qorti indipendenti u imparzjali mwaqqfa b'liġi.

(2) Kull qorti jew awtorità oħra ġudikanti mwaqqfa b'liġi għad-deċiżjoni dwar l-eżistenza jew l-estensjoni ta' drittijiet jew obbligi ċivili għandha tkun indipendenti u imparzjali; u meta l-proċeduri għal deċiżjoni bħal dik huma mibdija minn xi persuna quddiem qorti jew awtorità oħra ġudikanti bħal dik, il-każ għandu jiġi mogħti smiġh xieraq għeluq żmien raġonevoli.

(3) Hlief bil-ftehim tal-partijiet kollha, il-proċeduri kollha ta' kull qorti u l-proċeduri dwar id-deċiżjoni tal-eżistenza jew l-estensjoni tad-drittijiet jew obbligi ċivili ta' persuna quddiem xi awtorità ġudikanti oħra, magħdud il-pronunzjament tad-deċiżjoni tal-qorti jew awtorità oħra, għandhom jinżammu fil-pubbliku.

(4) Ebda haġa fis-subartikolu (3) ta' dan l-artikolu ma għandha timpedixxi lil xi qorti jew xi awtorità bħalma hija msemmiya f'dak is-subartikolu milli teskludi mill-proċeduri persuni li ma jkunux il-partijiet tal-proċeduri u r-rappreżentanti legali tagħhom -

- (a) fi proċeduri quddiem qorti ta' ġurisdizzjoni volontarja u proċeduri oħra li, fil-prattika tal-Qrati f'Malta jiġu,

jew huma tal-istess xorta bħal dawk li jiġu, deċiżi *in camera*;

- (b) fi proċeduri skont xi liġi dwar it-taxxa fuq l-*income*; jew
- (c) safejn il-qorti jew awtorità oħra -
  - (i) tista' tqis meħtieġ jew espedjenti f'ċirkostanzi li fihom il-pubbliċità tista' tippregudika l-interessi tal-gustizzja; jew
  - (ii) jista' jkollha setgħa jew tkun meħtieġa b'liġi li tagħmel hekk fl-interess tad-difiża, sigurtà pubblika, ordni pubbliku, moralità jew deċenza pubblika, il-ġid ta' persuni taħt l-età ta' tmintax-il sena jew il-protezzjoni tal-ħajja privata ta' persuni li jkollhom x'jaqsmu mal-proċeduri.

(5) Kull min jiġi akkużat b'reat kriminali għandu jiġi meqjus li jkun innoċenti sakemm jiġi pruvat jew ikun wieġeb li huwa ħati:

Iżda ebda ħaġa li hemm fi jew magħmula skont l-awtorità ta' xi liġi ma titqies li tkun inkonsistenti ma' jew bi ksur ta' dan is-subartikolu safejn dik il-liġi timponi fuq xi persuna akkużata kif intqal qabel il-piż tal-prova ta' fatti partikolari.

(6) Kull min ikun akkużat b'reat kriminali -

- (a) għandu jiġi nformat bil-miktub, b'islen li huwa jifhem u bid-dettalji, dwar ix-xorta tar-reat li bih ikun akkużat;
- (b) għandu jiġi mogħti żmien u faċilitajiet xierqa għall-preparazzjoni tad-difiża tiegħu;
- (c) għandu jithalla jiddefendi ruħu personalment jew permezz ta' rappreżentant legali u min ma jkunx jista' jhallas għal rappreżentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dritt li jkollu dik ir-rappreżentanza bi spejjeż pubbliċi;
- (d) għandu jiġi mogħti faċilitajiet biex jeżamina personalment jew permezz tar-rappreżentant legali tiegħu x-xhieda msejha mill-prosekuzzjoni quddiem kull qorti u li jikseb l-attenzenza ta' xhieda suġġett għall-ħlas tal-ispejjeż raġonevoli tagħhom, u jagħmel l-eżami tax-xhieda li jkunu ser jixhdu għalih quddiem il-qorti bl-istess kondizzjonijiet bħal dawk li jgħoddu għal xhieda msejha mill-prosekuzzjoni; u
- (e) għandu jithalla li jkollu bla ħlas l-għajnuna ta' interpretu jekk ma jkunx jista' jifhem l-islen użat fil-proċeduri dwar l-akkuża,

u hlief bil-kunsens tiegħu stess il-proċeduri ma jistgħux jinżammu fl-assenza tiegħu hlief jekk huwa jgħib ruħu hekk li jagħmel it-tkomplija tal-proċeduri fil-preżenza tiegħu imprattikabbli u l-qorti tkun ordnat li jiġi mwarrab u li l-proċeduri jitkomplew fl-assenza tiegħu.

(7) Meta xi hadd jgħaddi proċeduri dwar reat kriminali, il-persuna akkużata jew xi persuna awtorizzata minnha għal hekk għandha, jekk hekk tehtieg u bi hla ta' dak id-dritt raġonevoli li jista' jkun preskritt b'liġi, tiġi mogħtija fi żmien raġonevoli wara sentenza kopja għall-użu tal-persuna akkużata ta' kull inkartament tal-proċeduri magħmula minn jew għan-nom tal-qorti.

(8) Hadd ma għandu jitqies li jkun hati ta' reat kriminali minhabba f'xi att jew omissjoni li, fil-hin meta jkun sar, ma jkunx jikkostitwixxi reat bħal dak, u ebda piena ma għandha tiġi mposta għal xi reat kriminali li tkun aktar severa fi grad jew xorta mill-oghla piena li setgħet tiġi mposta għal dak ir-reat fiż-żmien meta jkun gie magħmul.

(9) Ebda persuna li turi li tkun għaddiet proċeduri quddiem xi qorti kompetenti għal reat kriminali u jew tkun giet misjuba hatja jew liberata ma għandha terġa' tghaddi proċeduri għal dak ir-reat jew għal xi reat kriminali ieħor li għalih setgħat tiġi misjuba hatja fil-proċeduri għal dak ir-reat hlief wara ordni ta' qorti superjuri mogħti matul il-kors ta' appell jew proċeduri ta' revizjoni dwar id-dikjarazzjoni ta' htija jew liberazzjoni; u ebda persuna ma għandha tghaddi proċeduri għal reat kriminali jekk turi li tkun hadet il-maħfra għal dak ir-reat:

Izda ebda haġa f'xi liġi ma għandha titqies li tkun inkonsistenti ma' jew bi ksur ta' dan is-subartikolu minhabba biss li tawtorizza xi qorti li tagħmel proċeduri kontra membru ta' korp dixxiplinat għal reat kriminali nonostanti kull proċeduri u dikjarazzjoni ta' htija jew liberazzjoni ta' dak il-membru skont il-liġi dixxiplinarja ta' dak il-korp, imma hekk illi kull qorti li tkun hekk tiġġudika dak il-membru u li hekk issibu hati għandha meta tikkundannah għal xi piena tiehu kont ta' kull piena mogħtija lilu skont dik il-liġi dixxiplinarja.

(10) Ebda persuna li tghaddi proċeduri għal reat kriminali ma għandha tkun obbligata li tixhed fil-proċeduri kontra tagħha.

(11) F'dan l-artikolu "rappreżentant legali" tfisser persuna intitolata li teżerċita f'Malta bħala avukat jew, hlief dwar proċeduri quddiem qorti fejn prokuratur legali ma għandux dritt ta' smigh, prokuratur legali.

Protezzjoni ta'  
libertà ta' kuxjenza  
u qima.  
Emendat:  
[LVIII.1974.12.](#)

**40.** (1) Il-persuni kollha f'Malta għandu jkollhom libertà shiha ta' kuxjenza u jgawdu l-eżerċizzju liberu tal-mod rispettiv tagħhom ta' qima reliġjuża.

(2) Ebda persuna ma tkun meħtieġa li tirċievi tagħlim fir-religjon jew li turi tagħrif jew profiċjenza fir-religjon jekk, fil-każ ta' persuna li ma tkunx laħqet l-età ta' sittax-il sena, issir oġġezzjoni għal din il-ħtieġa mill-persuna li skont il-liġi jkollha awtorità fuqha u, f'kull każ ieħor, jekk il-persuna hekk meħtieġa toġġezzjona:

Izda ebda ħtieġa bħal dik ma għandha titqies li tkun inkonsistenti ma', jew bi ksur ta', dan l-artikolu safejn it-tagħrif ta', jew il-profiċjenza jew istruzzjoni fi, ir-religjon ikunu meħtieġa għat-tagħlim ta' dik ir-religjon, jew għal ammissjoni għas-sacerdozju jew għal ordni reliġjuż, jew għal għanijiet oħra reliġjużi,

u hlief safejn dik il-htieġa tiġi murija li ma tkunx raġonevolment ġustifikabbli f'soċjetà demokratika.

(3) Ebda haġa li hemm fi jew magħmula skont l-awtorità ta' xi liġi ma għandha titqies li tkun inkonsistenti ma' jew bi ksur tas-subartikolu (1), safejn dik il-liġi tagħmel provvediment li jkun meħtieġ raġonevolment fl-interess tas-sigurtà pubblika, ordni pubbliku, moralità jew deċenza pubblika, saħħa pubblika, jew il-protezzjoni tad-drittijiet u libertajiet ta' oħrajn, u hlief safejn dak il-provvediment jew, skont il-każ, il-haġa magħmula skont l-awtorità tiegħu, hija murija li ma tkunx ġustifikabbli raġonevolment f'soċjetà demokratika.

**41.** (1) Hlief bil-kunsens tiegħu stess jew bħala dixxiplina tal-ġenituri, hadd ma għandu jiġi mfixxkel fit-tgawdija tal-libertà tiegħu ta' espressjoni, magħduda libertà li jkollu fehmiel mingħajr indħil, libertà li jirċievi idejiet u tagħrif mingħajr indħil, libertà li jikkomunika idejiet u tagħrif mingħajr indħil (kemm jekk il-komunikazzjoni tkun lill-pubbliku in ġenerali jew lil xi persuna jew klassi ta' persuni) u libertà minn indħil dwar il-korrispondenza tiegħu.

Protezzjoni ta' libertà ta' espressjoni.

(2) Ebda haġa li hemm fi jew magħmula skont l-awtorità ta' xi liġi ma għandha titqies li tkun inkonsistenti ma' jew bi ksur tas-subartikolu (1) ta' dan l-artikolu safejn dik il-liġi tagħmel provvediment -

(a) li jkun meħtieġ raġonevolment -

- (i) fl-interess tad-difiża, sigurtà pubblika, ordni pubbliku, moralità jew deċenza pubblika, jew saħħa pubblika; jew
- (ii) sabiex jiġu protetti r-reputazzjonijiet, drittijiet u libertajiet ta' persuni oħra, jew il-hajja privata ta' persuni li jkollhom x'jaqsmu ma' proċeduri legali, jiġi evitat il-kxif ta' tagħrif riċevut sigriet, tiġi miżmuma l-awtorità u l-indipendenza tal-qradi, jiġu protetti l-privileġġi tal-Parlament, jew jiġu regolati t-telefonu, it-telegrafu, il-posta, ix-xandir bil-wireless, it-televiżjoni jew mezzi oħra ta' komunikazzjoni, esibizzjonijiet pubbliċi jew divertimenti pubbliċi; jew

(b) li jimponi restrizzjonijiet fuq uffiċjali pubbliċi,

u hlief safejn dak il-provvediment jew, skont il-każ, il-haġa magħmula skont l-awtorità tiegħu tiġi murija li ma tkunx raġonevolment ġustifikabbli f'soċjetà demokratika.

(3) Kull min ikun residenti f'Malta jista' johroġ jew jistampa gazzetta jew ġurnal pubblikat kull jum jew perjodikament:

Izda jista' jsir provvediment b'liġi -

- (a) li jipprojbixxi jew jillimita l-ħruġ jew stampar ta' xi gazzetta jew ġurnal bħal dak minn persuni taht il-wiehed u ghoxrin sena ta' età; u

- (b) li jehtieg kull persuna li tkun l-editur jew stampatur ta' xi gazzetta jew ġurnal bhal dak li tinforma l-awtorità preskritta b'hekk u dwar l-età tagħha u li żżomm lill-awtorità preskritta informata dwar il-post tar-residenza tagħha.

(4) Meta l-pulizija taqbad xi edizzjoni ta' gazzetta bhala li tkun il-mezz li bih reat kriminali jkun ġie magħmul il-pulizija għandha fi żmien erbgha u għoxrin siegħa mill-qbid iġġib il-qbid għak-konjizzjoni tal-qorti kompetenti u jekk il-qorti ma tkunx sodisfatta li jkun hemm prova *prima facie* ta' dak ir-reat, dik l-edizzjoni għandha tiġi mogħtija lura lill-persuna li minn għandha tkun ġiet maqbuda.

(5) Hadd ma jkun ipprivat miċ-ċittadinanza tiegħu skont xi disposizzjonijiet magħmula taht l-artikolu 30 (1) (b) ta' din il-Kostituzzjoni jew mill-kapaċità ġuridika tiegħu minhabba biss l-opinjoni politika tiegħu.

Protezzjoni ta' libertà ta' għaqda u assoċjazzjoni.  
Emendat:  
[LVIII.11974.13.](#)

42. (1) Hlief bil-kunsens tiegħu stess jew bhala dixxiplina tal-ġenituri hadd ma għandu jiġi mfixxkel fit-tgawdija tal-libertà tiegħu ta' għaqda u assoċjazzjoni paċifika, jiġifieri, id-dritt tiegħu li jingħaqad paċifikament u liberament u jassoċja ma' persuni oħra u b'mod partikolari li jiffirma jew jappartjeni lil *trade union* jew *unions* jew assoċjazzjonijiet oħra għall-protezzjoni tal-interessi tiegħu.

(2) Ebda haġa li hemm fi jew magħmula skont l-awtorità ta' xi liġi ma għandha titqies li tkun inkonsistenti ma' jew bi ksur ta' dan l-artikolu safejn dik il-liġi tagħmel provvedimenti-

(a) li jkun mehtieg raġonevolment -

- (i) fl-interess tad-difiża, sigurtà pubblika, ordni pubbliku, moralità jew deċenza pubblika, jew saħħa pubblika; jew
- (ii) sabiex jiġu protetti d-drittijiet jew libertajiet ta' persuni oħra; jew

(b) li jimponi restrizzjonijiet fuq uffiċjali pubbliċi,

u hlief safejn dak il-provvediment jew, skont il-każ, il-haġa magħmula skont l-awtorità tiegħu hija murija li ma tkunx ġustifikabbli raġonevolment f'soċjetà demokratika.

(3) Għall-finijiet ta' dan l-artikolu, kull disposizzjoni f'xi liġi li tipprojbixxi li jsiru *meetings* jew dimostrazzjonijiet pubbliċi f'xi belt jew raħal partikolari jew f'aktar minn belt waħda jew raħal wiehed partikolari għandha titqies li hi disposizzjoni li m'hijiex raġonevolment ġustifikabbli f'soċjetà demokratika.

Projbizzjoni ta' deportazzjoni.  
Emendat:  
[LVIII.1974.14.](#)

43. (1) L-estraddizzjoni hija permessa biss in esekuzzjoni ta' arrangamenti magħmula bi trattat u skont l-awtorità ta' liġi.

(2) Hadd ma għandu jiġi estradett għal reat ta' karattru politiku.

(3) Ebda ċittadin ta' Malta ma għandu jiġi mwarra minn Malta hlief bhala konsegwenza ta' proċeduri ta' estraddizzjoni jew skont xi

ligi bhalma hija msemija fl-artikolu 44(3)(b) ta' din il-Kostituzzjoni.

(4) Id-disposizzjonijiet magħmula bi jew skont l-Att dwar l-Estradizzjoni<sup>\*</sup> li jkunu għal dak iż-żmien fis-sehħ, għat-tneħħija ta' persuni minn Malta għal pajjiż ieħor tal-*Commonwealth* biex jgħaddu proċeduri jew jiskuntaw piena f'dak il-pajjiż dwar reat magħmul f'dak il-pajjiż u kull arrangamenti ġenerali għall-estradizzjoni ta' persuni bejn pajjiżi tal-*Commonwealth* li għalihom Malta għal dak iż-żmien taderixxi għandhom jitqiesu, għall-finijiet tas-subartikolu (1) ta' dan l-artikolu, li jkunu arrangamenti magħmula bi trattat, u s-subartikolu (2) ma jgħoddx dwar it-tneħħija jew estradizzjoni ta' persuna skont dawk id-disposizzjonijiet jew arrangamenti.

Kap. 276.

**44.** (1) Ebda ċittadin ta' Malta ma għandu jiġi pprivat mil-libertà tiegħu ta' moviment, u għall-fini ta' dan l-artikolu din il-libertà tfisser id-dritt ta' moviment liberu ġewwa Malta, id-dritt li jirrisjedi f'kull parti ta' Malta, id-dritt li jroġ minn Malta u d-dritt li jidhol Malta.

Protezzjoni ta' libertà ta' moviment.  
Emendat:  
[XIII.2001.2.](#)

(2) Kull restrizzjoni tal-libertà ta' moviment ta' ċittadin, li tkun involuta fid-detenzjoni tiegħu legali ma għandhiex titqies li tkun inkonsistenti ma' jew bi ksur ta' dan l-artikolu.

(3) Ebda haġa li hemm fi jew magħmula skont l-awtorità ta' xi ligi ma għandha titqies li tkun inkonsistenti ma' jew bi ksur ta' dan l-artikolu safejn dik il-ligi tagħmel provvedimenti -

- (a) għall-impożizzjoni ta' restrizzjonijiet li jkunu raġonevolment meħtieġa fl-interess tad-difiża, sigurtà pubblika, ordni pubbliku, moralità jew deċenza pubblika, jew saħħa pubblika u hlief safejn dak il-provvediment jew, skont il-każ, il-haġa magħmula skont l-awtorità tiegħu hija murija li ma tkunx ġustifikabbli raġonevolment f'soċjetà demokratika;
- (b) għall-impożizzjoni ta' restrizzjonijiet fuq il-libertà ta' moviment ta' xi ċittadin ta' Malta li ma jkunx ċittadin bis-saħħa tal-artikolu 3(1) jew tal-artikolu 5(1) tal-[Att dwar iċ-Ċittadinanza Maltija](#) kif ikun fis-sehħ mal-bidu fis-sehħ tal-[Att tal-2000 li jemenda l-Att dwar iċ-Ċittadinanza Maltija](#);
- (c) għall-impożizzjoni ta' restrizzjonijiet fuq il-moviment jew residenza ġewwa Malta ta' uffiċjali pubbliċi; jew
- (d) għall-imposizzjoni ta' restrizzjonijiet fuq id-dritt ta' xi persuna li toħroġ minn Malta li jkunu raġonevolment meħtieġa sabiex jiġi żgurat it-tweġġ ta' xi obbligu impost fuq dik il-persuna b'ligi u hlief safejn dak il-provvediment jew, skont il-każ, il-haġa magħmula skont l-awtorità tiegħu hija murija li ma tkunx raġonevolment ġustifikabbli f'soċjetà demokratika.

(4) Għall-finijiet ta' dan l-artikolu kull persuna -

<sup>\*</sup>Dan l-Att issostitwixxa l-Att tal-1970 dwar l-Estradizzjoni (Pajjiżi tal-*Commonwealth*).

- (a) li tkun emigrat minn Malta (kemm jekk qabel, fi jew wara l-ġurnata stabbilita) u, billi kienet ċittadin ta' Malta bis-saħħa tal-artikolu 3(1) jew tal-artikolu 5(1) tal-Att dwar iċ-Ċittadinanza Maltija kif ikun fis-seħħ mal-bidu fis-seħħ tal-Att tal-2000 li jemenda l-Att dwar iċ-Ċittadinanza Maltija, tkun temmet milli tkun ċittadin bħal dak; jew
- (b) li emigrat minn Malta qabel il-ġurnata stabbilita u, li ma kienx għaliex tkun temmet milli tkun ċittadin tar-Renju Unit u Kolonji qabel dik il-ġurnata, kienet issir ċittadin ta' Malta bis-saħħa tal-artikolu 3(1) l-Att dwar iċ-Ċittadinanza Maltija kif ikun fis-seħħ mal-bidu fis-seħħ tal-Att tal-2000 li jemenda l-Att dwar iċ-Ċittadinanza Maltija; jew
- (c)\* li jkun il-konjuġi ta' persuna msemmija fil-paragrafu (a) jew (b) ta' dan is-subartikolu jew ta' persuna li tkun ċittadin ta' Malta bis-saħħa tal-artikolu 3(1) jew tal-artikolu 5(1) tal-[Att dwar iċ-Ċittadinanza Maltija](#) kif ikun fis-seħħ mal-bidu fis-seħħ tal-[Att tal-2000 li jemenda l-Att dwar iċ-Ċittadinanza Maltija](#) u li tkun miżżewġa lil dik il-persuna għal mill-inqas hames snin u li tkun tgħix ma' dik il-persuna, jw tkun l-iben jew il-bint taht il-wiehed u ghoxrin sena ta' età ta' dik il-persuna; jew,
- (d) li tkun l-armla jew l-armel ta' persuna msemmija fil-paragrafu (a) jew fil-paragrafu (b) ta' dan is-subartikolu jew ta' persuna li fil-waqt tal-mewt tiegħu jew tagħha kienet ċittadin ta' Malta bis-saħħa tal-artikolu 3(1) jew tal-artikolu 5(1) tal-[Att dwar iċ-Ċittadinanza Maltija](#) kif ikun fis-seħħ mal-bidu fis-seħħ tal-[Att tal-2000 li jemenda l-Att dwar iċ-Ċittadinanza Maltija](#), u li kienet għadha tgħix miegħu jew jgħix magħha fil-waqt tal-mewt tiegħu jew tagħha u li kienet ilha miżżewġa lil dik il-persuna għal mill-inqas hames snin, jew li kieku kienet, li ma kienx għall-mewt ta' dik il-persuna, tkun ilha hekk miżżewġa għal mill-inqas hames snin, jew tkun l-iben jew il-bint taht l-età ta' wiehed u ghoxrin sena ta' dik il-persuna,

għandha titqies li tkun ċittadin ta' Malta bis-saħħa tal-artikolu 3(1) jew tal-artikolu 5(1) tal-Att dwar iċ-Ċittadinanza Maltija kif ikun fis-seħħ mal-bidu fis-seħħ tal-Att tal-2000 li jemenda l-Att dwar iċ-Ċittadinanza Maltija:

Iżda jekk il-Ministru responsabbli għall-ħwejjeg li għandhom x'jaqsmu maċ-ċittadinanza Maltija f'xi żmien b'ordni jiddikjara li jkun kontra l-interess pubbliku li konjuġi kif hemm imsemmi fil-paragrafu (c), jew armla jew armel kif hemm imsemmi fil-paragrafu (d), jew iben jew bint li jkollhom 'il fuq minn tmintax

\*Ara l-artikolu 5 tal-[Att XIII tal-2001](#).

il-sena ta' età kif hemm imsemmi fil-paragrafu (c) jew (d) għandhom hekk jitqiesu, jew ikomplu hekk jitqiesu, daww il-konjuġi, armla, armel, iben jew bint, skont il-każ, għandhom ma' dan itemmu milli jitqiesu bħala ċittadini ta' Malta kif imsemmi qabel:

Iżda wkoll, il-Ministru responsabbli għall-hwejjeg li għandhom x'jaqsmu ma-ċittadinanza Maltija ma għandux ikun mehtieg li jagħti ebda raġuni għall-hruġ ta' xi ordni msemmi fil-proviso li jiġi minnufih qabel, u d-deċiżjoni tal-Ministru dwar xi ordni bħal dan ma għandha tkun suġġetta għal appell jew sħarriġ f'ebda qorti.

(5) Jekk xi hadd li l-libertà ta' moviment tiegħu tkun ġiet ristretta bis-saħħa ta' provvedimenti skont ma hu maħsub fis-subartikolu (3)(a) ta' dan l-artikolu hekk jitlob f'xi żmien matul il-perijodu ta' dik ir-restrizzjoni mhux qabel sitt xhur wara li jkun sar l-ordni jew sitt xhur wara li jkun għamel l-aħħar talba bħal dik, skont il-każ, il-każ tiegħu jiġi rivedut minn tribunal indipendenti u imparzjali mwaqqaf b'liġi magħmul minn persuna jew persuni li kull waħda minnhom ikollha jew kellha kariga ġudizzjarja jew tkun kwalifikata biex tkun maħtura għal kariga bħal dik f'Malta:

Iżda persuna li l-libertà ta' moviment tagħha tkun ġiet ristretta bis-saħħa ta' restrizzjoni li tkun applikabbli lil persuni b'mod ġenerali jew lil gruppi ġenerali ta' persuni ma għandhiex tagħmel talba skont dan is-subartikolu jekk ma tkunx kisbet qabel il-kunsens tal-Prim'Awla tal-Qorti Ċivili.

(6) Wara reviżjoni minn tribunal skont dan l-artikolu tal-każ ta' persuna li l-libertà ta' moviment tagħha tkun ġiet ristretta t-tribunal jista' jagħmel rakkomandazzjonijiet dwar il-htieġa jew espedjenza li titkompla r-restrizzjoni lill-awtorità li minnha tkun ġiet ordnata iżda, jekk ma jkunx provdut xort'oħra b'liġi, dik l-awtorità ma tkunx obbligata li tagixxi skont xi rakkomandazzjonijiet bħal daww.

45. (1) Bla ħsara għad-disposizzjonijiet tas-subartikoli (4), (5) u (7) ta' dan l-artikolu, ebda liġi ma għandha tagħmel xi disposizzjoni li tkun diskriminatorja sew fiha nnifisha jew fl-effett tagħha.

(2) Bla ħsara għad-disposizzjonijiet tas-subartikoli (6), (7) u (8) ta' dan l-artikolu, hadd ma għandu jiġi trattat b'mod diskriminatorju minn xi persuna li tagixxi bis-saħħa ta' xi liġi miktuba jew fil-qadi tal-funzjonijiet ta' xi kariga pubblika jew xi awtorità pubblika.

(3) F'dan l-artikolu, il-kelma "diskriminatorju" tfisser għoti ta' trattament differenti lil persuni differenti attribwibbli għal kollox jew prinċipalment għad-deskrizzjoni tagħhom rispettiva skont ir-razza, post ta' oriġini, opinjonijiet politiċi, kulur, fidi, sess, orjentazzjoni sesswali jew identità tal-ġeneru li minnha fihom persuni ta' deskrizzjoni waħda bħal dawn ikunu suġġetti għal inkapaċitajiet jew restrizzjonijiet li persuni ta' deskrizzjoni oħra bħal dawn ma jkunux suġġetti għalihom jew ikunu mogħtija privileġġi jew vantaġġi li ma jkunux mogħtija lil persuni ta' deskrizzjoni oħra bħal dawn.

Protezzjoni minn diskriminazzjoni minnhabba razza, eċċ.

Emendat:

[LVIII.1974.15;](#)

[XIX.1991.3;](#)

[X.2014.3.](#)

(4) Is-subartikolu (1) ta' dan l-artikolu ma ghandux jghodd ghal xi ligi safejn dik il-ligi tipprovdi -

- (a) għall-appropriazzjoni ta' dħul pubbliku jew fondi pubbliċi oħra; jew
- (b) dwar persuni li ma jkunux ċittadini ta' Malta; jew
- (c) dwar adożzjoni, żwieġ, xoljiment ta' żwieġ, dfin, devoluzzjoni ta' proprjetà mal-mewt jew xi hwejjeġ ta' ligi personali mhux hawn qabel speċifikati; jew
- (d) li biha persuni ta' xi deskrizzjoni bħal dik kif hija msemmija fis-subartikolu (3) ta' dan l-artikolu jistgħu jiġu assoġġettati għal xi inkapaċità jew restrizzjoni jew jistgħu jiġu mogħtija xi privileġġ jew vantaġġ li, meta jittiehed kont tax-xorta ta' dawn u ta' ċirkostanzi speċjali li jappartjenu lil daww il-persuni jew lil persuni ta' xi deskrizzjoni oħra bħal dik u ta' kull disposizzjoni oħra ta' din il-Kostituzzjoni, ikun raġonevolment ġustifi-kabbli f'soċjetà demokratika; jew
- (e) għall-awtorizzazzjoni tat-tehid matul perijodu ta' emerġenza pubblika ta' miżuri li jkunu raġonevolment ġustifikabbli sabiex tiġi milqugħa s-sitwazzjoni li tkun teżisti matul dak il-perijodu ta' emerġenza pubblika:

Iżda l-paragrafu (c) ta' dan is-subartikolu ma ghandux japplika għal xi ligi li tagħmel xi disposizzjoni li tkun diskriminatorja sew fiha nnifisha jew fl-effett tagħha, billi tagħti trattament differenti lil persuni differenti attribwibbli għal kollox jew prinċipalment għad-deskrizzjoni tagħhom skont is-sess.

(5) Ebda haġa li jkun hemm f'xi ligi ma għandha titqies li tkun inkonsistenti ma' jew bi ksur tas-subartikolu (1) ta' dan l-artikolu sa fejn tipprovdi:

- (a) dwar kwalifiki għal servizz u kundizzjonijiet ta' servizz f'xi korp dixxiplinat; jew
- (b) dwar kwalifiki (li ma jkunux kwalifiki li jirrigwardaw is-sess, l-orjentazzjoni sesswali jew l-identità tal-ġeneru speċifikament) għal servizz bħala uffiċjal pubbliku jew għas-servizz ta' awtorità ta' gvern lokali jew għaqda korporata mwaqqfa għal skopijiet pubbliċi b'xi ligi.

(6) Is-subartikolu (2) ta' dan l-artikolu ma ghandux jghodd għal xi haġa li tkun espressament jew b'implikazzjoni meħtieġa awtorizzata li ssir minn xi disposizzjoni bħal dik ta' ligi kif huwa msemmi fis-subartikolu (4) jew (5) ta' dan l-artikolu.

(7) Ebda haġa li tkun hemm jew li tkun magħmula bl-awtorità ta' xi ligi ma għandha titqies li tkun inkonsistenti ma jew bi ksur ta' dan l-artikolu safejn il-ligi in kwistjoni tagħmel provvediment (li ma jkunux provvedimenti li jirrigwardaw is-sess speċifikament) li li bih persuni ta' xi deskrizzjoni bħal dik kif hija msemmija fis-subartikolu (3) ta' dan l-artikolu jistgħu jiġu assoġġettati għal xi restrizzjoni fuq drittijiet u libertajiet garantiti bl-artikoli 38, 40, 41,

42 u 44 ta' din il-Kostituzzjoni, li tkun restrizzjoni bhal dik kif awtorizzata bl-artikolu 38(2), 40(2), 41(2), 42(2) jew 44(3).

(8) Ebda haġa fis-subartikolu (2) ta' dan l-artikolu ma għandha tolqot xi diskrezzjoni dwar l-egħmil, tmexxija jew nuqqas ta' tkompli ta' proċeduri ċivili jew kriminali f'xi qorti li jkollha xi persuna bi jew skont din il-Kostituzzjoni jew xi liġi oħra.

(9) Htieġa, tkun magħmula kif tkun, li r-Reliġjon Kattolika Apostolika Rumana għandha tiġi mgħallma minn persuna li tkun tipprofessa dik ir-reliġjon ma titqiesx li hi inkonsistenti ma', jew bi ksur ta', dan l-artikolu.

(10) Sa tmiem ta' perjodu ta' sentejn li jibda fl-1 ta' Lulju, 1991, ebda haġa li hemm f'xi liġi magħmula qabel l-1 ta' Lulju, 1991, ma titqies li tkun inkonsistenti mad-disposizzjonijiet ta' dan l-artikolu, billi dik il-liġi tkun tipprovdi għal trattament differenti lil persuni differenti attribwibbli għal kolloxx jew prinċipalment għad-deskrizzjoni tagħhom rispettiva skont is-sess.

(11) Ebda haġa fid-disposizzjonijiet ta' dan l-artikolu ma għandha tgħodd għal xi liġi, jew għal xi haġa magħmula taht l-awtorità ta' xi liġi, jew għal xi proċedura jew arrangament, sa fejn dik il-liġi, haġa magħmula, proċedura jew arrangament jipprovdu għat-tehid ta' miżuri speċjali bil-għan li tiġi aċċellerata l-ugwaljanza *de facto* bejn irġiel u nisa, u sa fejn biss daww il-miżuri, meħud kont tat-tessut soċjali ta' Malta, ikunu murija li huma raġjonevolment ġustifikati f'soċjetà demokratika.

**46.** (1) Bla ħsara għad-disposizzjonijiet tas-subartikoli (6) u (7) ta' dan l-artikolu, kull persuna li tallega li xi waħda mid-disposizzjonijiet tal-artikoli 33 sa 45 (magħdudin) ta' din il-Kostituzzjoni tkun giet, tkun qed tiġi jew tkun x'aktarx ser tiġi miksura dwarha, jew kull persuna oħra li l-Prim'Awla tal-Qorti Ċivili f'Malta tista' tahtar ad istanza ta' xi persuna li hekk tallega, tista', bla ħsara għal kull azzjoni oħra dwar l-istess haġa li tkun tista' ssir legalment, titlob lill-Prim'Awla tal-Qorti Ċivili għal rimedju.

Twettiq ta' disposizzjonijiet protettivi.  
Emendat:  
[LYIII.1974.16.](#)

(2) Il-Prim'Awla tal-Qorti Ċivili għandu jkollha ġurisdizzjoni oriġinali li tisma' u tiddeċidi kull talba magħmula minn xi persuna skont is-subartikolu (1) ta' dan l-artikolu, u tista' tagħmel daww l-ordnijiet, toħroġ daww l-atti u tagħti daww id-direttivi li tqis xierqa sabiex twettaq, jew tiżgura t-twettiq ta' kull waħda mid-disposizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna:

Izda l-Qorti tista', jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f'kull każ meta tkun sodisfatta li meżzi xierqa ta' rimedju għall-ksur allegat huma jew kienu disponibbli favur dik il-persuna skont xi liġi oħra.

(3) Jekk f'xi proċeduri f'xi qorti li ma tkunx il-Prim'Awla tal-Qorti Ċivili jew il-Qorti Kostituzzjonali tqum xi kwistjoni dwar il-ksur ta' xi waħda mid-disposizzjonijiet tal-imsemmija artikoli 33 sa 45 (magħdudin), dik il-qorti għandha tibgħat il-kwistjoni quddiem il-Prim'Awla tal-Qorti Ċivili kemm-il darba fil-fehma tagħha t-

tqanqil tal-kwistjoni ma tkunx sempliċement frivola jew vessatorja; u dik il-qorti għandha tagħti d-deċiżjoni tagħha fuq kull kwistjoni mibgħuta quddiemha skont dan is-subartikolu u, bla ħsara għad-disposizzjonijiet tas-subartikolu (4) ta' dan l-artikolu, il-qorti li quddiemha tkun qamet il-kwistjoni għandha tid-disponi mill-kwistjoni skont dik id-deċiżjoni.

(4) Kull parti fi proċeduri miġjuba quddiem il-Prim'Awla tal-Qorti Ċivili skont dan l-artikolu jkollha dritt ta' appell quddiem il-Qorti Kostituzzjonali.

(5) Ma jkunx hemm appell minn xi deċiżjoni skont dan l-artikolu li xi talba jew it-tqanqil ta' xi kwistjoni tkun sempliċement frivola jew vessatorja.

(6) Jista' jsir provvediment bi jew skont Att tal-Parlament biex jiġu mogħtija lill-Prim'Awla tal-Qorti Ċivili dawk is-setgħat b'zieda għal dawk mogħtija b'dan l-artikolu li jkunu meħtieġa jew mixtieqa sabiex il-Qorti tkun tista' aktar effettivament teżerċita l-gurisdiżzjoni mogħtija lilha b'dan l-artikolu.

(7) Regolamenti tal-qorti li jipprovdu dwar il-prattika u proċedura tal-Qrati ta' Malta għall-finijiet ta' dan l-artikolu jistgħu jiġu magħmula mill-persuna jew awtorità li għal dak iż-żmien ikollha setgħa li tagħmel regolamenti tal-qorti dwar il-prattika u proċedura ta' dawk il-Qrati, u għandhom ikunu maħsuba biex jiġi żgurat li l-proċedura għandha tkun b'rikors u illi s-smiġh għandu jkun b'kull heffa possibbli.

Tifsir tal-Kapitolu IV.  
Emendat:  
[LVIII.1974.17](#);  
[XIX.1991.4](#);  
[XVI.2022.5](#).

**47.** (1) F'dan il-Kapitolu, ħlief fejn ir-rabta tal-kliem ma teħtieġ xort'oħra, il-kliem li ġejjin ikollhom it-tifsiriet li ġejjin rispettivament, jiġifieri -

"korp dixxiplinat" tfisser -

- (a) korp navali, militari jew tal-ajru tal-Gvern ta' Malta;
- (b) il-Korp tal-Pulizija ta' Malta;
- (c) kull korp ieħor ta' pulizija mwaqqaf b'liġi f'Malta;
- (d) is-servizz tal-ħabs ta' Malta;
- (e) il-Forza ta' Għajjnuna u Salvataġġ fi hdan id-Dipartiment tal-Protezzjoni Ċivili;

"ksur", dwar xi ħtieġa, tinkludi nuqqas ta' tharis ta' dik il-ħtieġa, u kliem simili għandhom jiftehmu skont hekk;

"liġi dixxiplinarja" tfisser liġi li tirregola d-dixxiplina -

- (a) ta' xi korp dixxiplinat;
- (b) ta' persuni li jkunu qed jiskontaw kundanni ta' ħabs;

"membru", dwar korp dixxiplinat, tinkludi kull persuna li, skont il-liġi li tirregola d-dixxiplina ta' dak il-korp, tkun sugġetta għal dik id-dixxiplina;

"qorti" tfisser kull qorti f'Malta li ma tkunx qorti mwaqqfa bi jew skont liġi dixxiplinarja u fl-artikoli 33 u 35 ta' din il-Kostituzzjoni tinkludi, dwar reat kontra liġi dixxiplinarja qorti hekk imwaqqfa.

(2) F'dan il-Kapitolu "perijodu ta' emerġenza pubblika" tfisser kull perijodu li matulu -

- (a) Malta tkun qegħda f'xi gwerra; jew
- (b) tkun isseħħ proklama mill-President li tiddikjara li jeżisti stat ta' emerġenza pubblika; jew
- (ċ) tkun isseħħ riżoluzzjoni tal-Kamra tad-Deputati li jkun hemm jaqblu magħha l-voti ta' mhux anqas minn żewġ terzi tal-Membri kollha tal-Kamra li tiddikjara li l-istituzzjonijiet demokratiċi f'Malta huma mhedda b'sovversjoni.

(3) (a) Meta tkun saret xi proklama ta' emerġenza, ir-raġuni li għaliha tkun saret għandha tiġi komunikata minnufih lill-Kamra tad-Deputati u, jekk il-Kamra ma tkunx f'dak iż-żmien ser tiltaqa' b'dak l-aġġornament jew proroga li ma jtemmex għeluq għaxart ijiem il-President għandu bi proklama jsejthilha biex tiltaqa' fi żmien hamest ijiem u għandha hekk tiltaqa' u żżomm seduta fil-gurnata stabbilita bil-proklama u tkompli tiltaqa' u tagixxi bħallikieku kienet aġġornata jew prorogata għal dik il-gurnata.

(b) Proklama ta' emerġenza għandha, kemm-il darba ma tiġix imhassra qabel mill-President, tispicċa mis-seħħ fit-tmiem ta' perijodu ta' erbatax-il gurnata li jibda fid-data li fiha tkun saret jew dak il-perijodu itwal kif jista' jkun provdut skont il-paragrafu li ġej minnufih wara dan, iżda bla ħsara għall-egħmil ta' proklama oħra ta' emerġenza fil jew qabel it-tmiem ta' dak il-perijodu.

(ċ) Jekk f'xi żmien waqt li proklama ta' emerġenza tkun isseħħ (magħdud kull żmien waqt li tkun isseħħ bis-saħħa ta' dan il-paragrafu) riżoluzzjoni tiġi mgħoddija mill-Kamra tad-Deputati li tapprova t-tkomplija fis-seħħ tagħha għal perijodu ieħor, ta' mhux iżjed minn tliet xhur, li jibda fid-data li fiha kieku kienet ittemm, il-proklama għandha, jekk ma tiġix imhassra qabel, tkompli sseħħ għal dak il-perijodu l-ieħor.

(4) Riżoluzzjoni bħal dik imsemmija fil-paragrafu (ċ) tas-subartikolu (2) ta' dan l-artikolu għandha, kemm-il darba ma tkunx imhassra qabel mill-Kamra tad-Deputati, tispicċa mis-seħħ fit-tmiem ta' tnax-il xahar li jibded fid-data li fiha tkun ġiet mgħoddija jew f'dak il-perijodu aqsar kif jista' jkun speċifikat fiha, iżda mingħajr ħsara għall-mogħdija ta' riżoluzzjoni oħra mill-Kamra tad-Deputati bil-mod preskritt f'dak il-paragrafu fil jew qabel it-tmiem ta' dak il-perijodu.

(5) Dwar kull persuna li tkun membru ta' korp dixxiplinat imwaqqaf skont xi liġi li tkun isseħħ f'Malta, ebda haġa li hemm fi jew magħmula skont l-awtorità tal-liġi dixxiplinarja ta' dak il-korp ma għandha titqies li tkun inkonsistenti ma' jew bi ksur ta' xi wahda mid-disposizzjonijiet ta' dan il-Kapitolu li ma jkunux l-artikoli 33, 35 u 36.

(6) Dwar kull persuna li tkun membru ta' korp dixxiplinat imwaqqaf xort'oħra milli kif intqal qabel u preżenti legalment f'Malta, ebda haġa li hemm fi jew magħmula skont l-awtorità tal-liġi dixxiplinarja ta' dak il-korp ma għandha titqies li tkun inkonsistenti ma' jew bi ksur ta' xi wahda mid-disposizzjonijiet ta'

dan il-Kapitolu.

(7) Sa tmiem ta' perijodu li jaghlaq fit-30 ta' Ġunju, 1993, ebda haġa li hemm f'xi liġi speċifikata fl-Ewwel Skeda li tinsab ma' din il-Kostituzzjoni u, sat-tmiem ta' perijodu ta' tliet snin li jibda bil-ġurnata stabbilita, ebda haġa li hemm f'xi liġi oħra magħmula qabel il-ġurnata stabbilita ma titqies li tkun inkonsistenti mad-disposizzjonijiet tal-artikoli 33 sa 45 (magħdudin) ta' dan il-Kapitolu u, salv kif intqal qabel, ebda haġa magħmula skont l-awtorità ta' xi liġi bhal dik ma titqies li tkun saret bi ksur ta' dawk l-artikoli.

(8) Meta xi disposizzjoni ta' liġi maħruġa qabel il-ġurnata stabbilita titqies li tkun inkonsistenti ma' xi waħda mid-disposizzjonijiet tal-artikoli 33 sa 45 (magħdudin) ta' dan il-Kapitolu, ebda persuna ma jkollha dritt għal kumpens dwar xi haġa magħmula skont l-awtorità ta' dik id-disposizzjoni qabel ma kienet hekk meqjusa bħala inkonsistenti.

(9) Ebda haġa fl-artikolu 37 ta' din il-Kostituzzjoni ma għandha tolqot il-ħdim ta' xi liġi fis-seħh minnufih qabel it-3 ta' Marzu 1962 jew xi liġi magħmula fi jew wara dik id-data li temenda jew tissostitwixxi xi liġi fis-seħh minnufih qabel dik id-data (jew xi liġi li minn żmien għal żmien tkun emendata jew sostitwita bil-mod deskritt f'dan is-subartikolu) u li ma -

- (a) iżżidx max-xorta ta' proprjetà li jista' jittiehed pussess tagħha jew id-drittijiet fuq u interess fi proprjetà li jistgħu jiġu miksuba;
- (b) iżżidx mal-finijiet li għalihom jew ċirkostanzi li fihom dik il-proprjetà jista' jittiehed pussess tagħha jew tiġi miksuba;
- (c) tagħmilx il-kondizzjonijiet li jirregolaw id-dritt għal kumpens jew l-ammont tiegħu anqas favorevoli lil xi persuna li jkollha jew li tkun interessata fil-proprjetà; jew
- (d) tipprivax xi persuna minn xi dritt bhal dak li huwa msemmi fil-paragrafu (b) jew paragrafu (c) tal-artikolu 37(1) ta' din il-Kostituzzjoni.

*Sostitwit:*  
[LVIII.1974.18.](#)

## KAPITOLU V

### Il-President

Twaqqif ta' kariga ta' President.  
*Sostitwit:*  
[LVIII.1974.18.](#)  
*Emendat:*  
[XLIV.2020.2](#)

<sup>\*</sup>**48.** (1) Għandu jkun hemm President ta' Malta li għandu jiġi maħtur b'Riżoluzzjoni li jkollha favur tagħha l-voti ta' mhux inqas minn żewġ terzi tal-membri kollha tal-Kamra:

Iżda illi minkejja d-dispożizzjoni tas- subartikolu (3)(a), jekk ir-Riżoluzzjoni ma jkollhiex favur tagħha il-voti ta' mhux inqas minn żewġ terzi tal-membri kollha tal-Kamra, il-persuna li tkun tokkupa l-kariga ta' President ta' Malta għandha, fi kwalunkwe ċirkostanza, tibqa' fil-kariga sakemm ir-Riżoluzzjoni jkollha favur tagħha l-voti ta' mhux

<sup>\*</sup>Nota: Is-subartikolu (4) ta' dan l-artikolu ġie ommess għaliex kellu l-effett tiegħu.

inqas minn żewġ terzi tal-membri kollha tal-Kamra..

(2) Persuna ma tistax tiġi mahtura fil-kariga ta' President jekk -

- (a) ma tkunx ċittadin ta' Malta; jew
- (b) ikollha jew kellha l-kariga ta' Prim Imħallef jew imħallef iehor tal-Qorti Superjuri; jew
- (c) ma tkunx eliġibbli għal haħra jew biex taġixxi f'xi kariga pubblika skont l-artikoli 109, 118 u 120 ta' din il-Kostituzzjoni.

(3) Il-kariga ta' President issir vakanti:

- (a) fit-tmien ta' hames snin mid-data tal-hatra f'dik il-kariga; jew
- (b) jekk id-detentur tal-kariga jitneħħa wara indirizz mill-Kamra li jkollu favur tiegħu voti ta' mhux inqas minn żewġ terzi tal-membri kollha tagħha u jitolbu għal din it-tneħħija fuq il-bażi ta' inkapaċità pruvata li jwettaq il-funzjonijiet tiegħu (sew jekk minhabba f'inkapaċità tal-ġisem jew tal-moħħ jew minhabba xi kawża oħra) jew imġiba hażina pruvata:

Iżda l-Parlament jista' b'liġi jirregola l-proċedura għall-preżentazzjoni ta' indirizz u għall-investigazzjoni u prova ta' inkapaċità jew imġiba hażina tad-detentur tal-kariga taħt id-dispożizzjonijiet ta' dan il-paragrafu.

**49.** Kull meta l-kariga ta' President tkun temporanjament vakanti, u sakemm jiġi mahtur President ġdid, u kull meta d-detentur tal-kariga jkun assenti minn Malta jew ikun bil-vakanzi jew għal xi raġuni ma jkunx jista' jaqdi l-funzjonijiet mogħtija lilu b'din il-Kostituzzjoni, dawk il-funzjonijiet għandhom jiġu moqdiya minn dik il-persuna li l-Prim Ministru, wara konsultazzjoni mal-Kap tal-Oppożizzjoni, jista' jahtar jew, jekk ma jkun hemm ebda persuna f'Malta hekk mahtura u li tkun tista' taqdi dawk il-funzjonijiet, mill-*Speaker* tal-Kamra tad-Deputati.

**\*50.** Persuna mahtura għal jew li tassumi l-funzjonijiet tal-kariga ta' President għandha, qabel ma tidhol f'dik il-kariga, tiehu u tiffirma l-ġurament tal-kariga muri fit-Tieni Skeda li tinsab ma' din il-Kostituzzjoni. Kull persuna mahtura fil-kariga ta' President skont is-subartikolu (1) tal-artikolu 48 ta' din il-Kostituzzjoni għandha tiehu l-ġurament tal-kariga quddiem il-Kamra.

Qadi tal-funzjonijiet tal-President matul vakanza, eċċ.

*Sostitwit:*  
[LVIII.1974.18.](#)

*Emendat:*  
[XLII. 2016.20.](#)

Ġurament li għandu jittiehed mill-President.

*Sostitwit:*  
[LVIII.1974.18.](#)

## KAPITOLU VI

### Il-Parlament

### TAQSIMA I

#### *Għamla tal-Parlament*

\*Ir-riferenza għas-subartikolu (4) tal-artikolu 48 giet imħollija barra billi dak is-subartikolu gie ommess.

Twaqqif ta'  
Parlament.  
Emendat:  
[LVIII.1974.19.](#)

Ghamla tal-Kamra  
tad-Deputati.  
Emendat:  
[XXVI.1970.2.](#)  
Sostitwit:  
[LVIII.1974.20.](#)  
Emendat:  
[IV.1987.3;](#)  
[XI.1996.2;](#)  
[XXI.2007.4.](#)

**51.** Għandu jkun hemm Parlament ta' Malta li jkun magħmul mill-President u minn Kamra tad-Deputati.

**52.** (1) Bla ħsara għad-disposizzjonijiet ta' dan il-Kapitolu, il-Kamra tad-Deputati tkun magħmula minn dak in-numru ta' membri, li jkun numru fard u li jkun diviżibbli bin-numru tad-distretti elettorali, li l-Parlament jista' minn żmien għal żmien b'liġi jistabbilixxi. Dawk il-membri jiġu eletti bil-mod provdut minn jew skont xi liġi li għal dak iż-żmien tkun isseħħ f'Malta bi proporzjonijiet indaqs mid-distretti elettorali msemmija fl-artikolu 56 ta' din il-Kostituzzjoni, billi kull distrett jeleggi dak in-numru ta' membri, li ma jkunx inqas minn ħamsa u mhux iktar minn sebgħa kif il-Parlament għandu minn żmien għal żmien jistabbilixxi; u dawk il-membri jkunu magħrufa bħala "Membri tal-Parlament":

Iżda meta -

- (i) f'xi elezzjoni ġenerali, partit politiku (hawn iżjed 'il quddiem f'dan l-artikolu msejjah "partit li jkollu maġġoranza assoluta") jikseb fit-total kollu iktar minn ħamsin fil-mija tal-voti validi kollha mitfughin f'dik l-elezzjoni, kif akkreditati lill-kandidati tiegħu mill-Kummissjoni Elettorali fl-ewwel għadd tal-voti kollha; jew
- (ii) f'elezzjoni ġenerali li tkun kontestata minn aktar minn żewġ partiti politiċi u li fiha jiġu eletti biss kandidati minn tnejn minn dawk il-partiti, partit politiku jikseb perċentwali tal-voti validi kollha mitfughin f'dik l-elezzjoni, kif akkreditati lill-kandidati tiegħu mill-Kummissjoni Elettorali fl-ewwel għadd tal-voti kollha (hawn iżjed 'il quddiem f'dan l-artikolu msejjah "partit li jkollu maġġoranza relattiva"), li jkun akbar minn dak li jinkiseb minn xi partit wieħed ieħor (hawn iżjed 'il quddiem f'dan l-artikolu msejjah "partit li jkollu minoranza"),

u l-proporzjon li n-numru ta' kandidati eletti akkreditat lill-partit li jkollu maġġoranza assoluta jew lill-partit li jkollu maġġoranza relattiva (skont il-każ) ikun jirrappreżenta fil-konfront tan-numru totali ta' membri eletti fil-Kamra tad-Deputati jkun anqas mill-proporzjon li l-għadd ta' voti akkreditati lil dawk il-kandidati fl-ewwel għadd tal-voti kollha jkun jirrappreżenta fil-konfront tat-total tal-voti akkreditati f'dak l-istess l-ewwel għadd tal-voti kollha lill-kandidati kollha tal-partiti kollha li jkollhom il-kandidati tagħhom eletti, in-numru tal-kandidati eletti ta' dak il-partit għandu jiżdied (skont ma jkun il-każ) b'numru ta' kandidati addizzjonali fiċ-ċirkostanzi skont ma jiġi stabbilit minn u skont id-disposizzjonijiet tat-Taqsima IV tar-Regolamenti dwar l-Elezzjonijiet Ġenerali (Klassifika tal-Poloż tal-Votazzjoni, Elezzjonijiet Każwali u b'Għażla) li hemm fit-Tleltax-il Skeda li tinsab mal-[Att dwar l-Elezzjonijiet Ġenerali](#) u l-Anness ma' dik l-Iskeda (hawn iżjed 'il quddiem imsejha "ir-regolamenti rilevanti")

kif dawn ikunu fis-seħħ fit-30 ta' Settembru 2007 jew kif dawn jiġu sussegwentement emendati jew sostitwiti bil-mod provdut fis-subartikolu (3):

Iżda wkoll:

- (i) jekk jiġri li jkun hemm riżultat tal-elezzjoni skont m'hemm provdut fis-subparagrafu (i) tal-ewwel proviso li hemm ma' dan is-subartikolu iżda sakemm ikun hemm wiehed biss partit li jkollu minoranza; jew
- (ii) jekk jiġri li jkun hemm riżultat tal-elezzjoni skont m'hemm provdut fis-subparagrafu (ii) tal-ewwel proviso li hemm ma' dan is-subartikolu,

u l-proporzjon li n-numru ta' kandidati eletti akkreditati lill-partit li jkollu minoranza jkun jirrappreżenta fil-konfront tan-numru totali ta' membri eletti tal-Kamra tad-Deputati jkun inqas mill-proporzjon li n-numru ta' voti akkreditati lill-kandidati kollha tiegħu fl-ewwel għadd tal-voti kollha jkun jirrappreżenta fil-konfront tat-total ta' voti akkreditati fl-istess l-ewwel għadd mill-voti kollha lill-kandidati kollha tal-partiti kollha li jkollhom il-kandidati tagħhom eletti, in-numru tal-kandidati eletti tal-partit li jkollu minoranza għandu jiżdied b'numru ta' kandidati addizzjonali li jiġi stabbilit skont ir-regolamenti rilevanti kif dawn ikunu fis-seħħ fit-30 ta' Settembru 2007 jew kif dawn jiġu sussegwentement emendati jew sostitwiti bil-mod provdut għaldaqstant fis-subartikolu (3).

F'kull każ kif previst fl-ewwel u fit-tieni proviso li hemm ma' dan is-subartikolu, daww il-persuni għandhom jiġu dikjarati mill-Kummissjoni Elettorali bħala li jkunu ġew eletti biex jimlew il-postijiet addizzjonali li jirriżultaw skont daww il-proviso li, għax ikunu kandidati tal-partit li jkun ser jiġi akkreditat bil-postijiet addizzjonali, ġew akkreditati mill-Kummissjoni Elettorali fl-aħħar għadd bl-ogħla jew bin-numru ta' voti li jmiss l-aktar għoli mingħajr ma jkunu ġew eletti, irrISPETTIVAMENT mid-distrett fejn jinkiseb dak l-ogħla numru ta' voti jew ta' voti li jmiss l-aktar għoli.

(2) Jekk xi persuna li ma tkunx membru tal-Kamra tad-Deputati tiġi eletta biex tkun *Speaker* tal-Kamra hija għandha, bis-saħħa li tkun tiddetjeni l-kariga ta' *Speaker*, tkun membru tal-Kamra b'zieda mal-membri l-oħra:

Iżda f'kull każ bħal dak l-*Speaker* ma jitqiesx bħala membru tal-Kamra sabiex jiġi stabbilit in-numru ta' voti meħtieġa li jkunu favur abbozz għal xi wiehed mill-finijiet tal-artikolu 66 ta' din il-Kostituzzjoni.

(3) Id-disposizzjonijiet tat-Taqsima IV tar-Regolamenti dwar l-Elezzjonijiet Ġenerali (Klassifika tal-Poloż tal-Votazzjoni, Elezzjonijiet Każwali u b'Għażla) li hemm fit-Tlettax-il Skeda li tinsab mal-[Att dwar l-Elezzjonijiet Ġenerali](#) u l-Anness ma' dik l-Iskeda, kif fis-seħħ fil-bidu fis-seħħ ta' dan is-subartikolu jistgħu biss jiġu mħassra, emendati jew sostitwiti b'abbozz biex isir Att tal-Parlament mgħoddi bil-mod speċifikat fis-subartikolu (2) tal-

artikolu 66 ta' din il-Kostituzzjoni.

Sigġijiet  
addizzjonali għas-  
sess l-inqas  
rappreżentat.  
*Miżjud:*  
[XX.2021.3.](#)

**52A.** (1) Jekk f'elezzjoni ġenerali li tkun ikkontestata minn żewġ partiti politiċi jew aktar u li fiha l-kandidati ta' żewġ partiti biss ikunu eletti jew f'każ ta' riżultat ta' elezzjoni kif provdut fis-subparagrafi (i) u (ii) tal-proviso tas-subartikolu (1) tal-artikolu 52 u fil-każ li n-numru ta' Membri tal-Parlament tas-sess l-inqas rappreżentat, elett bis-saħħa tal-artikolu 52, inkluż dawk il-membri eletti f'elezzjoni każwali skont ir-regolamenti rilevanti, huwa inqas minn erbgħin fil-mija (40%) tal-Membri kollha tal-Parlament, allura n-numru ta' Membri tal-Parlament għandu jizdied b'mhux aktar minn tnax (12)-il Membru tas-sess l-inqas rappreżentat:

Iżda n-numru ta' Membri Parlamentari tas-sess l-inqas rappreżentat elett bis-saħħa tal-artikolu 52 miżjud mal-membri tas-sess l-inqas rappreżentat elett bis-saħħa ta' dan l-artikolu ma għandux jaqbeż l-erbgħin fil-mija (40%) tan-numru totali ta' Membri eletti tal-Parlament li jiffirma l-Kamra.

Il-kandidati eletti bis-saħħa ta' dan l-artikolu għandhom ikunu mqassma ugwalment bejn il-partit b'maġġoranza assoluta jew il-partit b'maġġoranza relattiva u l-partit b'minoranza.

(2) Dak il-kandidat jew il-kandidati li jagħmlu parti mis-sess l-inqas rappreżentat u li jkunu kandidati tal-partit jew tal-partiti li għandhom jiġu akkreditati bis-sigġijiet addizzjonali, u li jkunu ġew akkreditati mill-Kummissjoni Elettorali fl-aħħar għadd bl-ogħla jew bin-numru ta' voti li jmiss l-aktar għoli mingħajr ma jkunu ġew eletti, irrISPETTIVAMENT mid-distrett fejn jinkiseb dak l-ogħla jew in-numru ta' voti li jmiss l-aktar għoli, għandhom jiġu ddikjarati mill-Kummissjoni Elettorali bħala eletti biex jimlew is-sigġijiet addizzjonali mahluqa mis-subartikolu (1):

Iżda f'każ li n-numru ta' kandidati stabbiliti taħt dan l-artikolu ma jintlaħaqx, wara l-applikazzjoni tas-subartikolu preċedenti, għandhom ikunu ddikjarati eletti mill-Kummissjoni Elettorali biex jimlew il-bqija tas-sigġijiet addizzjonali mahluqa minn dan l-artikolu, dawk il-kandidati li jagħmlu parti mis-sess l-inqas rappreżentat, li jkunu kandidati tal-partiti li għandhom jiġu akkreditati bis-sigġijiet addizzjonali u li ġew gradati fuq bażi nazzjonali mill-Kummissjoni Elettorali bl-ogħla jew bin-numru li jmiss l-aktar għoli ta' kwota perċentwali miksuba fuq il-baży tal-għadd finali tal-vot rispettiv tagħhom, qabel l-eliminazzjoni, b'rabta mal-kwota tad-distrett elettorali kkontestat:

Iżda wkoll f'każ li n-numru ta' kandidati stabbiliti taħt dan l-artikolu ma jintlaħaqx kif previst f'dan is-subartikolu, is-sigġijiet li jibqgħu vakanti għandhom jimtlew bl-għażla ta' Membru jew Membri mill-Kamra u dak il-Membru jew Membri għandhom ikunu kwalifikati biex ikunu eletti bħala Membru tal-Kamra kif stabbilit taħt l-artikolu 53, ma għandhomx ikunu soġġetti għal ebda skwalifika għas-shubija

fil-Kamra kif provdut taht l-artikolu 54 u għandhom jappartjenu għas-sess l-inqas rappreżentat.

(3) Għall-finijiet ta' dan l-artikolu, kandidati eletti jew li ma jkunux ġew eletti li huma identifikati bħala newtrali fir-rigward tal-ġeneru fid-dokumentazzjoni uffiċjali, għandhom jingħaddu mas-sess l-inqas rappreżentat.

(4) Dan l-artikolu għandu jibqa' fis-seħh sal-iskadenza tal-perjodu ta' għoxrin (20) sena mid-data li jidhol fis-seħh, sakemm ma jiġix imħassar jew imdahhal mill-ġdid bi jew minghajr modifika permezz ta' Att tal-Parlament skont id-dispożizzjonijiet ta' din il-Kostituzzjoni.

**53.** Bla ħsara għad-disposizzjonijiet tal-artikolu 54 ta' din il-Kostituzzjoni, persuna tkun kwalifikata biex tkun eletta bħala membru tal-Kamra tad-Deputati jekk ikollha, u ma tkunx kwalifikata biex tkun hekk eletta kemm-il darba ma jkollhiex l-età ta' tmintax-il sena u l-kwalifiki għar-reġistrazzjoni bħala elettur għall-elezzjoni ta' membri tal-Kamra tad-Deputati msemmija fil-paragrafi (a) u (ċ) tal-artikolu 57 ta' din il-Kostituzzjoni.

Kwalifiki ta' Membru tal-Kamra tad-Deputati.  
Emendat:  
[IV.2018.3](#)

**54.** (1) Hadd ma jkun kwalifikat biex ikun elett bħala membru tal-Kamra tad-Deputati -

Skwalifiki ta' membru tal-Kamra tad-Deputati.  
Emendat:  
[LYIII.1974.21](#);  
[XXXVIII.1976.2](#);  
[XXI.2007.5](#);  
[IV.2018.4](#).

- (a) jekk ikun ċittadin ta' pajjiż li ma jkunx Malta billi jkun sar hekk ċittadin volontarjament jew ikun taht dikjarazzjoni ta' lealtà lejn pajjiż bhal dak;
- (b) hliet kif ikun provdut xort'oħra mill-Parlament, jekk ikun jiddetjeni jew ikun qed jaġixxi f'xi kariga pubblika jew ikun membru tal-forzi armati tal-Gvern ta' Malta;
- (ċ) jekk ikun parti fi, jew ikun soċju b'responsabbiltà illimitata f'soċjetà jew direttur jew *manager* ta' kumpannija li tkun parti fi, kuntratt mal-Gvern ta' Malta li jkun kuntratt ta' appalt għal xi xogħol jew kuntratt għall-provvista ta' merkanzija biex tiġi wżata fil-qadi tal-pubbliku u ma jkunx, għeluq xahar qabel id-data tal-elezzjoni, ippubblika fil-Gazzetta avviż li juri x-xorta ta' xi kuntratt bhal dak, u l-interess tiegħu, jew l-interess ta' xi soċjetà jew kumpannija bhal dik, fih;
- (d) ikun fallut mhux rijabilitat, billi jkun ġie dikjarat fallut b'sentenza jew xort'oħra dikjarat fallut skont xi liġi li tkun isseħh f'Malta;
- (e) jekk ikun interdett jew inabilitat minhabba xi mard mentali jew minhabba prodigalità minn qorti f'Malta, jew ikun xort'oħra deċiż f'Malta li jkun ta' moħħ marid;
- (f) ikun taht kundanna tal-mewt imposta fuqu minn xi qorti f'Malta jew ikun qed jiskonta kundanna ta' prigunerija (tkun kif tkun imsejha) ta' aktar minn tnax il-xahar imposta fuqu minn qorti bhal dik jew sostitwita minn awtorità kompetenti għal xi kundanna

ohra imposta fuqu minn qorti bhal dik;

- (g) jekk ikun jiddetjeni jew ikun jaġixxi f'xi kariga li l-funzjonijiet tagħha jnvolv u xi responsabbiltà għal, jew dwar, it-tmexxija ta' xi elezzjoni ta' membri tal-Kamra tad-Deputati jew il-kompilazzjoni jew revizzjoni ta' xi registru elettoral;
- (h) jekk ikun skwalifikat milli jkun membru tal-Kamra tad-Deputati bi jew skont xi liġi li għal dak iż-żmien tkun isseħħ f'Malta minhabba li jkun ġie misjub hati ta' xi reat dwar l-elezzjoni ta' membri tal-Kamra tad-Deputati;
- (i) jekk ma jkunx għalaq l-età ta' tmintax-il sena.

(2) Għall-finijiet tal-paragrafu (f) tas-subartikolu (1) ta' dan l-artikolu -

- (a) żewġ kundanni jew aktar li jkunu meħtieġa li jiġu skuntati konsekuttivament għandhom jitqiesu bħala kundanni separati jekk ebda waħda minnhom ma tkun għal iżjed minn tnax-il xahar, iżda jekk waħda minnhom tkun iżjed minn dak it-terminu għandhom jitqiesu bħala kundanna waħda; u
- (b) ebda kont ma għandu jittiehed ta' xi kundanna ta' priġunerija imposta bħala alternattiva għal, jew minhabba nuqqas ta', il-hlas ta' multa.

(3) Persuna ma għandhiex tiġi meqjusa bħala li tiddetjeni, jew li taġixxi fi, kariga pubblika għall-fini tal-paragrafu (b) tas-subartikolu (1) ta' dan l-artikolu -

- (a) jekk tkun bil-permess ta' assenza qabel it-tluq minn kariga pubblika;
- (b) jekk tkun surmast fl-Università ta' Malta li ma tkunx skont il-kondizzjonijiet tal-impieg tagħha impeduta mill-prattika privata tal-professjoni tagħha jew mitluba li tagħti l-hin kollu tagħha għad-disposizzjoni tal-Gvern ta' Malta.

Tiżmim ta' kariga ta' membri.  
Emendat:  
[XXXVIII.1976.3](#);  
[XXIV.2015.46](#).

**55.** (1) Il-post ta' membru tal-Parlament isir vakanti -

- (a) max-xoljiment sussegwenti tal-Parlament wara l-elezzjoni tiegħu;
- (b) jekk jirriżenja mill-post tiegħu b'kitba minn idejha indirizzata lill-*Speaker* jew, jekk il-kariga ta' *Speaker* tkun vakanti jew l-*Speaker* ikun assenti minn Malta, lid-*Deputy Speaker*;
- (c) jekk huwa jsir parti f'xi kuntratt mal-Gvern ta' Malta li jkun kuntratt ta' appalt għal xi xogħol jew kuntratt għall-provvista ta' merkanzija biex tiġi wżata fil-qadi tal-pubbliku, jew jekk xi soċjetà li fiha huwa jkun soċju b'responsabbiltà illimitata jew kumpannija li tagħha huwa jkun direttur jew *manager* issir parti f'xi kuntratt bhal dak, jew jekk isir soċju b'responsabbiltà illimitata f'soċjetà jew direttur jew *manager* ta'

kumpannija li tkun parti f'xi kuntratt bħal dak:

Iżda huwa ma jivvakax il-post tiegħu skont id-disposizzjonijiet ta' dan il-paragrafu jekk qabel ma jsir parti fil-kuntratt jew qabel ma, jew kemm jista' jkun prattikabbli wara li, isir xort'oħra nteressat fil-kuntratt (kemm bħala soċju b'responsabbiltà illimitata f'soċjetà jew bħala direttur jew *manager* ta' kumpannija) huwa jikxef lill-*iSpeaker* ix-xorta tal-kuntratt u l-interess tiegħu jew l-interess tas-soċjetà jew kumpannija fih u l-Kamra tad-Deputati b'rizoluzzjoni teżentah mid- disposizzjonijiet ta' dan il-paragrafu;

- (d) jekk ikun assenti mis-seduti tal-Kamra tad-Deputati għal dak il-perijodu u f'dawk iċ-ċirkostanzi li jistgħu jkunu preskritti mill-Ordinijiet Permanenti tal-Kamra;
- (e) jekk itemm milli jkun ċittadin ta' Malta;
- (f) jekk itemm milli jkun kwalifikat għar-reġistrazzjoni bħala elettur għall-elezzjoni ta' membri tal-Kamra tad-Deputati;
- (ff) jekk il-Qorti Kostituzzjonali tiddeċiedi li kandidat elett ikun ta informazzjoni li tkun falza fil-prospett tal-ispejjeż elettorali jew li kandidat elett ikun nefaq ammont fi spejjeż elettorali li jaqbeż l-ammont permissibbli mil-ligi;
- (g) bla ħsara għad-disposizzjonijiet tas-subartikolu (2) ta' dan l-artikolu, jekk jinqalgħu xi ċirkostanzi li, kieku ma kienx membru tal-Kamra tad-Deputati, kienu jgħegħluh ikun skwalifikat għal elezzjoni għaliha.

(2) (a) Jekk ċirkostanzi bħal dawk li huma msemija fil-paragrafu (g) tas-subartikolu (1) ta' dan l-artikolu jinholqu billi xi membru tal-Kamra tad-Deputati jkun taht kundanna tal-mewt jew priġunerija, interdett jew inabilitat jew dikjarat b'sentenza li jkun mohħu marid, dikjarat b'sentenza jew dikjarat xort'oħra fallut jew misjub ħati ta' reat dwar elezzjonijiet u jekk il-membri jkun jista' jappella kontra d-deċiżjoni (sew bil-permess ta' qorti jew awtorità oħra jew mingħajr dak il-permess), huwa jtemm minnufih milli jaqdi l-funzjonijiet tiegħu bħala Membru tal-Kamra iżda, bla ħsara għad-disposizzjonijiet ta' dan l-artikolu, huwa ma jivvakax il-post tiegħu sat-tmien ta' perijodu ta' tletin ġurnata wara dakinhar:

Iżda l-*iSpeaker* jista', minn żmien għal żmien, jestendi dak il-perijodu għal perijodi oħra ta' tletin ġurnata biex il-membri jkun jista' jkompli appell kontra d-deċiżjoni, hekk illi estensjonijiet ta' żmien li jeċċedu fit-total globali mija u ħamsin ġurnata ma għandhomx jingħataw mingħajr l-approvazzjoni, murija b'rizoluzzjoni, tal-Kamra.

(b) Jekk, mad-deċiżjoni ta' xi appell, dawk iċ-ċirkostanzi jkomplu jeżistu u ebda appell ieħor ma jkun jista' jsir mill-membri, jew jekk, minħabba t-temm ta' xi perijodu għall-egħmil ta' appell jew avvż dwaru jew iċ-ċaħda ta' permess għal appell jew għal xi raġuni oħra, jispiċċa milli l-membri jkun jista' jappella, huwa

għandu minnufih jivvaka l-post tiegħu.

(ċ) Jekk f'xi żmien qabel ma l-membri jivvaka l-post tiegħu dawk iċ-ċirkostanzi bħalma ntqal qabel itemmu milli jeżistu, il-post tiegħu ma jsirx vakanti mat-tmiem tal-perijodu msemmi fil-paragrafu (a) ta' dan is-subartikolu u huwa jkun jista' jirreżumi l-qadi tal-funzjonijiet tiegħu bħala membru tal-Kamra tad-Deputati.

(d) Għall-finijiet ta' dan is-subartikolu "appell" tfisser, fil-każ ta' ordni minn qorti ta' ġurisdizzjoni volontarja għall-interdizzjoni jew inabilitazzjoni ta' membru tal-Kamra tad-Deputati, it-tehdid ta' xi azzjoni għar-reviżjoni ta' dak l-ordni quddiem il-Prim'Awla tal-Qorti Ċivili.

Votazzjoni  
f'elezzjonijiet.  
Sostitwit:  
[LVIII.1974.22.](#)  
Emendat:  
[IV.1987.4;](#)  
[XXI.2007.6.](#)

**56.** (1) Il-membri tal-Kamra tad-Deputati għandhom jiġu eletti fuq il-prinċipju tar-rappreżentanza proporzjonali permezz ta' vot singlu trasferibbli minn dak in-numru ta' distretti elettorali, li jkun numru fard u li ma jkunx inqas minn disgħa u mhux iżjed minn ħmistax, kif il-Parlament għandu minn żmien għal żmien jistabbilixxi.

(2) L-elezzjoni tal-membri tal-Kamra tad-Deputati għandha tkun hielsa minn attijiet illegali jew ta' korruzzjoni u indhil barrani.

(3) Ikun id-dmir tal-Kummissjoni Elettorali li tissospendi l-elezzjoni, jew fid-distretti elettorali kollha jew f'xi wiehed jew iktar minn dawk id-distretti, jekk ikollha raġuni xierqa li temmen li jkunu saru attijiet illegali jew ta' korruzzjoni jew reati oħra li għandhom x'jaqsmu mal-elezzjonijiet jew kien hemm indhil barrani u dawk l-attijiet, reati jew indhil ikunu pprevalew b'mod hekk estensiv jew ikunu ta' dik ix-xorta li raġonevolment ikunu mistennija li jkollhom effett fuq ir-riżultat tal-elezzjoni, fid-distretti elettorali kollha jew f'xi wiehed jew iktar minnhom.

(4) F'kull każ meta elezzjoni tiġi sospiża taht is-subartikolu (3) ta' dan l-artikolu, il-Kummissjonarju Elettorali Prinċipali għandu minnufih jirriferi l-kwistjoni lill-Qorti Kostituzzjonali għad-deċiżjoni tagħha.

(5) Meta tkun teżisti xi waħda mir-raġunijiet li fuqha tista' tiġi sospiża elezzjoni taht is-subartikolu (3) ta' dan l-artikolu u l-elezzjoni ma tkunx ġiet sospiża, jew jekk attijiet illegali jew ta' korruzzjoni jew reati oħra jew indhil barrani kif imsemmija f'dak is-subartikolu jistgħu raġonevolment jitqiesu li kellhom effett fuq ir-riżultat ta' elezzjoni, fid-distretti elettorali kollha jew f'wiehed jew aktar minnhom, kull persuna li għandha l-jedd għall-vot f'dik l-elezzjoni tista', mhux aktar tard minn tlett ijiem wara l-pubblikazzjoni tar-riżultat uffiċjali tal-elezzjoni, tirreferi l-kwistjoni lill-Qorti Kostituzzjonali għad-deċiżjoni tagħha.

(6) Kull riferenza lill-Qorti Kostituzzjonali taht jew is-subartikolu (4) jew is-subartikolu (5) ta' dan l-artikolu għandha ssir u għandha tiġi deċiża minn dik il-Qorti skont kull liġi li f'dak iż-żmien tkun isseħħ f'Malta. Fuq kull riferenza bħal dik il-Qorti jkollha, bla ħsara għal kull setgħat oħra, is-setgħa li tannulla l-elezzjoni, fid-distretti elettorali kollha jew f'wiehed jew aktar minnhom, għal kull waħda mir-raġunijiet imsemmija f'dawk is-subartikoli, u li tagħti dawk id-direttivi u ordnijiet u li tagħti dawk

ir-rimedji jew provvedimenti oħra li jidhrilha xierqa fiċ-ċirkostanzi u b'mod partikolari biex tiżgura li elezzjoni hielsa, minflok dik li tkun giet annullata, issir mill-aktar fis possibbli.

(7) Meta tkun giet annullata elezzjoni taht is-subartikolu (6) ta' dan l-artikolu, ir-riżultat tal-elezzjoni ma jkunx komplet qabel il-pubblikazzjoni tar-riżultat uffiċjali ta' elezzjoni valida fid-distretti elettorali kollha.

(8) Hlief b'abbozz għal-Att tal-Parlament mgħoddi bil-mod speċifikat fis-subartikolu (2) tal-artikolu 66 ta' din il-Kostituzzjoni, ma għandu jsir ebda tibdil f'xi liġi -

- (a) li bih xi eghmil jew nuqqas ma jibqax att illegali jew ta' korruzzjoni jew reat ieħor dwar l-elezzjoni ta' membri tal-Kamra tad-Deputati jew indhil barrani; jew
- (b) li jibdel jew iżid iċ-ċirkostanzi jew il-kondizzjonijiet li fihom jew tahtom l-egħmil jew in-nuqqas ikunu att illegali jew ta' korruzzjoni jew reat ieħor jew indhil barrani; jew
- (c) li jnaqqas il-piena li ħati jista' minn żmien għal żmien jehel għal xi att jew reat ieħor jew indhil bħal dawk;

u għall-finijiet ta' dan is-subartikolu d-disposizzjonijiet tas-subartikolu (7) tal-artikolu 66 ta' din il-Kostituzzjoni għandhom japplikaw bhallikieku referenzi għat-tibdil f'xi waħda mid-disposizzjonijiet ta' din il-Kostituzzjoni kienu referenzi għat-tibdil f'xi liġi.

(9) Hadd ma jivvota fl-elezzjoni ta' membri tal-Kamra tad-Deputati għal xi distrett elettorali jekk ma jkunx registrat skont xi liġi li għal dak iż-żmien tkun isseħħ f'Malta bħala elettur f'dak id-distrett.

(10) Fl-elezzjoni ta' membri tal-Kamra tad-Deputati -

- (a) il-votazzjoni tkun bil-vot u għandha ssir b'dak il-mod li ma jikxfix kif il-vot ta' xi elettur partikolari jkun ingħata; u
- (b) hadd ma jithalla jivvota għan-nom ta' haddieħor:

Iżda jista' jsir provvediment b'liġi li bih, jekk persuna ma tkunx tista', minhabba għama, kawża fiżika oħra jew analfabetiżmu timmarka l-karta tal-vot tagħha, il-karta tal-vot tagħha tista' tigi immarkata għan-nom tagħha u fuq direttivi tagħha minn xi persuna oħra li tkun qiegħda tissorvelja uffiċjalment il-votazzjoni fil-post tal-votazzjoni.

Iżda meta minhabba f'li persuna tkun għamja ma tkunx tista' timmarka l-karta tal-vot tagħha, jista' jiġi provdut b'liġi li jekk dik il-persuna hekk titlob din tkun tista' tingħata mezz adegwat u speċjali li permezz tiegħu hija tkun tista' timmarka l-karta tal-vot tagħha wehida u mingħajr il-ħtieġa ta' ebda għajjnuna.

(11) Il-karti tal-vot għandhom ikunu hekk magħmula sabieħ illitterati jkunu jistgħu jiddistingwu bejn il-partiti politiċi li

ghalihom jappartjenu l-kandidati.

(12) Il-kandidati u l-aġenti tagħhom jiġu mogħtija faċilitajiet biex jaraw it-trasport tal-kaxxi tal-voti u s-siġillar u t-tneħħija tas-siġill tagħhom.

(13) Il-kliem "att illegali jew ta' korruzzjoni", "reati li għandhom x'jaqsmu mal-elezzjoni ta' membri tal-Kamra tad-Deputati" u "indhil barrani" għandhom it-tifsir mogħti lilhom b'liġi li f'dak iż-żmien tkun fis-seħh u li tkun tirregola t-tmexxija ta' elezzjonijiet jew indhil barrani dwar elezzjonijiet, u xi liġi bhal dik għandha titqies għall-finijiet ta' dan l-artikolu u tal-artikoli 32 sa 47 (magħdudin) ta' din il-Kostituzzjoni li tkun meħtieġa raġonevolment fl-interess tal-ordni pubbliku u raġonevolment ġustifikabbli f'soċjetà demokratika.

Kwalifika ta' eletturi.  
Emendat:  
[LVIII.1974.23;](#)  
[IV.2018.5.](#)

**57.** Bla ħsara għad-disposizzjonijiet tal-artikolu 58 ta' din il-Kostituzzjoni, persuna tkun kwalifikata biex tkun registrata bħala elettur għall-elezzjoni ta' membri tal-Kamra tad-Deputati jekk tkun, u ma tkunx kwalifikata biex tkun hekk registrata jekk ma tkunx -

- (a) ċittadin ta' Malta;
- (b) għalqet l-età ta' sittax-il sena; u
- (c) residenti f'Malta u matul it-tmintax-il xahar minnufih qabel ir-reġistrazzjoni tagħha hekk residenti għal perijodu kontinwu ta' sitt xhur jew għal perijodi li jammontaw fit-total globali għal sitt xhur:

Iżda dan il-paragrafu ma japplikax għal persuna li tkun ordinarjament tirrisjedi f'Malta iżda ma tkunx tirrisjedi f'Malta kif meħtieġ b'dan il-paragrafu minhabba servizz barra minn Malta fis-servizz pubbliku, magħdud servizz fil-karigi msemmija fis-subartikolu (3) tal-artikolu 124 ta' din il-Kostituzzjoni, jew minhabba servizz barra minn Malta f'korp, jew bħala membru ta' korp, dixxiplinat kif imfisser fl-artikolu 47 ta' din il-Kostituzzjoni.

Skwafifika ta' eletturi.  
Emendat:  
[VII.2014.3.](#)

**58.** Hadd ma jkun kwalifikat li jkun registrat bħala elettur għall-elezzjoni ta' membri tal-Kamra tad-Deputati jekk -

- (a) ikun interdett jew inabilitat minhabba xi mard mentali minn qorti f'Malta jew ikun xort'ohra deċiż f'Malta li jkun ta' moħħ marid;
- (b) ikun taht kundanna ta' mewt imposta fuqu minn xi qorti f'Malta jew ikun qed jiskonta kundanna ta' priġunerija (tkun kif tkun imsejha) ta' iżjed minn tnax il-xahar imposta fuqu minn qorti bhal dik jew sostitwita minn awtorità kompetenti għal xi kundanna ohra imposta fuqu minn qorti bhal dik; jew
- (c) ikun skwalifikat minn reġistrazzjoni bħala elettur minn jew skont xi liġi li għal dak iż-żmien tkun isseħh f'Malta minhabba li jkun ġie misjub hati ta' xi reat dwar l-elezzjoni ta' membri tal-Kamra tad-Deputati.

59. (1) Meta l-Kamra tad-Deputati tiltaqa' għall-ewwel darba wara xi elezzjoni ġenerali u qabel ma tipproċedi għat-tmexxija ta' xi xogħol ieħor, għandha teleggi persuna biex tkun l-*Speaker* tal-Kamra; u jekk il-kariga ta' *Speaker* issir vakanti f'xi żmien qabel ix-xoljiment sussegwenti tal-Parlament, il-Kamra għandha, kemm jista' jkun malajr, teleggi persuna oħra għal dik il-kariga.

*Speaker u Deputy Speaker.*

- (2) L-*Speaker* jista' jiġi elett jew -
  - (a) minn fost persuni li jkunu membri tal-Kamra tad-Deputati, imma li ma jkunux Ministri jew Segretarji Parlamentari; jew
  - (b) minn fost persuni li ma jkunux membri tal-Kamra tad-Deputati u jkunu kwalifikati għal elezzjoni bħala membri tagħha.
- (3) Meta l-Kamra tad-Deputati tiltaqa' l-ewwel darba wara xi elezzjoni ġenerali u qabel ma tipproċedi għat-tmexxija ta' xi xogħol ieħor hlief l-elezzjoni tal-*Speaker*, il-Kamra għandha teleggi membru tal-Kamra, li ma jkunx Ministru jew Segretarju Parlamentari, biex ikun *Deputy Speaker* tal-Kamra; u jekk il-kariga ta' *Deputy Speaker* issir vakanti f'xi żmien qabel ix-xoljiment sussegwenti tal-Parlament, il-Kamra għandha, malli jkun konvenjenti, teleggi membru ieħor bħal dak għal dik il-kariga.
- (4) Persuna għandha tivvaka l-kariga ta' *Speaker* jew *Deputy Speaker* -
  - (a) fil-każ ta' *Speaker* elett minn fost il-membri tal-Kamra tad-Deputati jew fil-każ tad-*Deputy Speaker* -
    - (i) jekk itemm milli jkun membru tal-Kamra:
 

Izda l-*Speaker* ma għandux jivvaka l-kariga minhabba biss li jkun temm milli jkun membru tal-Kamra max-xoljiment tal-Parlament, sakemm il-Kamra tiltaqa' għall-ewwel darba wara dak ix-xoljiment;
    - (ii) jekk jiġi mahtur biex ikun Ministru jew Segretarju Parlamentari;
  - (b) fil-każ ta' *Speaker* elett minn fost persuni li ma jkunux membri tal-Kamra tad-Deputati -
    - (i) meta l-Kamra tiltaqa' l-ewwel darba wara xi xoljiment tal-Parlament;
    - (ii) jekk jinqalgħu xi ċirkostanzi li kienu jghegħluh li jkun skwalifikat għal elezzjoni bħala membru tal-Kamra tad-Deputati;
  - (c) jekk javża r-riżenja tiegħu tal-kariga tiegħu lill-Kamra tad-Deputati jew jekk b'kitba taħt idejh indirizzata, fil-każ tal-*Speaker* lill-Iskrivan tal-Kamra u fil-każ tad-*Deputy Speaker* lill-*Speaker* (jew, jekk il-kariga ta' *Speaker* tkun vakanti jew l-*Speaker* ikun assenti minn Malta, lill-Iskrivan tal-Kamra) jirriżenja dik il-kariga; jew
  - (d) fil-każ tad-*Deputy Speaker*, jekk jiġi elett biex ikun *Speaker*.

(5) (a) Jekk, bis-saħħa tas-subartikolu (2) tal-artikolu 55 ta' din il-Kostituzzjoni, l-*Speaker* jew id-*Deputy Speaker* ikun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati huwa għandu jtemm ukoll milli jaqdi l-funzjonijiet tiegħu bħala *Speaker* jew *Deputy Speaker*, skont il-każ, u dawk il-funzjonijiet għandhom sakemm huwa jivvaka l-post tiegħu fil-Kamra jew jirriżumi l-qadi tal-funzjonijiet tal-kariga tiegħu, jiġu moqdija -

- (i) fil-każ tal-*Speaker*, mid-*Deputy Speaker* jew, jekk il-kariga ta' *Deputy Speaker* tkun vakanti jew id-*Deputy Speaker* ikun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati bis-saħħa tas-subartikolu (2) tal-artikolu 55 ta' din il-Kostituzzjoni, minn dak il-membri tal-Kamra (li ma jkunx Ministru jew Segretarju Parlamentari) kif il-Kamra tista' teleggi għal dan l-iskop;
- (ii) fil-każ tad-*Deputy Speaker*, minn dak il-membri tal-Kamra (li ma jkunx Ministru jew Segretarju Parlamentari) kif il-Kamra tista' teleggi għal dan l-iskop.

(b) Jekk l-*Speaker* jew *Deputy Speaker* jirreżumi l-qadi tal-funzjonijiet tiegħu bħala membru tal-Kamra, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa għandu jirreżumi wkoll il-qadi tal-funzjonijiet tiegħu ta' *Speaker* jew *Deputy Speaker*, skont il-każ.

Twaqqif ta'  
Kummissjoni  
Elettorali.  
*Emendat:*  
[LVIII.1974.24.](#)

**60.** (1) Għandu jkun hemm Kummissjoni Elettorali għal Malta.

(2) Il-Kummissjoni Elettorali tkun magħmula minn *Chairman*, li jkun il-persuna li għal dak iż-żmien ikollha l-kariga ta' Kummissjonarju Elettorali Prinċipali u li tkun mahtura għal dik il-kariga mis-servizz pubbliku, u dak in-numru ta' membri li ma jkunx anqas minn erbgħa li jista' jkun preskritt b'xi liġi li għal dak iż-żmien tkun isseħħ f'Malta.

(3) Il-membri tal-Kummissjoni Elettorali għandhom jiġu mahtura mill-President, li jaġixxi skont il-parir tal-Prim Ministru, mogħti wara li jikkonsulta l-Kap tal-Oppożizzjoni.

(4) Hadd ma jkun kwalifikat li jzomm kariga bħala membru tal-Kummissjoni Elettorali jekk ikun Ministru, Segretarju Parlamentari, membru ta', jew kandidat għall-elezzjoni għal, il-Kamra tad-Deputati jew uffiċjal pubbliku.

(5) Bla ħsara għad-disposizzjonijiet ta' dan l-artikolu, membru tal-Kummissjoni Elettorali għandu jivvaka l-kariga tiegħu -

- (a) fit-tmiem ta' tliet snin mid-data tal-hatra tiegħu jew f'dak iż-żmien qabel li jista' jkun speċifikat fid-dokument li bih ikun gie mahtur; jew
- (b) jekk jinqalgħu xi ċirkostanzi li, kieku ma kienx membru tal-Kummissjoni, kienu jgħegħluh ikun

skwalifikat għall-ħatra bħala tali.

(6) Bla ħsara għad-disposizzjonijiet tas-subartikolu (7) ta' dan l-artikolu, membru tal-Kummissjoni Elettorali jista' jitneħħa mill-kariga mill-President li jaġixxi skont il-parir tal-Prim Ministru.

(7) Membru tal-Kummissjoni Elettorali ma għandux jitneħħa mill-kariga ħlief għal inkapaċità li jaqdi l-funzjonijiet tal-kariga tiegħu (sew jekk minhabba mard mentali jew korporali jew għal xi raġuni oħra) jew għal imġieba ħażina.

(8) Jekk il-kariga ta' membru tal-Kummissjoni Elettorali tkun vakanti jew jekk membru ma jkunx jista' għal xi raġuni jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, mogħti wara li jkun ikkonsulta l-Kap tal-Oppożizzjoni, jista' jahtar persuna li tkun kwalifikata biex tkun maħtura bħala membru biex tkun membru temporanju tal-Kummissjoni; u kull persuna hekk maħtura għandha, bla ħsara għad-disposizzjonijiet tas-subartikoli (5), (6) u (7) ta' dan l-artikolu, ittemm milli tkun membru bħal dak meta persuna tiġi maħtura biex timla l-vakanza jew, skont il-każ, meta l-membri li ma kienx jista' jaqdi l-funzjonijiet tal-kariga tiegħu jirreżumi dawk il-funzjonijiet.

(9) Fl-eżerċizzju tal-funzjonijiet tagħha skont din il-Kostituzzjoni l-Kummissjoni Elettorali ma tkunx suġġetta għad-direzzjoni jew kontroll ta' xi persuna jew awtorità oħra.

**61.** (1) Il-Kummissjoni Elettorali għandha tirrivedi l-konfini tad-distretti elettorali msemmija fl-artikolu 56(1) ta' din il-Kostituzzjoni b'intervalli ta' mhux anqas minn sentejn u mhux iżjed minn ħames snin u tista', skont id-disposizzjonijiet ta' dan l-artikolu, tbiddel dawk il-konfini safejn tqis mixtieq skont ir-riżultat tar-reviżjoni:

Distretti elettorali.  
Emendat:  
[LVIII.1974.25;](#)  
[XXI.2007.2.](#)

Iżda l-Kummissjoni għandha tagħmel reviżjoni bħal dik u, skont id-disposizzjonijiet ta' dan l-artikolu, tbiddel l-imsemmija konfini kull meta l-Parlament ikun għamel provvedimenti li jibdel in-numru ta' distretti elettorali; u b'żieda l-Kummissjoni tista' f'kull żmien tagħmel reviżjoni bħal dik u, skont id-disposizzjonijiet ta' dan l-artikolu, tibdel l-imsemmija konfini safejn tqis desiderabbli bħala konsegwenza tat-tiżmim ta' ċensiment tal-popolazzjoni bis-saħħa ta' xi ligi.

(2) Kull provvedimento tal-Parlament li jibdel in-numru tad-distretti elettorali għandu jibda jseħħ meta t-tibdil tal-konfini tad-distretti elettorali li, skont id-disposizzjonijiet tas-subartikolu (1) ta' dan l-artikolu, huwa konsegwenzjali għalih jiġi fis-seħħ.

(3) Kull meta jsir tibdil tal-konfini mill-Kummissjoni skont dan l-artikolu għandu jkollhom effett id-disposizzjonijiet li ġejjin:

- (a) il-Kummissjonarju Elettorali Prinċipali għandu jgħarraf bit-tibdil, malajr kemm jista' jkun wara li jsir, lill-Prim Ministru u lill-Kap tal-Oppożizzjoni;
- (b) mhux aktar tard minn xahrejn wara li jirċievi dak it-tagħrif, il-Prim Ministru għandu jara li t-tibdil jitqiegħed quddiem il-Kamra tad-Deputati biex jiġi

kunsidrat minnha;

- (c) mhux aktar tard minn hames xhur wara li l-Prim Ministru jirċievi dak it-tagħrif, il-Kamra tista', b'riżoluzzjoni, jew tapprova t-tibdil jew tibagħtu lura lill-Kummissjoni biex terġa' tikkunsidrah mill-ġdid;
- (d) wara li jgħaddu sitt xhur mid-data li fiha t-tibdil ikun ġie mgħarraf lill-Prim Ministru, jew, jekk it-tibdil ikun ġie approvat mill-Kamra, malli jiġi hekk approvat, jew, jekk it-tibdil jintbagħat lura lill-Kummissjoni, wara li jgħaddu xahrejn minn meta hekk jintbagħat lura, il-Kummissjonarju Elettorali Prinċipali għandu jiehu ħsieb li t-tibdil jiġi pubblikat fil-Gazzetta jew fil-forma originali tiegħu jew, jekk ikun ġie modifikat mill-Kummissjoni, kif hekk modifikat; u
- (e) kull tibdil bħal dak għandu jibda jsehh mal-ewwel xoljiment tal-Parlament wara li t-tibdil ikun ġie pubblikat fil-Gazzetta skont il-paragrafu (d) ta' dan is-subartikolu:

Izda ebda haġa f'dan il-paragrafu ma għandha tinftiehem li timpedixxi l-pubblikazzjoni ta' xi reġistru elettoralu jew xi htieġa oħra li għandha x'taqsam mar-reġistrazzjoni ta' eletturi milli jiġu esegwiti skont it-tibdil, taht xi liġi li għal dak iż-żmien tkun issehh f'Malta, qabel dak ix-xoljiment.

(4) Kull tibdil tal-konfini ta' xi distrett elettoralu skont dan l-artikolu għandu jsir b'dak il-mod li jiżgura li, fiż-żmien meta l-Kummissjoni tagħmel ir-reviżjoni tagħha, in-numru miksub bid-diviżjoni tal-elettorat totali fid-distrett (kif żgurat b'riferenza għar-reġistru elettoralu fis-sehh dak iż-żmien) bin-numru ta' membri li għandhom jiġu eletti għall-Kamra tad-Deputati minn dak id-distrett ikun kemm jista' jkun daqs il-kwota elettoralu kemm ikun raġonevolment prattikabbli:

Izda kull tibdil bħal dak jista' jsir b'dak il-mod li n-numru ta' eletturi f'dak id-distrett ikun, fiż-żmien meta l-Kummissjoni tagħmel ir-reviżjoni tagħha, akbar jew anqas mill-kwota elettoralu multiplikata bin-numru ta' membri li għandhom ikunu hekk eletti, izda f'ebda każ b'aktar minn hamsa fil-mija, sabiex jittiehed kont tal-vicinanza ġeografika, differenzi fid-densità ta' popolazzjoni u fatturi oħra rilevanti:

Izda wkoll il-Gżira ta' Għawdex u l-gżejjer tal-Arċipelagu Malti minbarra l-Gżira ta' Malta għandhom flimkien ikunu ttrattati bħala distrett elettoralu wieħed u ma jistgħux jinqasnu bejn żewġ distretti elettoralu jew aktar.

(4A) Il-konfini tad-distretti elettoralu għall-fini ta' xi elezzjonijiet ġenerali li jsiru wara x-xoljiment tal-Parlament wara l-1 ta' Settembru 2007 għandhom ikunu daww il-konfini li kienu jeżistu f'dik id-data flimkien ma' daww l-aġġustamenti li jsiru skont id-disposizzjonijiet tal-proviso li hemm mas-subartikolu (4B) ta' dan l-artikolu li jistgħu jkunu meħtieġa sabiex id-distretti elettoralu f'daww l-elezzjonijiet ikunu jikkonformaw mad-

disposizzjonijiet tat-tieni proviso li hemm mas-subartikolu (4) ta' dan l-artikolu u tal-artikolu 61A ta' din il-Kostituzzjoni.

(4B) Minkejja d-disposizzjonijiet tas-subartikolu (1) ta' dan l-artikolu, il-Kummissjoni Elettorali m'għandhiex tirrevedi l-konfini tad-distretti elettorali kif dawn ikunu jeżistu fl-1 ta' Settembru 2007 ħlief wara l-elezzjonijiet ġenerali li jsiru minnufih wara x-xoljiment tal-Parlament minnufih wara dik id-data u dik ir-reviżjoni għandha ssir f'dawk l-intervalli mid-data meta jiġi pubblikat ir-riżultat uffiċjali ta' dawk l-elezzjonijiet skont m'hemm provdut fis-subartikolu (1) ta' dan l-artikolu jew skont ma jista' jkun xort'oħra meħtieġ skont id-disposizzjonijiet tal-istess subartikolu:

Izda l-Kummissjoni Elettorali għandha sat-30 ta' Settembru 2007 tirrevedi l-konfini tad-distretti elettorali safejn ikun meħtieġ, u daqstant kemm ikun meħtieġ biss, biex tagħmel dawk l-aġġustamenti f'dawk il-konfini sabiex id-distretti elettorali jkun għall-fini ta' dawk l-elezzjonijiet jikkonformaw mad-disposizzjonijiet tas-subartikolu (4) ta' dan l-artikolu; u dawn l-aġġustamenti għandhom, minkejja kull disposizzjoni oħra ta' dan l-artikolu, jiġu fis-seħh bil-pubblikazzjoni tar-reġistru kif korrett fit-30 ta' Settembru 2007.

(5) Għall-finijiet ta' kull reviżjoni magħmula skont dan l-artikolu, "kwota elettorali" tfisser in-numru miksub bid-diviżjoni tal-elettorat totali ta' Malta (kif żgurat mir-reġistru elettorali fis-seħh fiż-żmien meta l-Kummissjoni tagħmel dik ir-reviżjoni) bin-numru totali ta' membri li għandhom ikunu eletti għall-Kamra tad-Deputati fl-elezzjoni ġenerali li ssir wara x-xoljiment sussegwenti tal-Parlament.

(6) It-tmexxija ta' elezzjonijiet f'kull distrett elettorali u ta' kull votazzjoni mehuda skont id-disposizzjonijiet tal-artikolu 66(3) ta' din il-Kostituzzjoni tkun suġġetta għad-direzzjoni u sorveljanza tal-Kummissjoni Elettorali.

**61A.** (1) Dawn id-disposizzjonijiet li ġejjin ta' dan l-artikolu għandhom japplikaw jekk, meta tkun qegħda ssir ir-reviżjoni tal-konfini tad-distretti elettorali skont id-disposizzjonijiet tal-artikolu 61 ta' din il-Kostituzzjoni, il-Kummissjoni Elettorali kien ikollha, li kieku ma kienx hemm id-disposizzjonijiet tat-tieni proviso mas-subartikolu (4) tal-istess artikolu, taqsa il-Gżira ta' Għawdex u l-gzejjer tal-Arċipelagu Malti minbarra l-Gżira ta' Malta, jew xi parti minnha, bejn żewġ distretti elettorali jew aktar.

Għawdex u l-gzejjer tal-Arċipelagu Malti minbarra l-Gżira ta' Malta m'għandhomx jinqasmu.  
*Miżjud:*  
[XXI.2007.3.](#)  
*Emendat:*  
[XX.2021.4.](#)

(2) Il-Kummissjoni Elettorali għandha:

- (a) tistabbilixxi l-Gżira ta' Għawdex flimkien mal-gzejjer tal-Arċipelagu Malti minbarra l-Gżira ta' Malta bħala distrett elettorali wieħed; u
- (b) tapplika d-disposizzjonijiet tas-subartikoli (4) u (5) tal-artikolu 61 ta' din il-Kostituzzjoni b'riferenza biss għall-eletturi u d-distretti fil-Gżira ta' Malta mingħajr ma tinkludi fil-kalkoli tagħha d-distrett li minnu jkun jagħmlu Għawdex u l-gzejjer l-oħra tal-Arċipelagu Malti jew l-eletturi li jkun hemm fiha:

Iżda dan il-paragrafu ma għandux japplika għall-fini tal-ewwel proviso tas-subartikolu (2) tal-artikolu 52A.

(3) Għall-finijiet tal-paragrafu (b) tas-subartikolu (2) ta' dan l-artikolu, meta jkun qiegħed jiġi kalkulat in-numru ta' eletturi f'kull distrett elettorali fil-Gżira ta' Malta n-numru totali tad-distretti elettorali għandu jkun in-numru ta' distretti elettorali stabbilit bl-artikolu 17 tal-[Att dwar l-Elezzjonijiet Ġenerali](#) nieqes wieħed.

Kap. 354.

Mili ta' vakanzi.

**62.** Kull meta l-post ta' xi membru tal-Kamra tad-Deputati jsir vakanti l-vakanza għandha timtela bil-mod provdut bi jew skont xi liġi li għal dak iż-żmien tkun isseħħ f'Malta.

Deċiżjoni ta' kwistjonijiet dwar membru.  
*Emendat:*  
[XLVII.1972.2;](#)  
[XXIV.2015.47.](#)

**63.** Kull kwistjoni jekk -

- (a) xi persuna tkunx giet eletta validament bħala membru tal-Kamra tad-Deputati;
- (b) xi membru tal-Kamra jkunx invvaka l-post tiegħu fiha jew ikunx meħtieġ, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, li jtemm milli jaqdi l-funzjonijiet tiegħu bħala membru;
- (c) xi persuna tkunx giet eletta validament bħala *Speaker* minn fost persuni li ma jkunux membri tal-Kamra u, wara li tkun giet hekk eletta, tkunx invvakat il-kariga ta' *Speaker*; jew
- (d) il-post ta' Membru tal-Parlament ikun sar vakanti skont il-paragrafu (ff) tas-subartikolu (1) tal-artikolu 55,

għandha tiġi mressqa quddiem u deċiża mill-Qorti Kostituzzjonali skont id-disposizzjonijiet ta' xi liġi li għal dak iż-żmien tkun isseħħ f'Malta.

Skrivan tal-Kamra tad-Deputati u persunal tiegħu.  
*Emendat:*  
[XLII. 2016.20.](#)

**64.** (1) Għandu jkun hemm Skrivan tal-Kamra tad-Deputati.

(2) Bla ħsara għad-dispożizzjonijiet tas-subartikolu (6) tal-artikolu 110 ta' din il-Kostituzzjoni u ta' kull liġi oħra li tkun tapplika dwar impjeg fis-settur pubbliku, u bla ħsara għad-dispożizzjonijiet tas-subartikolu (1) ta' dan l-artikolu, l-*Speaker* jista' jahtar dawk l-uffiċjali u impjegati kif jista' jkun meħtieġ għat-twettiq tal-funzjonijiet, setgħat u dmirijiet taħt l-Att dwar is-Servizz Parlamentari. Din is-setgħa ta' hatra tinkludi s-setgħa ta' approvazzjoni tan-numru ta' persuni li jistgħu jkunu maħtura taħt dan is-subartikolu kemm b'referenza għall-għadd totali kif ukoll dwar kull dmir speċifiku, is-salarji u l-kundizzjonijiet tal-impjeg:

Iżda meta l-għadd ta' karigi fis-Servizz Parlamentari jiġi approvat mill-Ministru għall-Finanzi u l-fondi jkunu tqiegħdu għad-dispożizzjoni tiegħu, ma jkun hemm bżonn ebda approvazzjonijiet amministrativi ulterjuri sabiex is-Servizz Parlamentari jikkonkludi kuntratti ta' impjeg skont dawk l-approvazzjonijiet.

**64A.** (1) Ikun hemm Kummissarju għal Investigazzjonijiet Amministrattivi li jissejjah *Ombudsman* li jkollu l-funzjoni li jinvestiga kull azzjoni li ssir minn jew f'isem il-Gvern, jew minn dik l-awtorità, dak il-korp jew dik il-persuna oħra skont ma jista' jiġi provdut b'liġi (inkluża awtorità, korp jew kariga stabbiliti b'din il-Kostituzzjoni), li jkunu azzjonijiet li jsiru fit-twettiq tal-funzjonijiet amministrattivi tagħhom.

Kariga ta' *Ombudsman*.  
Miżjud:  
[XIV.2007.2](#);  
Emendat:  
[XLII.2020.3](#).

(2) L-Ombudsman għandu jinħatar mill-President li jaġixxi skont riżoluzzjoni tal-Kamra li tgħaddi bil-voti ta' mhux inqas minn żewġ terzi tal-membri kollha tal-Kamra:

Izda illi minkejja d-dispożizzjoni ta' xi liġi oħra, jekk ir-Riżoluzzjoni ma jkollhiex favur tagħha l-voti ta' mhux inqas minn żewġ terzi tal-membri kollha tal-Kamra, il-persuna li tkun tokkupa l-kariga ta' Ombudsman għandha, fi kwalunkwe ċirkostanza, tibqa' fil-kariga sakemm ir-Riżoluzzjoni jkollha favur tagħha l-voti ta' mhux inqas minn żewġ terzi tal-membri kollha tal-Kamra:

Izda wkoll meta persuna li ma tkunx membru tal-Kamra tiġi eletta biex tkun l-Ispeaker tal-Kamra ma għandhiex titqies bħala membru tal-Kamra bil-għan li tiġi stabbilita l-maġġoranza meħtieġa minn dan l-artikolu.

(3) L-Ombudsman jista' f'kull ħin jitneħħa jew jiġi sospiż mill-kariga tiegħu mill-President, fuq indirizz mill-Kamra li jgħaddi bil-voti ta' mhux inqas minn żewġ terzi tal-membri kollha tal-Kamra, fejn jitolbu għal din it-tneħħija fuq ir-raġuni ta' prova tal-inkapaċità tiegħu li jaqdi l-funzjonijiet tal-kariga tiegħu (kemm jekk jirriżulta minn nuqqas ta' saħħa fiżika jew mentali jew kwalunkwe kawża oħra) jew imġiba ħażina pruvata, u d-dispożizzjonijiet tal-proviso tas-subartikolu (2) għandhom japplikaw ukoll għall-fini li tiġi stabbilita l-maġġoranza meħtieġa taht dan is-subartikolu:

Izda fi kwalunkwe ħin meta l-Parlament ma jkunx f'sessjoni, Ombudsman jista' jiġi sospiż mill-kariga tiegħu mill-President li jaġixxi skont id-diskrezzjoni tiegħu stess għall-inkapaċità li jaqdi l-funzjonijiet tal-kariga tiegħu jew imġiba ħażina pruvata għas-sodisfazzjon tal-President; izda kwalunkwe sospensjoni bhal din ma għandhiex tibqa' fis-seħħ aktar minn xahrejn wara l-bidu tas-sessjoni tal-Parlament li jmiss.

(4) Bla ħsara għad-dispożizzjonijiet ta' dan is-subartikolu u mingħajr preġudizzju għas-subartikolu (1), l-Ombudsman jista' jmexxi kull investigazzjoni fuq l-inizjattiva tiegħu jew wara li jasallu lment bil-miktub ta' persuna li jkollha interess fil-kwistjoni li tkun giet leża minn xi azzjoni bhal dawk imsemmija, jew meta l-persuna leża tkun mietet jew għal kull raġuni li tkun ma tkunx kapaċi tagixxi f'isimha, tal-eredi jew rappreżentant tagħha:

Izda kwalunkwe Kumitat tal-Kamra jista' fi kwalunkwe ħin jirreferi lill-Ombudsman għal kwalunkwe petizzjoni li tkun quddiem il-Kumitat għall-konsiderazzjoni, jew kwalunkwe kwistjoni li għandha x'taqsam mal-petizzjoni. Fi kwalunkwe każ l-Ombudsman għandu, soġġett għal kwalunkwe direzzjoni speċjali tal-Kumitat, jinvestiga kwistjonijiet hekk msemmija, sa fejn ikunu

fil-ġuriżdizzjoni tiegħu u jagħmel dak ir-rapport lill-Kumitat jekk jidhirlu xieraq:

Iżda wkoll il-Prim Ministru jista' fi kwalunkwe hin jirreferi lill-Ombudsman għall-investigazzjoni u jirrapporta kwalunkwe kwistjoni, għajr għal kwistjoni li tkun soġġetta għal proċeduri ġudizzjarji, li l-Prim Ministru jqis li għandha tiġi investigata mill-Ombudsman. Fejn, skont dan il-proviso, kwistjoni tiġi investigata mill-Ombudsman, huwa għandu jirrapporta dwarha lill-Prim Ministru, u wara jista' jagħmel dak ir-rapport lill-Parlament dwar il-kwistjoni kif jidhirlu xieraq:

Iżda wkoll fl-eżerċizzju tal-funzjonijiet tiegħu, l-Ombudsman ma għandux ikun soġġett għad-direzzjoni u l-kontroll ta' kwalunkwe persuna jew awtorità:

Iżda wkoll jekk l-Ombudsman matul jew wara xi investigazzjoni jkun tal-fehma li jkun hemm prova ta' att ta' korruzzjoni kif imfisser fl-[Att dwar il-Kummissjoni Permanenti Kontra l-Korruzzjoni](#), l-Ombudsman jista' jirreferi dak li jkun irriżulta direttament lill-Avukat Ġenerali.

Kap. 326.

(5) Kull kwistjoni anċillari jew inċidentali għaliha jew li hija meqjusa neċessarja jew spedjenti għat-tweqqi tal-funzjoni msemmija fis-subartikolu (1) għandha tiġi pprovduta minn Att tal-Parlament.

## TAQSIMA 2

### *Setgħat u Proċedura tal-Parlament*

Setgħa ta' għemil ta' liġijiet.  
Emendat:  
[V.2003.7.](#)

**65.** (1) Bla ħsara għad-disposizzjonijiet ta' din il-Kostituzzjoni, il-Parlament jista' jagħmel liġijiet għall-paċi, ordni u gvernar tajjeb ta' Malta b'mod konformi ma' rispett shiħ għad-drittijiet tal-bniedem, il-prinċipji ġeneralment aċċettati tad-dritt internazzjonali u l-obbligi internazzjonali u reġjonali ta' Malta partikolarment dawk assunti bit-trattat tal-adeżjoni mal-Unjoni Ewropea iffirmit f'Ateni fis-16 ta' April, 2003.

(2) Bla ħsara għall-ġeneralità tas-subartikolu (1) u suġġetti għad-disposizzjonijiet tas-subartikoli (3), (4) u (5) ta' dan l-artikolu, il-Parlament jista' b'liġi jistabbilixxi l-privileġġi, immunitajiet u setgħat tal-Kamra tad-Deputati u l-membri tagħha.

(3) Ma jistgħu jittieħdu ebda proċeduri ċivili jew kriminali kontra xi membru tal-Kamra tad-Deputati għal kliem li jkunu ntqalu quddiem, jew miktuba f'rapport lil, il-Kamra jew kumitat tagħha jew minhabba xi kwistjoni jew haġa miġjuba hemm minnu b'petizzjoni, abbozz, riżoluzzjoni, mozzjoni jew xort'oħra.

(4) Matul kull sessjoni l-membri tal-Kamra tad-Deputati għandhom igawdu libertà minn arrest għal kull dejn ċivili hlief dejn li l-egħmil tiegħu jikkostitwixxi reat kriminali.

(5) Ebda proċediment mahruġ minn xi qorti fl-eżerċizzju ċivili tagħha ma għandu jiġi notifikat jew esegwit ġewwa r-reċinti tal-Kamra tad-Deputati waqt li l-Kamra tkun f'seduta jew permezz tal-*Speaker*, l-Iskrivan jew xi uffiċjal tal-Kamra.

**66.** (1) Bla ħsara għad-disposizzjonijiet ta' dan l-artikolu, il-Parlament jista' jibdel kull waħda mid-disposizzjonijiet ta' din il-Kostituzzjoni u (safejn tagħmel parti mil-liġi ta' Malta) kull waħda mid-disposizzjonijiet tal-Att tal-1964 dwar l-Indipendenza ta' Malta.

Tibdil ta' din il-Kostituzzjoni.  
Sostitwit:  
[LVIII.1974.26.](#)  
Emendat:  
[IV.1987.5;](#)  
[XIII.2001.3;](#)  
[XIV.2007.3;](#)  
[XLIV.2016.3;](#)  
[XX.2021.5.](#)

(2) Safejn jibdel -

(a) dan l-artikolu; jew

(b) l-artikolu 1, is-subartikolu (2) tal-artikolu 2, is-subartikolu (1) tal-artikolu 3, is-subartikolu (1) tal-artikolu 5, l-artikolu 6, l-artikoli minn 32 sa 48 (it-tnejn inklużi), l-artikoli 51, 52, 52A, 56, 57, 60, 61 u 64A, is-subartikolu (3) tal-artikolu 65, is-subartikolu (2) tal-artikolu 75, l-artikolu 76 (barra mis-subartikolu (2) tiegħu), l-artikoli 77 u 78, l-artikolu 80, l-artikolu 91, l-artikoli 95, 96, 96A, 97, 98, 99, 100, 101A, 101B, l-artikoli minn 102 sa 110 (it-tnejn inklużi), l-artikoli 113, 114, 115A, 118, 119 jew 120 ta' din il-Kostituzzjoni; jew

(c) l-artikolu 124 ta' din il-Kostituzzjoni fl-applikazzjoni tiegħu għal xi waħda mid-disposizzjonijiet speċifikati fil-paragrafu (a) jew (b) ta' dan is-subartikolu,

abbozz għal Att tal-Parlament skont dan l-artikolu ma għandux jiġi mgħoddi mill-Kamra tad-Deputati kemm-il darba fil-votazzjoni finali dwaru f'dik il-Kamra ma jkollux favur tiegħu l-voti ta' mhux anqas minn żewġ terzi tal-membri kollha tal-Kamra.

(3) Safejn jibdel -

(a) dan is-subartikolu jew is-subartikolu (4) ta' dan l-artikolu; jew

(b) is-subartikolu (2) tal-artikolu 76 ta' din il-Kostituzzjoni,

abbozz għal Att tal-Parlament skont dan l-artikolu ma għandux jiġi ppreżentat lill-President għall-kunsens tiegħu kemm-il darba mhux inqas minn tliet xhur u mhux iktar minn sitt xhur wara li jkun għadda mill-Kamra hekk kif speċifikat fis-subartikolu (2) ta' dan l-artikolu ma jkunx gie mqiegħed quddiem l-eletturi kwalifikati li jivvotaw għall-elezzjoni tal-membri tal-Kamra tad-Deputati u l-maġġoranza tal-eletturi li jivvotaw ma jkunux approvaw l-abbozz.

(4) Id-disposizzjonijiet tas-subartikolu (10) tal-artikolu 56 ta' din il-Kostituzzjoni għandhom japplikaw għall-votazzjoni fuq abbozz imqiegħed quddiem l-eletturi skont is-subartikolu (3) ta' dan l-artikolu kif japplikaw għall-votazzjoni fl-elezzjoni ta' membri tal-Kamra tad-Deputati, u bla ħsara għal dak li ntqal qabel il-vot fuq dak l-abbozz għandu jittiehed b'dak il-mod kif jippreskrivi l-Parlament.

(5) Safejn jibdel xi waħda mid-disposizzjonijiet ta' din il-Kostituzzjoni barra minn dawk speċifikati fis-subartikoli (2) u (3) ta' dan l-artikolu, abbozz għal Att tal-Parlament skont dan l-artikolu ma għandux jiġi mgħoddi mill-Kamra tad-Deputati kemm-il darba fil-votazzjoni finali dwaru f'dik il-Kamra ma jkollux favur

tiegħu l-voti ta' maġġoranza tal-membri kollha tal-Kamra.

(6) Att tal-Parlament li jibdel in-numru tal-membri tal-Kamra tad-Deputati ma għandux jolqot in-numru tal-membri tal-Kamra qabel ix-xoljiment tal-Parlament li jaħbat wara l-ħruġ tiegħu b'ligi.

(7) F'dan l-artikolu -

- (a) riferenzi għal xi wahda mid-disposizzjonijiet ta' din il-Kostituzzjoni jew tal-Att tal-1964 dwar l-Indipendenza ta' Malta jinkludu riferenzi għal kull ligi li tiġi emendata jew tissostitwixxi dik id-disposizzjoni; u
- (b) riferenzi għat-tibdil ta' xi wahda mid-disposizzjonijiet ta' din il-Kostituzzjoni jew tal-Att tal-1964 dwar l-Indipendenza ta' Malta jinkludu riferenzi għall-emendar, modifika jew ħruġ b'ligi mill-ġdid b'emenda jew modifika jew mingħajrhom, ta' dik id-disposizzjoni, is-sospensjoni jew tħassir ta' dik id-disposizzjoni u l-egħmil ta' disposizzjoni differenti minflok dik id-disposizzjoni.

Regolar tal-proċedura fil-Kamra tad-Deputati.

**67.** (1) Bla ħsara għad-disposizzjonijiet ta' din il-Kostituzzjoni, il-Kamra tad-Deputati tista' tirregola l-proċedura tagħha stess.

(2) Il-Kamra tad-Deputati tista' taġixxi nonostanti xi vakanzi fost il-membri tagħha (magħduda kull vakanza mhux mimlija meta l-Kamra tiltaqa' għall-ewwel darba fil-jew wara l-ġurnata stabbilita jew wara xi xoljiment tal-Parlament) u l-preżenza jew parteċipazzjoni ta' xi persuna mhux intitolata li tkun preżenti jew li tipparteċipa fil-proċeduri tal-Kamra ma tneħħix il-validità ta' dawk il-proċeduri.

(3) Kull disposizzjoni magħmula bis-saħħa tas-subartikolu (1) ta' dan l-artikolu għat-twaqqif ta' Kumitati tal-Kamra biex jinvestigaw hwejjeġ ta' importanza pubblika ġenerali għandha tkun hekk magħmula biex tiżgura illi, safejn ikun jidher Prattikabbli lill-Kamra, kull Kumitat bħal dak ikun hekk magħmul li jkun jirrappreżenta b'mod xieraq lill-Kamra.

Ġurament li għandu jittiehed mill-membri tal-Kamra tad-Deputati.

**68.** Ebda membru tal-Kamra tad-Deputati ma jithalla jieh parti fil-proċeduri tal-Kamra (barra minn proċeduri meħtieġa għall-finijiet ta' dan l-artikolu) sakemm ma jkunx ha u ffirmaw quddiem il-Kamra l-ġurament ta' lealtà:

Izda l-elezzjoni tal-*iSpeaker* u *Deputy Speaker* tista' ssir qabel ma l-membri tal-Kamra jkunu ħadu u ffirmaw dak il-ġurament.

Min jippresjedi fil-Kamra tad-Deputati.

**69.** (1) Għandu jippresjedi f'kull seduta tal-Kamra tad-Deputati -

- (a) l-*iSpeaker*; jew
- (b) fl-assenza tal-*iSpeaker*, id-*Deputy Speaker*; jew
- (c) fl-assenza tal-*iSpeaker* u tad-*Deputy Speaker*, dak il-membru tal-Kamra (li ma jkunx Ministru jew Segretarju Parlamentari) li l-Kamra tista' teleġġi għal

dak l-iskop.

(2) Riferenzi f'dan l-artikolu għal ċirkostanzi li fihom l-*Speaker* jew id-*Deputy Speaker* ikun assenti jinkludu referenzi għal ċirkostanzi li fihom il-kariga ta' *Speaker* jew *Deputy Speaker* tkun vakanti.

**70.** (1) Jekk f'xi seduta tal-Kamra tad-Deputati xi membru li jkun preżenti jiġbed l-attenzjoni tal-persuna li tkun qed tippresjedi fis-seduta għall-assenza ta' *quorum* u, wara dak l-intervall li jista' jkun preskritt fl-Ordinijiet Permanenti tal-Kamra, il-persuna li tkun qed tippresjedi f'dik is-seduta tiżgura li *quorum* tal-Kamra jkun għadu mhux preżenti, il-Kamra għandha tiġi aġġornata.

*Quorum* fil-Kamra tad-Deputati.

(2) Għall-finijiet ta' dan l-artikolu -

- (a) *quorum* tal-Kamra tad-Deputati jkun magħmul minn hmistax-il membru; u
- (b) il-persuna li tkun tippresjedi fis-seduta tal-Kamra ma tkunx magħduda fil-kalkolu jekk hemmx *quorum* preżenti.

**71.** (1) Hlief safejn ikun provdut xort'ohra f'din il-Kostituzzjoni, kull kwistjoni proposta għal deċiżjoni fil-Kamra tad-Deputati għandha tiġi deċiża b'maġġoranza tal-voti tal-membri tagħha preżenti u li jivvotaw.

Votazzjoni.

(2) L-*Speaker* ma għandux jivvota dwar xi kwistjoni jekk mhux meta l-voti jkunu ndaqs, f'liema każ huwa jkollu u jeżerċita vot deċiżiv.

(3) Kull persuna ohra għandha, meta tippresjedi fil-Kamra tad-Deputati, iżżomm il-vot tagħha oriġinali bħala membru u, jekk dwar xi kwistjoni, il-voti jkunu ndaqs, ikollha wkoll u teżerċita vot deċiżiv.

**72.** (1) Is-setgħa tal-Parlament li jagħmel liġijiet għandha tiġi eżerċitata b'abbozzi mgħoddija mill-Kamra tad-Deputati, u bil-kunsens mogħti għalihom mill-President.

Mod ta' eżerċizzju tas-setgħat leġislativi.  
*Emendat:*  
[LVIII.1974.27.](#)

(2) Meta abbozz jiġi preżentat lill-President għall-kunsens, huwa għandu minghajr dewmien juri li jagħti l-kunsens.

(3) Abbozz ma għandux isir liġi kemm-il darba ma jkunx ġie mgħoddi kif imiss u ma jkunx ġie mogħti l-kunsens għalih skont din il-Kostituzzjoni.

(4) Meta liġi jkun ġie mogħti l-kunsens għaliha mill-President din għandha bla dewmien tiġi pubblikata fil-Gazzetta u ma għandhiex tibda ssehh sakemm ma tkunx hekk pubblikata, iżda l-Parlament jista' jipposponi l-bidu fis-sehh ta' xi liġi bħal dik u jista' jagħmel liġijiet b'effett retroattiv.

**73.** Hlief wara rakkomandazzjoni tal-President murija minn Ministru, il-Kamra tad-Deputati ma għandhiex -

Restrizzjoni dwar ċerti miżuri finanzjarji.  
*Emendat:*  
[LVIII.1974.28.](#)

- (a) tippresjedi dwar xi abbozz (magħduda kull emenda għal abbozz) li, fil-fehma tal-persuna li tkun tippresjedi, jipprovdi għal xi wiehed mill-iskopijiet li

gejjin, jiġifieri, biex jimponi jew iżid xi taxxa, biex jimponi jew iżid xi piż fuq id-dhul jew fondi oħra ta' Malta jew biex jibdel xi piż bħal dak xort'oħra milli billi jnaqqsu, jew biex isir ftehim jew mahfra dwar xi dejn dovut lil Malta;

- (b) tipproċedi dwar xi mozzjoni (maghduda kull emenda għal mozzjoni) li l-effett tagħha, fil-fehma tal-persuna li tkun tippresjedi, ikun li tipprovdi għal xi wiehed mill-iskopijiet imsemmija qabel; jew
- (c) tirċievi xi petizzjoni li, fil-fehma tal-persuna li tkun tippresjedi, teħtieġ li jsir provvedimento għal xi wiehed mill-iskopijiet imsemmija qabel.

Ilsien tal-Liġijiet.

**74.** Hlief kif provdut xort'oħra mill-Parlament, kull liġi għandha ssir kemm bl-ilsien Malti kif ukoll bl-ilsien Ingliż u, jekk ikun hemm xi konflitt bejn it-test Malti u t-test Ingliż ta' xi liġi, it-test Malti għandu jipprevali.

### TAQSIMA 3

#### *Sejha, Proroga u Xoljiment*

Sessjonijiet tal-Parlament.

*Emendat:*  
[LVIII.1974.29.](#)

**75.** (1) Kull sessjoni tal-Parlament għandha tibda f'dak iż-żmien li l-President jista' bi proklama jistabbilixxi u għandha tinżamm f'dak il-post jew f'dawk il-postijiet li l-President bi proklama, jew li l-Kamra tad-Deputati b'kull mod li jidhrilha xieraq, jistgħu minn żmien għal żmien jistabbilixxu.

(2) Għandu jkun hemm sessjoni tal-Parlament għall-inqas darba kull sena, hekk illi perijodu ta' tnax-il xahar ma jgħaddix bejn l-aħħar seduta tal-Parlament f'sessjoni waħda u l-ewwel seduta tiegħu fis-sessjoni sussegwenti.

(3) Il-Kamra tad-Deputati għandha tiltaqa' mhux aktar tard minn xahrejn wara l-pubblikazzjoni tar-riżultat uffċjali ta' xi elezzjoni ġenerali mill-Kummissjoni Elettorali f'gurnata stabbilita mill-President.

Proroga u xoljiment tal-Parlament.

*Emendat:*  
[LVIII.1974.30.](#)

**76.** (1) Il-President jista' f'kull żmien bi proklama jipproroga jew ixolji l-Parlament.

(2) Bla ħsara għad-disposizzjonijiet tas-subartikolu (3) ta' dan l-artikolu, il-Parlament, jekk ma jkunx xolt aktar kmieni, għandu jkompli għal hames snin mid-data tal-ewwel seduta tiegħu wara xi xoljiment u għandu wara dan ixolji.

(3) F'kull żmien meta Malta tkun fi gwerri, il-Parlament jista' minn żmien għal żmien jestendi l-perijodu ta' hames snin speċifikat fis-subartikolu (2) ta' dan l-artikolu għal mhux iżjed minn tnax-il xahar kull darba:

Iżda l-ħajja tal-Parlament ma għandhiex tiġi estiża skont dan is-subartikolu għal aktar minn hames snin.

(4) Jekk bejn xoljiment tal-Parlament u l-elezzjoni ġenerali sussegwenti ta' membri tal-Kamra tad-Deputati tinholq

emergenza ta' dik ix-xorta li, fil-fehma tal-Prim Ministru jkun jehtieg li jerga' jissejjah il-Parlament, il-President jista' bi proklama jsejjah il-Parlament li jkun gie xolt biex jiltaqa', u dak il-Parlament għandu wara dan jitqies (hlief għall-fini tal-artikolu 77 u, dwar l-elezzjoni ġenerali sussegwenti, l-artikoli 61(3) u 66(6) ta' din il-Kostituzzjoni) li ma jkunx gie xolt iżda għandu jitqies (hlief kif inghad qabel) li jiġi xolt fid-data li fiha l-votazzjoni tkun konkluzi fl-elezzjoni ġenerali sussegwenti.

(5) Fl-eżerċizzju tas-setgħat tiegħu skont dan l-artikolu l-President għandu jaġixxi skont il-parir tal-Prim Ministru:

Izda -

- (a) jekk il-Kamra tad-Deputati tgħaddi riżoluzzjoni, li jkollha voti favur tagħha ta' maġġoranza tal-membri kollha tagħha, li ma għandhiex fiduċja fil-Gvern, u l-Prim Ministru fi żmien tliet ijiem la ma jirriżenja mill-kariga tiegħu u l-anqas jaġti parir għal xoljiment, il-President jista' jxolji l-Parlament;
- (b) jekk il-kariga ta' Prim Ministru tkun vakanti u l-President iqis li x'aktarx ma jkunx jista' fi żmien raġonevoli jahtar għal dik il-kariga persuna li jista' jkollha l-appoġġ ta' maġġoranza tal-membri tal-Kamra tad-Deputati, il-President jista' jxolji l-Parlament; u
- (c) jekk il-Prim Ministru jirrakkomanda xoljiment u l-President iqis li l-Gvern ta' Malta jista' jtkompla mingħajr xoljiment u illi xoljiment ma jkunx fl-interess ta' Malta, il-President jista' jirrifjuta li jxolji l-Parlament.

77. Elezzjoni ġenerali tal-membri tal-Kamra tad-Deputati għandha tinżamm f'dak iż-żmien għeluq tliet xhur wara kull xoljiment tal-Parlament kif il-President, li jaġixxi skont il-parir tal-Prim Ministru, għandu jistabbilixxi bi proklama.

Elezzjonijiet  
ġenerali.  
Emendat:  
[LVIII.1974.31.](#)

## KAPITOLU VII

### L-Esekuttiv

78. (1) L-awtorità esekuttiva ta' Malta hija fil-President.
- (2) L-awtorità esekuttiva ta' Malta għandha tiġi eżerċitata mill-President, jew direttament jew permezz ta' uffiċjali subordinati għalih, skont id-disposizzjonijiet ta' din il-Kostituzzjoni.
- (3) Ebda haġa f'dan l-artikolu ma timpedixxi lill-Parlament milli jikkonferixxi funzjonijiet fuq il-President jew fuq persuni jew awtoritajiet li ma jkunux il-President.

Awtorità esekuttiva  
ta' Malta.  
Sostitwit:  
[LVIII.1974.32.](#)  
Emendat:  
[XLIV.2020.3.](#)

79. (1) Għandu jkun hemm Kabinett għal Malta li jkun magħmul mill-Prim Ministru u dak in-numru ta' Ministri oħra li jistgħu jiġu mahtura skont l-artikolu 80 ta' din il-Kostituzzjoni.

Il-Kabinett.

(2) Il-Kabinett ikollu d-direzzjoni ġenerali u l-kontroll tal-Gvern ta' Malta u jkun responsabbli kollettivament dwar hekk lejn il-Parlament.

Hatra ta' Ministri.  
Emendat:  
[LVIII.1974.33.](#)

**80.** Kull meta jkun hemm lok għall-hatra ta' Prim Ministru, il-President għandu jahtar bħala Prim Ministru l-membru tal-Kamra tad-Deputati li, fil-ġudizzju tiegħu, ikun l-aħjar li jkun jista' jgawdi l-appoġġ tal-maġġoranza tal-membri tal-Kamra u għandu, waqt li jaġixxi skont il-parir tal-Prim Ministru, jahtar lill-Ministri l-oħra minn fost il-membri tal-Kamra tad-Deputati:

Iżda jekk ikun hemm lok għall-egħmil ta' hatra għall-kariga ta' Prim Ministru jew xi Ministru iehor waqt li l-Parlament ikun xolt, persuna li kienet membru tal-Kamra tad-Deputati minnufih qabel ix-xoljiment tista' tiġi mahtura bħala Prim Ministru jew xi Ministru iehor bhallikieku, f'kull każ, dik il-persuna kienet għadha membru tal-Kamra tad-Deputati, iżda kull persuna hekk mahtura għandha tivvaka l-kariga fil-bidu tas-sessjoni sussegwenti tal-Parlament jekk ma tkunx f'dak iż-żmien membru tagħha.

Tiżmim ta' kariga ta' Ministri.  
Emendat:  
[LVIII.1974.34.](#)

**81.** (1) Jekk il-Kamra tad-Deputati tghaddi riżoluzzjoni, li jkollha favur tagħha l-voti ta' maġġoranza tal-membri kollha tagħha, li ma jkollhiex fiduċja fil-Gvern, il-President jista' jneħhi l-Prim Ministru mill-kariga:

Iżda l-President ma għandux jagħmel hekk jekk ma jkunux għaddew tliet ijiem u jkun iddeċida li ma jxoljix il-Parlament skont l-artikolu 76 ta' din il-Kostituzzjoni.

(2) Il-kariga ta' Prim Ministru ssir ukoll vakanti -

- (a) meta, wara xi xoljiment tal-Parlament, il-Prim Ministru jkun informat mill-President li l-President ikun sejjer jahtu mill-ġdid bħala Prim Ministru jew sejjer jahtar persuna oħra bħala Prim Ministru;
- (b) jekk itemm milli jkun membru tal-Kamra tad-Deputati xort'oħra milli b'xoljiment tal-Parlament; jew
- (c) jekk, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa jkun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati.

(3) Il-kariga ta' Ministru, minbarra dik ta' Prim Ministru, għandha ssir vakanti-

- (a) mal-hatra jew hatra mill-ġdid ta' xi persuna għall-kariga ta' Prim Ministru;
- (b) jekk il-hatra tiegħu għall-kariga tiegħu tiġi mħassra mill-President, li jaġixxi skont il-parir tal-Prim Ministru;
- (c) jekk itemm milli jkun membru tal-Kamra tad-Deputati xort'oħra milli b'xoljiment tal-Parlament; jew
- (d) jekk, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa jkun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati.

**82.** (1) Bla hsara għad-disposizzjonijiet ta' din il-Kostituzzjoni, il-President, li jaġixxi skont il-parir tal-Prim Ministru, jista', b'direttivi bil-miktub, jassenja lill-Prim Ministru jew kull Ministru ieħor responsabbiltà ta' kull xogħol tal-Gvern ta' Malta magħduda l-amministrazzjoni ta' xi dipartiment tal-gvern.

Assenjazzjoni ta' portafolji lill-Ministri.  
Emendat:  
[LVIII.1974.35.](#)

(2) Ebda haġa f'dan l-artikolu ma tagħti setgħa lill-President li jagħti lil xi Ministru awtorità biex jeżerċità xi setgħa jew jaqdi xi dmir li hija mogħtija jew huwa impost minn din il-Kostituzzjoni jew xi liġi oħra fuq xi persuna jew awtorità li ma tkunx dak il-Ministru.

**83.** (1) Kull meta l-Prim Ministru jkun assenti minn Malta jew bil-vaganzi, jew ma jkunx jista' minhabba mard jaqdi l-funzjonijiet tal-kariga tiegħu, il-President jista' jawtorizza xi membru ieħor tal-Kabinett biex jaqdi dawk il-funzjonijiet (li ma jkunux dawk il-funzjonijiet mogħtija b'dan l-artikolu) u dak il-membri jkun jista' jaqdi dawk il-funzjonijiet sakemm l-awtorità tiegħu tiġi revokata mill-President.

Agent Prim Ministru.  
Sostitwit:  
[LVIII.1974.36.](#)

(2) Is-setgħat tal-President skont dan l-artikolu għandhom jiġu eżerċitati minnu skont il-parir tal-Prim Ministru:

Iżda jekk il-President iqis li ma jkunx prattikabbli li jikseb il-parir tal-Prim Ministru minhabba l-assenza jew mard tiegħu huwa jkun jista' jeżerċità dawk is-setgħat mingħajr dak il-parir.

**84.** (1) Kull meta Ministru li ma jkunx il-Prim Ministru ma jkunx jista', minhabba mard jew assenza tiegħu minn Malta, jaqdi l-funzjonijiet tal-kariga tiegħu, il-President jkun jista' jahtar membru ieħor tal-Kamra tad-Deputati biex ikun Ministru temporanju:

Ministri temporanji.  
Emendat:  
[LVIII.1974.37.](#)

Iżda jekk ikun hemm lok għall-egħmil ta' haġra waqt li l-Parlament ikun xolt, persuna li, minnufih qabel ix-xoljiment, kienet membru tal-Kamra tad-Deputati tista' tiġi mahtura bħala Ministru temporanju bħallikieku kienet għadha membru ta' dik il-Kamra, iżda kull persuna hekk mahtura għandha tivvaka l-kariga fil-bidu tas-sessjoni sussegwenti tal-Parlament jekk ma tkunx f'dak iż-żmien membru tagħha.

(2) Bla hsara għad-disposizzjonijiet tal-artikolu 81 ta' din il-Kostituzzjoni, Ministru temporanju għandu jżomm il-kariga sakemm jiġi notifikat mill-President li l-Ministru, li minhabba l-inkapaċità tiegħu li jaqdi l-funzjonijiet tal-kariga tiegħu huwa ġie mahtur, reġa' sar kapaċi li jaqdi l-funzjonijiet tiegħu jew sakemm dak il-Ministru jivvaka l-kariga tiegħu.

(3) Is-setgħat tal-President skont dan l-artikolu għandhom jiġu eżerċitati minnu skont il-parir tal-Prim Ministru.

**85.** (1) Fl-eżerċizzju tal-funzjonijiet tiegħu l-President għandu jaġixxi skont il-parir tal-Kabinett jew ta' Ministru li jaġixxi skont l-awtorità generali tal-Kabinett hlief fil-każijiet meta huwa meħtieġ b'din il-Kostituzzjoni jew b'xi liġi oħra li jaġixxi skont il-parir ta' xi persuna jew awtorità li ma tkunx il-Kabinett:

Eżerċizzju tal-funzjonijiet tal-President.  
Emendat:  
[LVIII.1974.38;](#)  
[XLIV.2020.4.](#)

Iżda l-President għandu jaġixxi skont il-gudizzju deliberat

tiegħu stess fl-esekuzzjoni tal-funzjonijiet li ġejjin -

- (a) fl-eżerċizzju tas-setgħat dwar ix-xoljiment tal-Parlament mogħtija lilu skont il-proviso li hemm mas-subartikolu (5) tal-artikolu 76 ta' din il-Kostituzzjoni;
- (b) fl-eżerċizzju tas-setgħa li jahtar il-Prim Ministru jew inehħi l-Prim Ministru mill-kariga mogħtija lilu bl-artikolu 80 u bis-subartikolu (1) tal-artikolu 81 ta' din il-Kostituzzjoni;
- (c) fl-eżerċizzju tas-setgħat mogħtija lilu bl-artikolu 83 ta' din il-Kostituzzjoni (li jirriferixxi għall-qadi tal-funzjonijiet tal-Prim Ministru matul assenza, vaganzi jew mard) fiċ-ċirkostanzi msemija fil-proviso li hemm mas-subartikolu (2) ta' dak l-artikolu;
- (d) fl-eżerċizzju tas-setgħa li jahtar il-Kap tal-Oppożizzjoni u li jhassar kull hatra bħal dik mogħtija lilu bl-artikolu 90 ta' din il-Kostituzzjoni; u
- (e) meta juri l-approvazzjoni tiegħu għall-finijiet tas-subartikolu (4) tal-artikolu 110 ta' din il-Kostituzzjoni dwar hatra għal kariga fil-persunal tiegħu;
- (f) fl-eżerċizzju tas-setgħat konferiti minn din il-Kostituzzjoni li jagħmel hatriet għal xi kariga skont il-Kostituzzjoni.

(2) Meta skont din il-Kostituzzjoni l-President huwa meħtieġ li jaġixxi skont il-parir ta' xi persuna jew awtorità, il-kwistjoni jekk ikunx f'xi każ irċieva, jew ikunx aġixxa skont, dak il-parir ma għandhiex tiġi eżaminata minn ebda qorti.

(3) Ir-riferenza fis-subartikolu (1) ta' dan l-artikolu għall-funzjonijiet tal-President għandha tinftiehem bħala riferenza għas-setgħat u dmirijiet tiegħu fl-eżerċizzju tal-awtorità esekuttiva ta' Malta u għal kull setgħat u dmirijiet oħra mogħtija lilu jew imposti fuqu bħala President bi jew skont din il-Kostituzzjoni jew xi liġi oħra.

Eżerċizzju tal-funzjonijiet tal-Prim Ministru.  
Emendat:  
[XII.2021.3.](#)

**86.** (1) Meta skont din il-Kostituzzjoni l-Prim Ministru huwa meħtieġ li jeżerċita xi funzjoni skont ir-rakkomandazzjoni ta' xi persuna jew awtorità huwa għandu jeżerċita dik il-funzjoni skont dik ir-rakkomandazzjoni:

Iżda -

- (a) qabel ma jaġixxi skont hekk huwa jista' jirriferixxi lura għal darba wahda dik ir-rakkomandazzjoni għal konsiderazzjoni mill-ġdid minn dik il-persuna jew awtorità; u
- (b) jekk dik il-persuna jew awtorità, wara li tkun ikkunsidrat mill-ġdid ir-rakkomandazzjoni oriġinali skont il-paragrafu ta' qabel dan, tissostitwixxi rakkomandazzjoni differenti, id-disposizzjonijiet ta' dan is-subartikolu għandhom jgħoddu għal dik ir-rakkomandazzjoni differenti bħalma jgħoddu għar-rakkomandazzjoni oriġinali.

(2) Meta skont din il-Kostituzzjoni l-Prim Ministru huwa mehtieg li jaqdi xi funzjoni wara konsultazzjoni ma' xi persuna jew awtorità, huwa ma jkunx obbligat li jaqdi dik il-funzjoni skont il-parir ta' dik il-persuna jew awtorità.

(3) Meta skont din il-Kostituzzjoni l-Prim Ministru huwa mehtieg li jaqdi xi funzjoni skont ir-rakkomandazzjoni ta', jew wara konsultazzjoni ma', xi persuna jew awtorità, il-kwistjoni jekk huwa jkunx f'xi każ irċieva, jew ikunx aġixxa skont dik ir-rakkomandazzjoni jew jekk ikunx ikkonsulta ma' dik il-persuna jew awtorità ma għandhiex tiġi eżaminata minn ebda qorti.

(4) Fejn b'din il-Kostituzzjoni l-Prim Ministru huwa mehtieg li jwettaq il-funzjonijiet elenkati fl-artikoli 120(2), (6) u (7), huwa għandu jagħmel dan wara li jkun aġixxa fuq dak il-parir li jista' jkun ingħata f'dak ir-rigward mill-Kabinett tal-Ministri.

**87.** Il-Prim Ministru għandu jżomm lill-President informat għal kollox dwar it-tmexxija ġenerali tal-Gvern ta' Malta u għandu jagħti lill-President dak it-tagħrif li huwa jista' jitlob dwar xi haġa partikolari li għandha x'taqsam mal-Gvern ta' Malta.

Il-President għandu jkun informat dwar hwejjeġ ta' gvern.  
*Sostitwit:*  
[LVIII.1974.39.](#)

**88.** (1) Il-President, li għandu jaġixxi skont il-parir tal-Prim Ministru, jista' jahtar Segretarji Parlamentari minn fost il-membri tal-Kamra tad-Deputati biex jgħinu lill-Ministri fil-qadi tad-dmirijiet tagħhom:

Segretarji Parlamentari.  
*Emendat:*  
[LVIII.1974.40.](#)

Iżda jekk jinqala' lok għall-egħmil ta' hatra waqt li l-Parlament ikun xolt, persuna li minnufih qabel ix-xoljiment kienet membru tal-Kamra tad-Deputati tista' tiġi maħtura bħala Segretarju Parlamentari bħallikieku kienet għadha membru ta' dik il-Kamra, imma kull persuna hekk maħtura għandha tivvaka l-kariga fil-bidu tas-sessjoni sussegwenti tal-Parlament jekk ma tkunx dak iż-żmien membru tagħha.

(2) Id-disposizzjonijiet tas-subartikolu (3) tal-artikolu 81 ta' din il-Kostituzzjoni għandhom jgħoddu għas-Segretarji Parlamentari bħalma jgħoddu għall-Ministri.

**89.** Ministru jew Segretarju Parlamentari ma għandux jidhol għad-dmirijiet tal-kariga tiegħu jekk ma jkunx ha u ffirma l-ġurament ta' lealtà u l-ġurament għall-qadi xieraq tal-kariga tiegħu murija fit-Tielet u fit-Tieni Skeda li jinsabu ma' din il-Kostituzzjoni.

Ġurament li għandu jittiehed mill-Ministri.  
*Sostitwit:*  
[LVIII.1974.41.](#)

**90.** (1) Għandu jkun hemm Kap tal-Oppożizzjoni li jkun maħtur mill-President.

Kap tal-Oppożizzjoni.  
*Emendat:*  
[LVIII.1974.42.](#)

(2) Kull meta jkun hemm lok għall-hatra ta' Kap tal-Oppożizzjoni, il-President għandu jahtar -

(a) jekk ikun hemm partit ta' oppożizzjoni wiehed li l-forza numerika tiegħu fil-Kamra tad-Deputati tkun akbar mill-forza ta' kull partit ieħor ta' oppożizzjoni, il-membri tal-Kamra tad-Deputati li jkun il-Kap ta' dak il-partit; jew

(b) jekk, minhabba egwaljanza fil-forza numerika tal-

partiti ta' oppożizzjoni fil-Kamra jew minhabba li ma jkunx hemm partit ta' oppożizzjoni, ebda persuna ma tkun kwalifikata għall-hatra skont il-paragrafu (a) ta' dan is-subartikolu, il-membri tal-Kamra li, fil-ġudizzju tal-President, ikollu l-appoġġ tal-akbar grupp singlu ta' membri tal-Kamra f'oppożizzjoni għall-Gvern li jkunu lesti biex jappoġġaw kap wiehed.

- (3) Il-kariga ta' Kap tal-Oppożizzjoni għandha ssir vakanti -
  - (a) jekk wara xi xoljiment tal-Parlament, huwa jiġi nformat mill-President illi l-President ikun sejjer jahtar persuna oħra bħala Kap tal-Oppożizzjoni;
  - (b) jekk itemm milli jkun membru tal-Kamra tad-Deputati xort'oħra milli b'xoljiment tal-Parlament;
  - (c) jekk, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa jkun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati; jew
  - (d) jekk il-hatra tiegħu tiġi mħassra skont id-disposizzjonijiet tas-subartikolu (4) ta' dan l-artikolu.
- (4) Jekk, fil-ġudizzju tal-President, membru tal-Kamra tad-Deputati li ma jkunx il-Kap tal-Oppożizzjoni, ikun sar il-Kap fil-Kamra tal-partit fl-oppożizzjoni li jkollu l-akbar forza numerika fil-Kamra jew, skont il-każ, il-Kap tal-Oppożizzjoni jkun temm milli jkollu l-appoġġ tal-akbar grupp singlu ta' membri f'oppożizzjoni għall-Gvern, il-President għandu jhassar il-hatra tal-Kap tal-Oppożizzjoni.
- (5) Is-subartikolu (4) ta' dan l-artikolu ma jkollux seħħ waqt li l-Parlament ikun xolt.

Avukat Ġenerali.  
 Emendat:  
[LVIII.1974.43](#);  
[XLIV.2007.4](#);  
[XLI.2020.3](#);  
[XLI.2020.3](#).

**91.** (1) Għandu jkun hemm Avukat Ġenerali li l-kariga tiegħu tkun kariga pubblika u li jkun mahtur mill-President li għandu jaġixxi skont il-parir tal-Prim Ministru.

(2) Hadd ma jkun kwalifikat li jkollu l-kariga ta' Avukat Ġenerali jekk ma jkunx kwalifikat għal hatra bħala mħallef tal-Qrati Superjuri.

(3) Fl-eżerċizzju tas-setgħat tiegħu biex jistitwixxi, jaġmel u jwaqqaf proċeduri kriminali u ta' kull setgħat oħra mogħtija lillu b'xi liġi f'termini li jawtorizzawh li jeżerċita dik is-setgħa fil-ġudizzju individwali tiegħu l-Avukat Ġenerali għandu jkollu indipendenza kostituzzjonali u ma jkunx soġġett għad-direzzjoni jew kontroll ta' ebda persuna jew awtorità oħra hlief sa fejn xi liġi tista' ttipprovdi:

- (a) għall-istħarriġ ġudizzjarju ta' deċiżjoni li ma ssirx prosekuzzjoni jew ta' deċiżjoni oħra meħuda mill-Avukat Ġenerali, fuq il-bażi ta' illegalità jew irragjonevolezza; jew
- (b) għall-eżami fil-mertu minn qorti fuq il-bażi ta' kriterji stabbiliti b'liġi ta' deċiżjoni tal-Avukat Ġenerali li

prosekuzzjoni għandha ssir f'qorti superjuri ta' guriżdizzjoni kriminali fejn il-piena li tkun tapplika tkun oghla minn dik li kienet tkun tapplika għall-istess reat kieku l-proċess kellu jsir quddiem qorti inferjuri ta' guriżdizzjoni kriminali.

(4) Bla ħsara għad-disposizzjonijiet tas-subartikolu (5) ta' dan l-artikolu, l-Avukat Ġenerali għandu jivvaka l-kariga tiegħu meta jagħlaq l-età ta' hamsa u sittin sena.

(5) L-Avukat Ġenerali ma għandux jitneħħa mill-kariga tiegħu hlief mill-President wara indirizz mill-Kamra li jkollu favur tiegħu l-vot ta' mhux inqas minn żewġ terzi tal-membri kollha tagħha u li jitleb għal dik it-tneħħija minhabba inkapaċità ippruvata li jaqdi l-funzjonijiet tal-kariga tiegħu (kemm jekk għal mard korporali jew mentali jew għal xi raġuni oħra) jew imġiba ħażina ppruvata.

(6) Il-Parlament jista' b'liġi jirregola l-proċedura għal preżentata ta' indirizz u għall-investigazzjoni u prova dwar l-inkapaċità jew imġiba ħażina skont id-dispożizzjonijiet tal-aħħar subartikolu qabel dan.

**91A.** (1) Għandu jkun hemm Avukat tal-Istat li l-kariga tiegħu tkun kariga pubblika u li jkun mahtur mill-President li għandu jaġixxi skont il-parir tal-Prim Ministru.

Avukat tal-Istat.  
Miżjud:  
[XXV/2019.10.](#)  
Emendat:  
[XLV/2020.4.](#)

(2) Hadd ma jkun kwalifikat li jkollu l-kariga ta' Avukat tal-Istat jekk ma jkunx kwalifikat għal ħatra bħala imħallef tal-Qrati Superjuri.

(3) L-Avukat tal-Istat għandu jkun il-konsulent tal-Gvern fi kwistjonijiet ta' liġi u opinjoni legali. Huwa għandu jaġixxi fl-interess pubbliku u għandu jissalvagwardja l-legalità tal-azzjoni tal-Istat. L-Avukat tal-Istat għandu jwettaq ukoll dawk id-dmirijiet u funzjonijiet oħra li jistgħu jingħatawlu minn din il-Kostituzzjoni jew minn xi liġi. Fl-eżerċizzju tal-funzjonijiet tiegħu, l-Avukat tal-Istat għandu jaġixxi fil-gudizzju individwali tiegħu u ma għandux ikun suġġett għad-direzzjoni jew għall-kontroll ta' ebda persuna jew awtorità oħra.

(4) Bla ħsara għad-dispożizzjonijiet tas-subartikolu (5), l-Avukat tal-Istat għandu jivvaka l-kariga tiegħu meta jagħlaq l-età ta' hamsa u sittin (65) sena.

(5) L-Avukat tal-Istat ma għandux jitneħħa mill-kariga tiegħu hlief mill-President wara indirizz mill-Kamra li jkollu favur tiegħu l-vot ta' mhux inqas minn żewġ terzi tal-membri kollha tagħha u li jitleb għal dik it-tneħħija minhabba inkapaċità ippruvata li jaqdi l-funzjonijiet tal-kariga tiegħu (kemm jekk għal mard korporali jew mentali jew għal xi raġuni oħra) jew imġiba ħażina ppruvata.

(6) Il-Parlament jista' b'liġi jirregola l-proċedura għal preżentata ta' indirizz u għall-investigazzjoni u prova dwar l-inkapaċità jew imġiba ħażina skont id-dispożizzjonijiet tal-aħħar subartikolu qabel dan.

Segretarji  
Permanenti u  
kapijiet ta'  
dipartimenti tal-  
gvern.

Emendat:  
[LVIII.1974.44;](#)  
[III.2019.40;](#)  
[XIX.2020.3;](#)  
[XXVI.2021.2.](#)

**92.** (1) Meta lil xi Ministru tkun giet moghtija r-responsabbiltà għal xi dipartiment tal-gvern, huwa għandu jeżerċita direzzjoni ġenerali u kontroll fuq dak id-dipartiment; u, bla ħsara għal dik id-direzzjoni u kontroll, id-dipartiment jista' jkun taħt is-sorveljanza ta' Segretarju Permanenti:

Iżda żewġ dipartimenti tal-gvern jew iżjed jistgħu jitqegħdu taħt is-sorveljanza ta' Segretarju Permanenti wiehed.

(2) Il-Prim Ministru jkun responsabbli għall-assennjazzjoni ta' dipartimenti tal-gvern lil Segretarji Permanenti.

(3) Is-setgħa ta' ħatra ta' uffiċjali pubbliċi biex iżommu jew jaġixxu fil-kariga ta' Segretarju Permanenti u ta' tneħħija mill-kariga ta' persuni li jkunu jzommu jew ikunu qegħdin jaġixxu f'dik il-kariga tkun fil-President ta' Malta li jaġixxi fuq il-parir tal-Kummissjoni dwar is-Servizz Pubbliku:

Iżda l-Kummissjoni tas-Servizz Pubbliku għandha tagħti l-parir tagħha lill-President wara li tkun irċeviet u evalwat ir-rakkommandazzjoni moghtija mis-Segretarju Permanenti Ewlieni.

(4) Il-kapijiet ta' dipartimenti tal-gvern li ma jkunux daww li l-mod ta' ħatra tagħhom huwa speċifikatament provdut f'din il-Kostituzzjoni għandhom ikunu mahtura minn fost l-uffiċjali pubbliċi anzjani mill-Prim Ministru wara konsultazzjoni mal-Kummissjoni dwar is-Servizz Pubbliku:

Iżda li, minkejja d-dispożizzjonijiet ta' dan is-subartikolu l-ħatra ta' Kummissarju tal-Pulizija għandha ssir mill-Prim Ministru wara konsultazzjoni mal-Kummissjoni dwar is-Servizz Pubbliku kif ikun provdut fl-[Att dwar il-Pulizija](#).

Kap. 164.

(5) Is-Segretarju Permanenti Ewlieni għandu jinħatar bl-istess mod kif jinħatar Segretarju Permanenti minn fost persuni li jkollhom il-kwalifiki biex jiġu hekk mahtura skont id-dispożizzjonijiet tas-subartikoli (1), (2) u (3):

Iżda s-setgħa li taħtar is-Segretarju Permanenti Ewlieni għandha tkun vestita fil-President li jaġixxi skont il-parir tal-Kabinett tal-Ministri u wara li jikkonsultaw l-Kummissjoni tas-Servizz Pubbliku:

Iżda wkoll l-funzjonijiet tas-Segretarju Permanenti Ewlieni flimkien ma' kull haġa oħra aċċillari jew inċidentali jew li titqies meħtieġa jew spjeganti għat-tweqqif tal-funzjonijiet tas-Segretarju Permanenti Ewlieni għandhom jiġu stabbiliti permezz ta' Att tal-Parlament.

Prerogattiva ta'  
maħfra.  
Emendat:  
[LVIII.1974.45.](#)

**93.** (1) Il-President ikollu s-setgħa li -

- (a) jagħti lil xi persuna li jkollha x'taqsam fi jew tkun giet misjuba ħatja ta' xi reat maħfra, sew hielsa jew suġġetta għal kondizzjonijiet skont il-liġi;
- (b) jagħti lil xi persuna sospensjoni, sew indefinita jew għal perijodu speċifikat, dwar l-esekuzzjoni ta' xi kundanna moghtija lil dik il-persuna għal xi reat;

- (c) jissostitwixxi forma ta' piena anqas harxa minflok xi piena imposta fuq xi persuna għal xi reat; jew
  - (d) jahfer fl-intier tagħha jew f'parti minnha kull kundanna mogħtija lil xi persuna għal reat jew għal xi penali jew konfiska li xort'ohra tkun dovuta lill-Istat minhabba f'xi reat.
- (2) (a) Meta xi persuna tkun għet kundannata għal mewt minn xi qorti f'Malta, il-President għandu jara li rapport bil-miktub tal-każ mill-imħallef għudikant, jew, fil-każ ta' qorti marzjali mill-persuna li tkun ippresjediet, u dak it-tagħrif l-iehor miksub mill-inkartament tal-każ jew minn band'ohra kif il-President jista' jeħtieġ, jiġi mibgħut lill-Ministru responsabbli għall-gustizzja.
- (b) L-imsemmi Ministru għandu jibgħat dak ir-rapport miktub u tagħrif (jekk ikun hemm) lill-Kabinett, u l-Kabinett għandu jagħti parir lill-President jekk għandux jagħti lill-ħati mahfra jew sospensjoni fl-eżerċizzju tas-setgħat mogħtija lilu b'dan l-artikolu.

**94.** (1) Is-Segretarju Permanenti Ewlieni jkun l-iktar uffiċjal pubbliku anzjan u għandu jagħixxi bħala Segretarju għall-Kabinett:

Segretarju tal-Kabinett.  
Sostitwit:  
[III.2019.41.](#)

Izda l-Prim Ministru jista' jahtar persuna differenti biex taġixxi bħala Segretarju għall-Kabinett, u f'dan il-każ is-Segretarju għall-Kabinett għandu jinħatar bl-istess mod bħal Segretarju Permanenti minn fost persuni li jkollhom il-kwalifiki biex jiġu hekk mahtura skont id-dispożizzjonijiet tal-artikolu 92.

(2) Is-Segretarju għall-Kabinett ikun responsabbli, skont dawk l-istruzzjonijiet li jistgħu jiġu mogħtija lilu mill-Prim Ministru, biex jipprepara x-xogħol għal, u biex iżomm il-minuti ta', il-laqgħat tal-Kabinett u biex iwassal id-deċiżjonijiet tal-Kabinett lill-persuna jew awtorità xierqa, u jkollu dawk il-funzjonijiet l-ohra li l-Prim Ministru jista' minn żmien għal żmien jordna.

## KAPITOLU VIII

### Il-Ġudizzjarju

**95.** (1) Għandu jkun hemm f'Malta u għal Malta dawk il-Qrati Superjuri li jkollhom dawk is-setgħat u ġurisdizzjoni kif ikun provdut b'xi liġi li għal dak iż-żmien tkun isseħħ f'Malta.

Qrati Superjuri.  
Sostitwit:  
[LVIII.1974.46.](#)

(2) Waħda mill-Qrati Superjuri, magħmula minn tlieta mill-imħallfin li jkunu jistgħu, skont xi liġi li għal dak iż-żmien tkun isseħħ f'Malta, joqgħodu fil-Qorti tal-Appell, għandha tkun magħrufa bħala l-Qorti Kostituzzjonali u jkollha ġurisdizzjoni li tisma' u tiddeċidi -

- (a) dawk il-kwistjonijiet li huma msemmija fl-artikolu 63 tal-Kostituzzjoni;
- (b) kull haġa riferita lilha skont l-artikolu 56 ta' din il-Kostituzzjoni u kull haġa riferita lilha skont kull liġi dwar l-elezzjoni tal-membri tal-Kamra tad-Deputati;

- (c) appelli minn deċiżjonijiet tal-Prim'Awla tal-Qorti Ċivili skont l-artikolu 46 ta' din il-Kostituzzjoni;
- (d) appelli minn deċiżjonijiet ta' xi qorti ta' ġurisdizzjoni oriġinali f'Malta fuq kwistjonijiet dwar interpretazzjoni ta' din il-Kostituzzjoni li ma jkunux dawk li jistgħu jaqgħu taħt l-artikolu 46 ta' din il-Kostituzzjoni;
- (e) appelli minn deċiżjonijiet ta' xi qorti ta' ġurisdizzjoni oriġinali f'Malta fuq kwistjonijiet dwar il-validità ta' liġijiet li ma jkunux dawk li jistgħu jaqgħu taħt l-artikolu 46 ta' din il-Kostituzzjoni; u
- (f) kull kwistjoni deċiża minn qorti ta' ġurisdizzjoni oriġinali f'Malta flimkien ma' xi waħda mill-kwistjonijiet imsemmija fil-paragrafi ta' qabel ta' dan is-subartikolu li minnha jkun sar appell lill-Qorti Kostituzzjonali:

Iżda ebda haġa li tinsab f'dan il-paragrafu ma ttellef li appell jinġieb separatament quddiem il-Qorti tal-Appell skont xi liġi li għal dak iż-żmien ikun hemm issehh f'Malta.

(3) Minkejja d-disposizzjonijiet tas-subartikolu (2) ta' dan l-artikolu, jekk xi kwistjoni bhalma hija msemmija fil-paragrafu (d) jew (e) ta' dak is-subartikolu tqum għall-ewwel darba fi proċeduri f'qorti ta' ġurisdizzjoni ta' appell, dik il-qorti għandha tibgħat il-kwistjoni quddiem il-qorti li tkun tat id-deċiżjoni oriġinali, kemm il darba fil-fehma tagħha t-tqanqil tal-kwistjoni ma tkunx semplicement frivola jew vessatorja, u dik il-qorti għandha tagħti d-deċiżjoni tagħha fuq kull kwistjoni bhal dik u, bla hsara għal kull appell skont id-disposizzjonijiet tas-subartikolu (2) ta' dan l-artikolu, il-qorti li quddiemha tkun qamet il-kwistjoni għandha tiddisponi mill-kwistjoni skont dik id-deċiżjoni.

(4) Id-disposizzjonijiet tas-subartikoli (6) u (7) tal-artikolu 46 ta' din il-Kostituzzjoni għandhom jgħoddu għall-Qorti Kostituzzjonali u għal dak l-iskop riferenzi għal dak l-artikolu fl-imsemmija subartikoli għandhom jiftehmu bhala riferenzi għal dan l-artikolu.

(5) Jekk f'xi żmien matul l-elezzjoni ta' membri tal-Kamra tad-Deputati u matul it-tletin ġurnata li jigu wara dik l-elezzjoni, il-Qorti Kostituzzjonali ma tkunx kostitwita kif provdut f'dan l-artikolu, dik il-Qorti għandha minnufih u sakemm tkun xort'oħra kostitwita skont il-liġi, tkun kostitwita bis-saħħa ta' dan is-subartikolu u tkun magħmula mit-tliet imħallfin l-aktar anzjani li jkunu fil-kariga f'dak iż-żmien, magħdud, jekk ikun hemm f'dik il-kariga, il-Prim Imħallef jew imħallef ieħor li jkun qed jaqdi l-funzjonijiet ta' Prim Imħallef; u jekk f'xi żmien ieħor l-imsemmija Qorti ma tkunx kostitwita kif provdut f'dan l-artikolu għal iktar minn hmistax-il ġurnata, dik il-Qorti għandha, malli jgħaddi l-imsemmi żmien ta' hmistax-il ġurnata u sakemm tkun xort'oħra kostitwita skont il-liġi, tkun kostitwita bis-saħħa ta' dan is-subartikolu u tkun magħmula mit-tliet imħallfin l-aktar anzjani kif imsemmi qabel.

(6) L-imħallfin tal-Qrati Superjuri għandhom ikunu Prim Imħallef u dak in-numru ta' imħallfin ohra kif jista' jkun preskritt b'xi ligi li għal dak iż-żmien tkun issehh f'Malta:

Iżda l-kariga ta' imħallef tal-Qrati Superjuri ma għandhiex, mingħajr il-kunsens tiegħu, tiġi abolita waqt li huwa jkun fil-kariga.

**96.** (1) L-imħallfin tal-qrati superjuri għandhom jiġu mahtura mill-President li jaġixxi fuq ir-rakkomandazzjoni magħmula mill-Kumitat dwar il-Hatriet tal-Ġudikatura stabbilit bl-artikolu 96A tal-Kostituzzjoni.

Hatra ta' imħallfin.  
Emendat:  
[LVIII.1974.47;](#)  
[XLIV.2016.4;](#)  
[XLIII.2020.2.](#)

(2) Hadd ma jkun kwalifikat biex ikun mahtur imħallef tal-Qrati Superjuri kemm-il darba għal perijodu ta', jew perijodi li jammontaw b'kollox għal, mhux anqas minn tnax-il sena ma jkunx jew eżerċita bħala avukat f'Malta jew serva bħala maġistrat f'Malta, jew f'parti hekk eżerċita u f'parti hekk serva.

(3) Il-Prim Imħallef għandu jiġi mahtur mill-President li jaġixxi fuq riżoluzzjoni tal-Kamra li jkollha favur tagħha l-voti ta' mhux inqas minn żewġ terzi tal-membri kollha tal-Kamra:

Iżda illi minkejja d-dispożizzjoni tal-artikolu 97(1), jekk ir-Riżoluzzjoni ma jkollhiex favur tagħha l-voti ta' mhux inqas minn żewġ terzi tal-membri kollha tal-Kamra, il-persuna li tkun tokkupa l-kariga ta' Prim Imħallef għandha, fi kwalunkwe ċirkostanza, tibqa' fil-kariga sakemm ir-Riżoluzzjoni jkollha favur tagħha l-voti ta' mhux inqas minn żewġ terzi tal-membri kollha tal-Kamra.

**96A.** (1) Għandu jkun hemm Kumitat dwar il-Hatriet tal-Ġudikatura, hawn iżjed 'il quddiem f'dan l-artikolu msejjah "il-Kumitat", li għandu jkun sottokumitat tal-Kummissjoni għall-Amministrazzjoni tal-Ġustizzja mwaqqfa bl-artikolu 101A ta' din il-Kostituzzjoni u li jkun magħmul kif ġej:

Kumitat dwar il-Hatriet tal-Ġudikatura.  
Miżjud:  
[XLIV.2016.5;](#)  
Emendat:  
[XLIII.2020.3.](#)

- (a) il-Prim Imħallef;
- (b) żewġ membri eletti għal perjodu ta' erba' (4) snin minn fost l-imħallfin tal-qrati superjuri;
- (c) membru elett għal perjodu ta' erba' (4) snin minn fost il-maġistrati tal-qrati inferjuri;
- (d) l-Awditur Ġenerali;
- (e) il-Kummissarju għall-Investigazzjonijiet Amministrattivi (Ombudsman); u
- (f) il-President tal-Kamra tal-Avukati:

Iżda l-President tal-Kamra tal-Avukati ma għandux ikun eliġibbli għal hatra bħala membru fil-ġudikatura qabel l-għeluq tal-perjodu ta' sentejn (2) li jibda mill-ġurnata li fiha l-aħħar kellu kariga fil-Kumitat jew aġixxa bħala membru tal-Kumitat.

(2) Il-Kumitat għandu jkun presedut mill-Prim Imħallef jew, fl-assenza tiegħu, mill-imħallef li jkun is-sostitut tiegħu skont il-paragrafu (d) tas-sub-artikolu (3).

(3) (a) Persuna ma tkunx kwalifikata li tinhatar jew tkompli

żżomm il-kariga ta' membru tal-Kumitat jekk tkun Ministru, Segretarju Parlamentari, Membru tal-Kamra tad-Deputati, membru ta' gvern lokali jew uffiċjal jew kandidat ta' partit politiku:

Iżda meta l-President tal-Kamra tal-Avukati ma jkunx kwalifikat li jinħatar jew iżomm il-kariga kif intqal qabel, il-Kamra tal-Avukati għandha tinnomina avukat ieħor biex ikun membru tal-Kumitat floku.

- (b) Il-kariga ta' membru tal-Kumitat ssir vakanti jekk jinholqu ċirkostanzi li, kieku dik il-persuna ma kenitx membru tal-Kumitat, hi ma kenitx tikkwalifika biex issir membru tiegħu.
  - (c) Membru tal-Kumitat għandu jastjeni u jista' jiġi rikuzat fl-istess ċirkostanzi bħal imħallef tal-Qrati Superjuri.
  - (d) Meta membru tal-Kumitat ikun astjena jew ikun ġie rikuzat, fil-każ tal-Prim Imħallef għandu jiġi sostitwit minn imħallef li jkun l-aktar imħallef anzjan fil-kariga li jkun imiss, fil-każ tal-Awditur Ġenerali għandu jiġi sostitwit mill-aktar uffiċjal anzjan skont il-kariga fl-Uffiċċju Nazzjonali tal-Verifika li jkun imiss, fil-każ tal-Kummissarju għall-Investigazzjonijiet Amministrattivi mill-aktar uffiċjal anzjan li jkun imiss fl-Uffiċċju tal-Ombudsman u fil-każ tal-President tal-Kamra tal-Avukati mill-aktar avukat anzjan skont il-kariga fil-kumitat tal-Kamra tal-Avukati.
- (4) Fit-twettiq tal-funzjonijiet tagħhom il-membri tal-Kumitat għandhom jaġixxu skont il-ġudizzju individwali tagħhom u ma jkunux soġġetti għad-direzzjoni jew kontroll ta' xi persuna jew awtorità oħra.
- (5) Għandu jkun hemm Segretarju tal-Kumitat li jinħatar mill-Ministru responsabbli għall-ġustizzja.
- (6) Il-funzjonijiet tal-Kumitat ikunu:
- (a) li jirċievi u jeżamina espressjonijiet ta' interess minn persuni li jkunu interessati li jinħatru fil-kariga ta' imħallef tal-Qrati Superjuri (barra milli fil-kariga ta' Prim Imħallef) jew ta' maġistrat tal-Qrati Inferjuri, hlief minghand persuni li għalihom japplika l-paragrafu (e);
  - (b) li jżomm reġistru permanenti tal-espressjonijiet ta' interess imsemmija fil-paragrafu (a) u tal-atti relattivi għalihom, liema reġistru għandu jinżamm sigriet u għandu jkun aċċessibbli biss għall-membri tal-Kumitat, u għall-President ta' Malta;
  - (c) li jagħmel intervisti u evalwazzjonijiet ta' kandidati għall-karigi fuq imsemmija b'dak il-mod li jidhirlu xieraq u li għal dan il-għan jitlob dik l-informazzjoni minghand kull awtorità pubblika kif iqs illi jkun raġonevolment meħtieġ;
  - (d) meta sseħħ vakanza fil-kariga ta' mħallef jew maġistrat, il-Kumitat għandu jibgħat lill-President,

permezz tas-Segretarju, l-ismijiet ta' tliet kandidati li fl-opinjoni tal-Kumitat ikunu l-aktar kandidati idoneji flimkien ma' rapport dettaljat dwar l-idoneità u l-mertu ta' dawn it-tliet kandidati li, fl-opinjoni tal-Kumitat, huma meqjusa bħala l-aktar xierqa għall-hatra ta' dawn il-karigi:

Iżda illi l-President għandu jkun intitolat li jeleġġi mhallef jew maġistrat esklussivament mill-ismijiet tat-tliet kandidati mogħtija mill-Kumitat liema ismijiet tat-tliet kandidati għandhom jiġu ppubblikati fid-deċiżjoni tal-President;

- (e) li jagħti parir dwar il-hatra għal xi kariga oħra ġudizzjarja jew fil-Qrati kif il-Ministru responsabbli għall-ġustizzja jista' minn żmien għal żmien jitlob;
- (f) biex javvicina bil-ghan li jqajjem interess fost persuni kwalifikati għall-kariga ta' mhallef jew maġistrat:

Iżda l-evalwazzjoni msemmija fil-paragrafu (d) għandha ssir mhux aktar tard minn sittin jum mindu l-Kumitat jirċievi l-espressjoni ta' interess u l-parir imsemmi fil-paragrafi (e) u (f) għandu jingħata mhux aktar tard minn tletin jum minn meta jkun intalab jew f'termini oħra hekk kif il-Ministru responsabbli għall-ġustizzja jista', bi qbil mal-Kumitat, b'ordni fil-Gazzetta jistabbilixxi.

(7) Il-proċeduri tal-Kumitat ikunu kunfidenzjali u jinżammu fil-magħluq u l-ebda membru jew segretarju tal-Kumitat ma għandu jintalab jixhed quddiem xi qorti jew korp iehor fir-rigward ta' xi dokument riċevut jew xi haġa diskussa jew trasmessa lil jew mill-Kumitat.

(8) Il-Kumitat għandu jirregola l-proċedura tiegħu stess u għandu d-dmir li jippubblika mingħajr ma jkun soġġett għall-ebda direzzjoni, il-politika tiegħu li għandha tinkludi fost l-oħrajn iż-żamma ta' bilanċ bejn is-sessi fil-hatra tal-membri tal-ġudikatura liema politika għandha tkun ta' gwida għall-Kumitat.

**96B.** (1) Kull meta sseħħ vakanza fil-kariga ta' mhallef jew ta' maġistrat, il-Ministru responsabbli mill-ġustizzja għandu joħroġ sejha pubblika għall-applikazzjonijiet miftuħa għal persuni li għandhom il-kwalifiki meħtieġa sabiex jinhatru għall-kariga ta' mhallef jew maġistrat.

Vakanzi fil-kariga ta' membru tal-ġudikatura.  
*Miżjud:*  
[XLIII.2020.4.](#)

(2) Hadd ma jkun intitolat li jiġi mahtur fil-kariga ta' mhallef jew maġistrat jekk:

- (a) ma jkollux in-numru ta' snin ta' Prattika fil-professjoni ta' avukat f'Malta kif stabbilit fl-artikoli 96 jew 100 tal-Kostituzzjoni, skont il-każ;
- (b) fil-mument li japplika ma jkunx fil-pussess ta' warrant validu biex jipprattika ta' avukat f'Malta u ma jkunx prekluz li jiġi mahtur bħala membru tal-ġudikatura fuq impediment legali;
- (c) ma jkunx kapaċi jesprimi lillu nnifsu fil-lingwa Maltija

u Ingliza u jkun kapaċi jikkomunika b'mod ċar u konċiż;

- (d) ma jippossjedix integrità, korrettezza u onestà fil-ħajja pubblika u privata;
- (e) ma jkollux għarfien tal-liġi, tal-proċeduri tal-qrati u esperjenza professjonali;
- (f) ma jkunx spedjenti, kapaċi jaħdem taħt pressjoni, diliġenti, analitiku u kapaċi jiehu deċiżjoni;
- (g) ma jkunx imparzjali u indipendenti;
- (h) ikun involut f'xi attività kummerċjali jew negozju u ma jkunx f'sitwazzjoni finanzjarja li tqajjem dubju dwar il-kapaċità li jwettaq dmirijiet għudizzjarji b'mod xieraq;
- (i) ma jkunx kapaċi jaħdem f'ambjent kollegġjali; u
- (j) ma jippossjedix għarfien tal-Kodiċi tal-Etika tal-membri tal-għudikatura u jkun lest li jidhol għal żvilupp professjonali.

Tiżmim ta' kariga ta' imħallfin.  
Emendat:  
[LVIII.1974.48;](#)  
[XLV.2020.5.](#)  
[LV.2020.2.](#)

**97.** (1) Bla ħsara għad-dispożizzjonijiet ta' dan l-artikolu, imħallf tal-Qrati Superjuri għandu jivvaka l-kariga tiegħu meta jagħlaq l-età ta' ħamsa u sittin (65) sena:

Iżda mħallf tal-Qrati Superjuri għandu jgħarraf lill-Prim Imħallf u lill-President ta' Malta qabel jilhaq l-età ta' ħamsa u sittin (65) sena ladarba jagħżel li jibqa' fil-kariga sakemm jilhaq l-età ta' tmienja u sittin (68) sena.

(2) Imħallf tal-qrati superjuri ma għandux jitneħħa mill-kariga tiegħu hlief kif provdut fl-artikoli 101B u 101Ċ tal-Kostituzzjoni.

Aġent Prim  
Imħallf u aġenti imħallfin.  
Emendat:  
[LVIII.1974.49](#)

**98.** (1) Jekk il-kariga ta' Prim Imħallf tkun vakanti jew jekk il-Prim Imħallf għal xi raġuni ma jkunx jista' jaqdi l-funzjonijiet tal-kariga tiegħu, f'dak il-każ, sakemm persuna tkun mahtura għal u tkun assumiet il-funzjonijiet ta' dik il-kariga jew sakemm il-Prim Imħallf ikun irreżuma dawk il-funzjonijiet, skont il-każ, dawk il-funzjonijiet għandhom (hlief safejn, u fil-każ, isir provvediment iehor b'liġi) jiġu moqdija minn dak il-wiehed mill-imħallfin l-oħra tal-Qrati Superjuri li jista' jkun nominat għal hekk mill-President, li jaġixxi skont il-parir tal-Prim Ministru.

(2) Jekk il-kariga ta' xi mħallf tal-Qrati Superjuri (li ma jkunx il-Prim Imħallf) tkun vakanti jew jekk xi mħallf bħal dak ikun mahtur biex jaġixxi bħala Prim Imħallf jew ikun għal xi raġuni inkapaċi li jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, jista' jahtar persuna kwalifikata għal haħtra bħala mħallf tal-Qrati Superjuri biex taġixxi bħala mħallf ta' dawk il-Qrati:

Iżda persuna tista' tiġi hekk mahtura għalkemm tkun għalqet l-età ta' ħamsa u sittin sena.

(3) Kull persuna mahtura skont is-subartikolu (2) ta' dan l-artikolu biex taġixxi bħala mħallf tal-Qrati Superjuri għandha tkompli hekk taġixxi għal perijodu tal-hatra tagħha jew, jekk ebda perijodu bħal dak ma jkun speċifikat, sakemm il-hatra tagħha tiġi

mħassra mill-President li jaġixxi skont il-parir tal-Prim Ministru.

**99.** Għandu jkun hemm f'Malta u għal Malta dawk il-qrati inferjuri li jkollhom dawk is-setgħat u ġurisdizzjoni kif jista' jkun provdut b'xi liġi li għal dak iż-żmien tkun isseħħ f'Malta.

Qrati Inferjuri.

**100.** (1) Il-maġistrati tal-qrati inferjuri għandhom jiġu mahtura mill-President li jaġixxi fuq ir-rakkomandazzjoni magħmula mill-Kumitat dwar il-Ħatriet tal-Gudikatura stabbilita bl-artikolu 96A tal-Kostituzzjoni.

Maġistrati.  
Emendat:  
[LVIII.1974.50](#);  
[XLIV.2007.5](#);  
[XLIV.2016.6](#);  
[XLIII.2020.4](#);  
[XLV.2020.6](#);  
[LV.2020.3](#).

(2) Hadd ma jkun kwalifikat biex ikun mahtur għal jew biex jaġixxi fil-kariga ta' maġistrat tal-qrati inferjuri kemm-il darba ma jkunx eżerċita bħala avukat f'Malta għal perijodu ta', jew perijodi li jammontaw b'kolloxx għal, mhux anqas minn seba' snin.

(3) Bla ħsara għad-dispożizzjonijiet tas-subartikolu (4), maġistrat tal-qrati inferjuri għandu jivvaka l-kariga tiegħu meta jagħlaq l-età ta' hamsa u sittin (65) sena:

Iżda maġistrat tal-qrati inferjuri għandu jgħarraf lill-Prim Imħallef u lill-President ta' Malta qabel jilhaq l-età ta' hamsa u sittin (65) sena ladarba jagħzel li jibqa' fil-kariga sakemm jilhaq l-età ta' tmienja u sittin (68) sena.

(4) Id-dispożizzjonijiet tas-subartikolu (2) tal-artikolu 97 tal-Kostituzzjoni għandhom japplikaw għal maġistrat tal-qrati inferjuri.

**101.** Imħallef tal-Qrati Superjuri jew maġistrat tal-qrati inferjuri ma għandux jidhol għad-dmirijiet tal-kariga tiegħu sakemm ma jkunx ha u iffirma l-ġurament ta' lealtà u dak il-ġurament għall-qadi xieraq tal-kariga tiegħu kif jista' jkun preskritt b'xi liġi li għal dak iż-żmien tkun isseħħ f'Malta.

Ġuramenti li għandhom jittiehdu minn imħallfin u maġistrati.

**101A.** (1) Għandu jkun hemm Kummissjoni għall-Amministrazzjoni tal-Ġustizzja li tkun magħmula mill-President, li jkun *Chairman*, u minn disa' membri oħra kif ġej:

Kummissjoni għall-Amministrazzjoni tal-Ġustizzja.  
Miżjud:  
[IX.1994.2](#).  
Emendat:  
[XLIV.2016.7](#);  
[XLV.2020.7](#).

- (a) il-Prim Imħallef li jkun *Deputy Chairman* u jippresjedi l-Kummissjoni fin-nuqqas tač-*Chairman*;
- (b) żewġ membri eletti għal żmien erba' snin mill-imħallfin tal-Qrati Superjuri minn fosthom stess;
- (c) żewġ membri eletti għal żmien erba' snin mill-maġistrati tal-Qrati Inferjuri minn fosthom stess;
- (d) żewġ membri mahturin għal żmien erba' snin, wieħed mill-Prim Ministru u l-iehor mill-Kap tal-Oppożizzjoni li f'kull każ ikunu persuna li mill-inqas ikollha l-età ta' hamsa u erbghin sena, u li tkun tgawdi r-rispett ġenerali tal-pubbliku u tkun magħrufa għall-integrità u onestà tagħha;
- (e) il-President tal-Kamra tal-Avukati, *ex officio*.

(2) Il-President għandu jkollu il-vot oriġinali.

(3) Il-membri eletti fil-Kummissjoni għall-Amministrazzjoni tal-Ġustizzja għandhom jiġu eletti skont dawk ir-Regoli li jistgħu jiġu stabbiliti mill-persuna jew awtorità kif imsemmi fis-subartikolu (7) tal-artikolu 46 ta' din il-Kostituzzjoni.

- (4) (a) Persuna ma tkunx kwalifikata li tinhatar jew tkompli żżomm il-kariga ta' membru tal-Kummissjoni għall-Amministrazzjoni tal-Ġustizzja:
- (i) jekk tkun Ministru, Segretarju Parlamentari, Membru tal-Kamra tad-Deputati jew membru ta' awtorità ta' gvern lokali; jew
  - (ii) jekk ikun instab hati ta' reat punibbli bi prigunerija għal kull żmien li jkun; jew
  - (iii) jekk ikun skwalifikat milli jiġi elett bħala membru tal-Kamra tad-Deputati għal xi waħda mir-raġunijiet imsemmija fil-paragrafi (a), (ċ), (d), (e), (f), (g) jew (h) tas-subartikolu (1) tal-artikolu 54 ta' din il-Kostituzzjoni.
- (b) Il-kariga ta' membru tal-Kummissjoni għall-Amministrazzjoni tal-Ġustizzja ssir vakanti jekk jinholqu ċirkostanzi li, kieku dik il-persuna ma kenitx membru tal-Kummissjoni, hi ma kenitx tikkwalifika biex issir membru, u membru tal-Kummissjoni għandu jastjeni u jista' jiġi rikuzat fl-istess ċirkostanzi bħal imħallef tal-Qrati Superjuri.
- (5) (a) Meta persuna timla' vakanza mahluqa minn membru tal-Kummissjoni għall-Amministrazzjoni tal-Ġustizzja li ma jibqax membru għal xi raġuni, hlief dik tal-iskadenza tal-perjodu tal-kariga tiegħu, dik il-persuna għandha tokkupa l-kariga għaž-żmien mhux skadut tal-kariga ta' dak il-membru li jkun issostitwixxa.
- (b) Meta membru jkun ġie rikuzat jew ikun astjena, il-President li jaġixxi skont il-ġudizzju tiegħu innifsu biss, jahtar bħala membru sostitwit biex joqgħod fil-Kummissjoni għall-Amministrazzjoni tal-Ġustizzja kull fejn hu possibbli, persuna li fil-fehma tiegħu jkollha kemm jista' jkun l-istess kwalitajiet u kwalifiki daqs il-membru li jkun qiegħed jiġi sostitwit.
- (ċ) Meta l-membri li għandhom jiġu eletti taht il-paragrafi (ċ) u (d) tas-subartikolu (1) ta' dan l-artikolu, jew mahtura taht il-paragrafu (e) tal-istess subartikolu, ma jiġux hekk eletti jew mahtura fi żmien ġimghatejn minn meta ssir sejha għalhekk mill-President, il-President li fl-għemil ta' dik il-hatra jaġixxi skont il-ġudizzju tiegħu biss għandu hu stess jahtar membri minflokhom li kull fejn hu possibbli fil-fehma tiegħu jkollhom l-istess kwalitajiet u kwalifiki li għandu jkollhom dawk il-membri.
- (6) (a) Il-Kummissjoni għall-Amministrazzjoni tal-Ġustizzja għandha f'kull żmien ikollha Kumitat għall-Avukati u Prokuraturi Legali li jkollu dik il-kompożizzjoni, u dawk il-funzjonijiet, dawk is-setgħat u dmirijiet li jistgħu jiġu assenjati lillu b'liġi. Il-Kummissjoni għandha fl-eżerċizzju ta' kull funzjoni tagħha relattiva għal professjonijiet ta' Avukati u Prokuraturi Legali, tagħxi permezz tal-imsemmi kumitat b'dak il-mod, u

sugġett għal dik ir-reviżjoni kif dik il-ligi tista' tipprovd.

- (b) Minkejja d-disposizzjonijiet tal-paragrafu (a) ta' dan is-subartikolu, il-Kummissjoni għandha tirreferi lill-Kumitat għall-Avukati u Prokuraturi Legali (hawn aktar 'il quddiem f'dan is-subparagrafu msejjah "il-Kumitat") kull kwistjoni li tirrigwarda l-imġieba hażina ta' avukat jew prokuratur legali fl-eżerċizzju tal-professjoni tagħhom, u, hlief f'każ ta' appell, il-Kummissjoni ma għandhiex taġixxi xort'oħra fuq dik il-kwistjoni hlief wara li tkun irċeviet u skont il-konklużjonijiet tal-Kumitat f'dik il-materja. B'dana illi meta rapport tal-konklużjonijiet tal-Kumitat ma jkunx għadu ġie ppreżentat lill-Kummissjoni fi żmien xahrejn mill-jum meta l-kwistjoni tkun tressqet l-ewwel darba quddiem il-Kumitat, jew f'dak il-perjodu iehor jew perjodi oħrajn li l-Kummissjoni tista' tippermetti, li fl-ebda każ, hlief għal raġunijiet eċċezzjonali hafna, ma għandhom jissuperaw l-erba' xhur, il-Kummissjoni għandha minnufih tinvestiga l-kwistjoni u taqtagħha hi nnifisha.
- (c) Bla hsara għad-disposizzjonijiet tal-paragrafu ta' qabel dan, il-Kummissjoni tista' taħtar dawk il-kumitati l-oħra biex jghinuha fuq kull haġa li tiġi fil-funzjonijiet tagħha, kif jidhrilha xieraq.

(7) Fit-tweqqif ta' dmirijiethom il-membri tal-Kummissjoni u ta' xi wiehed mill-kumitati tagħha għandhom jaġixxu skont il-gudizzju individwali tagħhom u ma jkunux sugġetti għad-direzzjoni jew kontroll ta' xi persuna jew awtorità oħra.

(8) Is-subartikoli (2) u (3) tal-artikolu 121 ta' din il-Kostituzzjoni għandhom japplikaw għal kull kumitat tal-Kummissjoni.

(9) Għandu jkun hemm Segretarju tal-Kummissjoni għall-Amministrazzjoni tal-Ġustizzja li għandu jaġixxi wkoll bħala Segretarju għal kull kumitat tal-Kummissjoni. Is-Segretarju tal-Kummissjoni għandu jinhatar mill-istess Kummissjoni minn fost l-uffiċjali pubbliċi li jkunu assenjati fil-Qrati jew minn fost membri tal-professjonijiet legali. Is-Segretarju għandu jibqa' fil-kariga sa dak iż-żmien li l-Kummissjoni ttemmlu l-ħatra tiegħu.

(10) Min jinhatar membru tal-Kummissjoni għall-Amministrazzjoni tal-Ġustizzja jew ta' xi wiehed mill-kumitati tagħha jista' jitnehha mill-kariga tiegħu mill-President, li jaġixxi skont il-parir tal-korp jew persuna li taħtar dak il-membri, iżda dak il-membri jista' biss jitnehha minhabba f'inkapaċità li jwettaq id-dmirijiet tal-kariga tiegħu (kemm jekk għal mard korporali jew mentali jew għal xi raġuni oħra) jew imġieba hażina.

(11) Il-funzjonijiet tal-Kummissjoni għall-Amministrazzjoni tal-Ġustizzja huma:

- (a) li tissorvelja l-ħidma tal-qrati superjuri u inferjuri kollha u li tagħmel dawk ir-rakkomandazzjonijiet

mehtieġa lill-Ministru responsabbli għall-ġustizzja dwar ir-rimedji li fil-fehma tagħha jistgħu jwasslu għal hidma aktar effiċjenti ta' dawk il-qrati;

- (b) li tagħti parir lill-Ministru responsabbli għall-ġustizzja dwar kull haġa li għandha x'taqsam mal-organizzazzjoni tal-amministrazzjoni tal-ġustizzja;
- (c) li teżerċita, bla ħsara għall-artikolu 101B ta' din il-Kostituzzjoni, dixxiplina fuq l-imħallfin u l-maġistrati;
- (d) li tiffirma kodiċi jew kodiċijiet ta' etika li jirregolaw l-imġieba tal-membri tal-ġudikatura;
- (e) fuq il-parir tal-Kumitat għall-Avukati u Prokuraturi Legali, li tiffirma kodiċi jew kodiċijiet ta' etika li jirregolaw l-imġieba professjonali ta' membri ta' dawk il-professjonijiet:

Izda meta dak il-parir ma jingħatax f'dak iż-żmien li l-Kummissjoni tista' tistabbilixxi, il-Kummissjoni tista' tiffirma dak il-kodiċi jew dawk il-kodiċijiet mingħajr il-htieġa ta' dak il-parir;

- (f) li tiġbed l-attenzjoni ta' kull imħallef jew maġistrat fuq kull haġa, fil-qorti li fiha hu jkun ipoġġi, li tista' ma twassalx għal funzjonament effiċjenti u xieraq ta' dik il-qorti;
- (g) li teżerċita, skont kull liġi, dixxiplina fuq avukati u prokuraturi legali fit-twettiq tal-professjoni tagħhom; u
- (h) dawk il-funzjonijiet l-oħra li jistgħu jingħatawliha b'kull liġi.

(12) Il-Kummissjoni għall-Amministrazzjoni tal-Ġustizzja għandha ta' kull sena tagħmel rapport lill-Ministru responsabbli għall-ġustizzja dwar l-attivitajiet tagħha matul is-sena kalendarja ta' qabel, u għandha f'kull żmien meta hekk jidhrilha xieraq jew kif jista' jitlob l-istess Ministru, tagħmel rapport lill-imsemmi Ministru fuq xi materja partikolari.

(13) Is-setgħat tal-President taht kull liġi dwar is-surroga tal-imħallfin u l-maġistrati u dwar it-tqassim ta' dmirijiet tal-imħallfin u l-maġistrati għandhom ikunu eżerċitati fuq ir-rakkomandazzjoni tal-Prim Imħallef:

Izda meta l-Prim Imħallef jonqos milli jagħmel rakkomandazzjoni lill-President, il-President għandu jeżerċita din is-setgħa fuq il-parir tal-Ministru responsabbli għall-ġustizzja:

Izda wkoll, f'dak il-każ il-Ministru responsabbli għall-ġustizzja għandu jippubblika minnufih fil-Gazzetta, avviż dwar dak il-fatt li fih jagħti r-raġunijiet tiegħu għal dik l-azzjoni, u għandu jagħmel stqarrija dwar dak il-fatt fil-Kamra mhux aktar tard mit-tieni seduta li tiġi minnufih wara li jkun ta dak il-parir lill-President.

(14) Bla ħsara għad-dispożizzjonijiet tas-subartikolu (1) tal-artikolu 101C tal-Kostituzzjoni, il-kwistjoni jekk il-Kummissjoni għall-Amministrazzjoni tal-Ġustizzja tkunx qdiet validament xi funzjoni mogħtija lilha bi jew skont din il-Kostituzzjoni ma

għandhiex tiġi eżaminata minn ebda qorti.

**101B.** (1) Għandu jkun hemm Kumitat għall-Imħallfin u l-Maġistrati (hawn iżjed 'il quddiem imsejjaħ "il-Kumitat") li għandu jkun sottokumitat tal-Kummissjoni għall-Amministrazzjoni tal-Ġustizzja u li għandu jkun kompost minn tliet membri tal-ġudikatura illi ma jkunux membri tal-Kummissjoni għall-Amministrazzjoni tal-Ġustizzja u li għandhom jiġu eletti minn fost l-imħallfin u l-maġistrati skont regolamenti mahruġa mill-Kummissjoni għall-Amministrazzjoni tal-Ġustizzja b'dan iżda li f'każ ta' dixxiplina ta' maġistrat, tnejn mit-tliet membri għandhom ikunu maġistrati filwaqt illi f'każ ta' dixxiplina ta' mħallf, tnejn mit-tliet membri għandhom ikunu mħallfin.

Dixxiplina ta' mħallfin u maġistrati.  
Miżjud:  
[XLIV. 2016.8.](#)  
Emendat:  
[XLV.2020.8.](#)

(2) Il-President tal-Kumitat għandu jiġi elett mill-membri tal-Kumitat minn fosthom.

(3) Kull membru tal-Kumitat jista' jiġi rikuzat u għandu jastjeni fl-istess ċirkostanzi bħalma mħallf tal-Qrati Superjuri jista' jiġi rikuzat jew jista' jastjeni. Meta membru tal-Kumitat jiġi rikuzat u jew jastjeni, il-Kummissjoni għall-Amministrazzjoni tal-Ġustizzja għandha tahtar membru sostitut.

(4) Il-Kumitat għandu jeżerċita dixxiplina fuq imħallfin u maġistrati kif preskritt f'dan l-artikolu.

(5) Proċeduri dixxiplinarji kontra mħallf jew maġistrat jinbdew meta jsir ilment bil-miktub u li jkun fih akkużi ċari magħmulin lill-Kumitat mill-Prim Imħallf jew mill-Ministru responsabbli għall-ġustizzja, għal ksur tad-dispożizzjonijiet tal-Kodiċi ta' Etika għall-Membri tal-Ġudikatura jew ta' Kodiċi jew regoli ta' dixxiplina għall-membri tal-ġudikatura li jsiru bl-istess proċedura li biha jiġi promulgat l-imsejjaħ Kodiċi ta' Etika li jkunu minn żmien għal żmien applikabbli għall-membri tal-ġudikatura. L-ilment għandu jkun fih ukoll ir-raġunijiet li fuqhom kull waħda mill-akkużi tkun ibbażata.

(6) Il-Kumitat għandu, meta jirċievi ilment taht is-subartikolu (5), jinnotifika l-imsejjaħ lment lill-imħallf jew maġistrat li kontra tiegħu jkun sar l-ilment u jagħtih jew jagħtiha żmien raġonevoli biex iwieġeb jew twieġeb.

(7) Jekk, wara konsiderazzjoni *prima facie* tal-ilment u tat-tweġiba, il-Kumitat jidhirlu li ma hemmx raġunijiet suffiċjenti biex jinbdew proċeduri dixxiplinarji, il-Kumitat għandu jieqaf milli jkompli jitratta dwar il-każ.

(8) Jekk, wara konsiderazzjoni tal-ilment u tat-tweġiba kif msemmi fis-subartikolu (7), il-Kumitat jidhirlu li hemm raġunijiet suffiċjenti biex ikompli l-proċeduri dixxiplinarji, il-Kumitat għandu jappunta data għas-smiġh.

(9) Il-proċeduri quddiem il-Kumitat għandhom jinżammu fil-magħluq sakemm l-imħallf jew il-maġistrat li kontra tiegħu jkunu ttieħdu l-proċeduri ma jitlobx xort'ohra. Min jagħmel l-ilment jew ir-rappreżentant tiegħu u l-imħallf jew il-maġistrat li kontra tiegħu ttieħdu l-proċeduri jkollhom id-dritt li jkunu preżenti matul il-kors kollu tal-proċeduri, li jipproduċu xhieda bħala appoġġ għal jew difiża kontra l-akkużi elenkati fl-ilment, u li jkunu assistiti minn

avukat jew prokuratur legali. Il-Kummissjoni għall-Amministrazzjoni tal-Ġustizzja tista' wkoll tahtar avukat biex jaġixxi bħala prosekutur speċjali indipendenti fil-proċeduri dixxiplinarji.

(10) Il-Kumitat, jekk isib li l-imħallef jew il-maġistrat kiser il-Kodiċi ta' Etika għall-Membri tal-Ġudikatura, għandu:

- (a) jekk jidhirlu li l-ksur hu ta' natura mhux gravi, jew iwiddeb jew jimponi penali pekunjarja li tingabar bħala dejn ċivili li tithallas lis-Segretarju tal-Kummissjoni għall-Amministrazzjoni tal-Ġustizzja, liema penali ma tkunx aktar minn għaxra fil-mija tas-salarju annwali tal-imħallef jew tal-maġistrat kif ikun stabbilit bil-liġi f'dak iż-żmien;
- (b) jekk jidhirlu li l-ksur hu ta' natura serja jista' jissospendi l-imħallef jew il-maġistrat milli jeżerċita d-dmirijiet tiegħu għal perjodu ta' mhux aktar minn sitt xhur waqt li jithallas nofs is-salarju u l-*allowances* kif riċevuti f'dak iż-żmien;
- (c) jekk jidhirlu li l-ksur hu ta' natura tant serja li jisthoqq it-tneħħija tal-imħallef jew tal-maġistrat mill-kariga, jew huwa bbażat fuq ir-raġuni ta' inkapaċità li jaqdi l-funzjonijiet tal-kariga tiegħu (kemm jekk għal mard korporali jew mentali jew għal xi raġuni oħra), għandu jirrapporta l-konklużjonijiet tiegħu lill-Kummissjoni għall-Amministrazzjoni tal-Ġustizzja li għandha tqis jekk il-provi jippruvawx il-każ *prima facie* u, jekk tqis li jkun hemm dak il-grad ta' prova, il-Kummissjoni għandha tissospendi lill-imħallef jew maġistrat konċernat u għandha tipproċedi bis-smiġħ tal-każ. Fiż-żmien li matulu imħallef jew maġistrat ikun sospiż skont id-dispożizzjonijiet ta' dan il-paragrafu, li ma għandux jeċċedi s-sitt (6) xhur, l-imħallef jew il-maġistrat għandu jkun intitolat għal nofs is-salarju u l-*allowances* tal-kariga tiegħu u wara t-trapass ta' tali perjodu ta' sitt (6) xhur huwa għandu jerga' jibda jirċievi s-salarju u l-*allowances* kollha tal-kariga tiegħu irrispettivament minn jekk il-każ riferut ikunx ġie konkluż jew le. F'każ illi l-Kummissjoni għall-Amministrazzjoni tal-Ġustizzja tqis li l-ksur investigat jisthoqqlu t-tneħħija tal-imħallef jew tal-maġistrat mill-kariga, hija għandha tipproċedi biex tagħti parir lill-President biex ineħhi l-imħallef jew maġistrat mill-kariga għal imġiba hażina ppruvata jew inkapaċità ppruvata li jaqdi l-funzjonijiet tal-kariga tiegħu:

Iżda f'każ li l-proċeduri quddiem il-Kummissjoni għall-Amministrazzjoni tal-Ġustizzja ma jwasslux għat-tneħħija mill-kariga tal-membri tal-ġudikatura, allura l-membri tal-ġudikatura għandu jithallas is-salarju u l-*allowances* li jkunu ġew mizmuma matul il-perjodu kollu tas-sospensjoni.

(11) Il-Kumitat jista' wkoll, fuq talba tal-Prim Imħallef, jordna li mħallef jew maġistrat jiġi sospiż milli jwettaq id-dmirijiet tiegħu

għal raġunijiet mediċi serji għal perjodu definit li matulu l-imhallett jew il-maġistrat jibqa' jirċievi s-salarju tiegħu shih u l-allowances. Il-proċedura stabbilita f'dan l-artikolu dwar proċeduri dixxiplinarji għandha tapplika *mutatis mutandis* fil-każ ta' proċeduri li jsiru taht dan is-subartikolu.

- (12) (a) L-imhallett jew il-maġistrat li l-Kumitat isib kontra tiegħu jkollu dritt ta' appell lill-Kummissjoni għall-Amministrazzjoni tal-Ġustizzja minn deċiżjonijiet tal-Kumitat.
- (b) L-appell għandu jiġi ppreżentat għand is-Segretarju tal-Kummissjoni għall-Amministrazzjoni tal-Ġustizzja mhux aktar tard minn ghoxrin jum minn meta l-Kumitat jagħti d-deċiżjoni tiegħu.
- (c) Il-preżentata tal-appell kif hawn qabel imsemmi tissospendi l-eżekuzzjoni tad-deċiżjoni tal-Kumitat.
- (d) Il-Kummissjoni għall-Amministrazzjoni tal-Ġustizzja tista', minn żmien għal żmien, tistabbilixxi regoli ta' proċedura għal appelli bħal dawn.
- (e) Il-President ta' Malta ma għandux ikun parti mill-Kummissjoni għall-Amministrazzjoni tal-Ġustizzja meta l-imsemmija Kummissjoni tkun qed tisma' appell minn deċiżjoni tal-Kumitat.

(13) Il-proċeduri quddiem il-Kumitat għandhom jintemmu fi żmien sena u l-proċeduri tal-appell quddiem il-Kummissjoni għall-Amministrazzjoni tal-Ġustizzja għandhom jintemmu fi żmien perjodu ieħor ta' sitt xhur.

(14) Fl-eżerċizzju tal-funzjonijiet tagħhom taht dan l-artikolu l-Kummissjoni għall-Amministrazzjoni tal-Ġustizzja u l-Kumitat għall-Imħallfin u l-Maġistrati għandu jkollhom is-setgħat kollha li huma assenjati lill-Prim'Awla tal-Qorti Ċivili bil-Kodiċi ta' Organizzazzjoni u Proċedura Ċivili jew b'xi liġi li minn żmien għal żmien tirregola s-setgħat tal-Qorti ta' ġurisdizzjoni ċivili.

Kap. 12.

(15) Fl-eżerċizzju tal-funzjonijiet tagħhom il-membri tal-Kumitat għandhom jaġixxu skont il-ġudizzju individwali tagħhom u ma jkunux soġġetti għad-direzzjoni jew kontroll ta' xi persuna jew awtorità oħra.

(16) Id-dispożizzjonijiet ta' dan l-artikolu huma mingħajr preġudizzju għall-applikazzjoni tas-subartikoli (2) u (3) tal-artikolu 97 ta' din il-Kostituzzjoni kull fejn dawn ikunu japplikaw.

**101Ċ.** (1) Għandu jkun hemm dritt ta' appell lill-Qorti Kostituzzjonali mid-deċiżjoni tal-Kummissjoni għall-Amministrazzjoni tal-Ġustizzja għas-sejba ta' tnehhija ta' imhallett jew maġistrat u mid-deċiżjoni tal-Kummissjoni għall-Amministrazzjoni tal-Ġustizzja mogħtija skont l-artikolu 101B(12).

Appell mid-deċiżjoni tal-Kummissjoni għall-Amministrazzjoni tal-Ġustizzja.  
Miżjud:  
[XLV.2020.9.](#)

(2) L-appell għandu jiġi ppreżentat fi żmien tmien granet tax-xogħol mid-data meta d-deċiżjoni tal-Kummissjoni għall-Amministrazzjoni tal-Ġustizzja tiġi kkomunikata lill-imhallett jew

maġistrat.

(3) Il-preżentata tal-appell skont is-subartikolu (1) għandha tissospendi l-eżekuzzjoni tad-deċiżjoni tal-Kummissjoni għall-Amministrazzjoni tal-Ġustizzja.

## KAPITOLU IX

### Finanzi

Fond Konsolidat.

**102.** (1) Id-dhul kollu u l-flejjes l-oħra kollha miġbura jew imdahhla minn Malta (li ma jkunux dhul jew flejjes oħra li jithallsu f'xi fond ieħor, li jkun fond imwaqqaf minn jew skont xi liġi li għal dak iż-żmien tkun isseħħ f'Malta għal skop speċifiku) għandhom, kemm-il darba l-Parlament ma jipprovdix xort'oħra, jithallsu fi u jiffirmaw Fond Konsolidat wiehed.

(2) Ebda flejjes ma għandhom jiġu rtirati mill-Fond Konsolidat hlief biex tithallas l-ispiza li hija addebitata lill-Fond b'din il-Kostituzzjoni jew xi liġi oħra li għal dak iż-żmien tkun isseħħ f'Malta jew meta l-ħruġ ta' dawk il-flejjes ikun ġie awtorizzat b'Att ta' Approprjazzjoni jew skont l-artikolu 104 ta' din il-Kostituzzjoni.

(3) Ebda flejjes ma għandhom jiġu rtirati minn xi fond pubbliku li ma jkunx il-Fond Konsolidat kemm-il darba l-ħruġ ta' dawk il-flejjes ma jkunx ġie awtorizzat bi jew skont xi liġi li għal dak iż-żmien tkun isseħħ f'Malta.

(4) Ebda flejjes ma għandhom jiġu rtirati mill-Fond Konsolidat jew minn xi fond pubbliku ieħor hlief bil-mod preskritt bi jew skont xi liġi.

(5) In-nefqa, piżijiet u spejjeż inċidentali għall-ġbir u amministrazzjoni tal-Fond Konsolidat għandhom jiġu addebitati lill-Fond.

Awtorizzazzjoni ta' nefqa mill-Fond Konsolidat.

**103.** (1) Il-Ministru responsabbli għall-finanzi għandu jara li tiġi preparata u mqegħda quddiem il-Kamra tad-Deputati qabel, jew mhux aktar tard minn tletin ġurnata wara, il-bidu ta' kull sena finanzjarja estimi tad-dhul u ħruġ ta' Malta għal dik is-sena.

(2) Il-kapi tan-nefqa li jkun hemm fl-estimi (li ma tkunx nefqa addebitata lill-Fond Konsolidat b'din il-Kostituzzjoni jew b'xi liġi oħra li għal dak iż-żmien tkun isseħħ f'Malta) għandhom jiġu mdahhla f'abbozz ta' liġi, li jkun imsejjaħ bħala abbozz ta' liġi ta' approprjazzjoni, li jipprovd i għall-ħruġ mill-Fond Konsolidat tas-somom meħtieġa biex tithallas dik l-ispiza u l-appropriazzjoni ta' dawk is-somom għall-iskopijiet speċifikati fih.

(3) Jekk dwar xi sena finanzjarja jinsab -

(a) li l-ammont approprjat bl-Att ta' Approprjazzjoni għal xi skop ikun insuffiċjenti, jew li tkun qamet ħtieġa ta' spiza għal skop li għalih ebda ammont ma jkun ġie approprjat b'dak l-Att; jew

- (b) li xi flejjes ikunu ġew minfuqa għal xi skop b'eċċess tal-ammont (jekk ikun hemm) approprjat għal dak l-iskop b'dak l-Att,

estimu supplementari li juri s-somom meħtieġa jew minfuqa għandu jitqiegħed quddiem il-Kamra tad-Deputati u l-kapi ta' kull nefqa bħal dik għandhom jiġu mdaħħla f'abbozz ta' liġi ta' approprjazzjoni supplementari.

**104.** Il-Parlament jista' jagħmel provvediment li bis-saħħa tiegħu, jekk l-Att ta' Approprjazzjoni dwar xi sena finanzjarja ma jkunx beda jsehh mal-bidu ta' dik is-sena finanzjarja, il-Ministru responsabbli għall-finanzi jista' jawtorizza l-irtir ta' flejjes mill-Fond Konsolidat sabiex titħallas dik l-ispiża li jista' jqis meħtieġa biex jitmexxa l-Gvern ta' Malta sat-tmiem ta' erba' xhur mill-bidu ta' dik is-sena finanzjarja jew sa meta jibda jsehh dak l-Att, liema jkun l-ewwel.

Awtorizzazzjoni ta' nefqa qabel approprjazzjoni.

**105.** (1) Il-Parlament jista' jipprovdi għat-twaqqif ta' Fond ta' Kontinġenzi u biex jawtorizza lill-Ministru responsabbli għall-finanzi, jekk ikun sodisfatt li tkun qamet htieġa urġenti u mprevvista għal nefqa li għaliha ma jkunx hemm provvediment ieħor, biex jagħmel avvanzi minn dak il-Fond biex jilqa' dik il-htieġa.

Fond ta' Kontinġenzi.

(2) Meta jsir xi avvanz skont is-subartikolu (1) ta' dan l-artikolu għandu jiġi preżentat estimu supplementari u għandu jiġi mressaq kemm jista' jkun malajr abbozz ta' liġi ta' approprjazzjoni supplementari sabiex jiġi mqiegħed lura l-ammont hekk avvanzat.

**106.** (1) Id-dejn pubbliku ta' Malta għandu jiġi addebitat lill-Fond Konsolidat u fondi oħra pubbliċi ta' Malta.

Dejn pubbliku.

(2) F'dan l-artikolu riferenzi għad-dejn pubbliku ta' Malta jinkludu riferenzi għall-imgħax fuq dak id-dejn, hlasijiet ta' fond ta' ammortizzament u flejjes ta' fidwa dwar dak id-dejn u n-nefقات, piżijiet u spejjeż inċidentali għall-amministrazzjoni ta' dak id-dejn.

**107.** (1) Bla ħsara għad-dispożizzjonijiet tal-artikoli 101A u 101B, għandu jiġi mħallas lid-detenturi tal-karigi li għalihom jgħodd dan l-artikolu dawk is-salarji li jistgħu jkunu preskritti bi jew skont xi liġi.

Rimunerazzjoni dwar ċerti karigi.  
Emendat:  
[LVIII.1974.52;](#)  
[XVII.1997.2;](#)  
[XLIV.2016.9.](#)

(2) Is-salarji u kull *allowance* li jithallsu lid-detenturi tal-karigi li għalihom jgħodd dan l-artikolu għandhom jiġu addebitati lill-Fond Konsolidat.

(3) Is-salarju li jithallas lid-detentur ta' xi kariga li għalih jgħodd dan l-artikolu u l-kondizzjonijiet tiegħu ta' kariga, ħlief *allowances*, ma għandhomx jiġu mibdula bi żvantagġ tiegħu wara l-hatra tiegħu, u, għall-finijiet ta' dan is-subartikolu, safejn is-salarju jew il-kondizzjonijiet ta' servizz ta' xi persuna jiddependu fuq l-għażla minn dik il-persuna, is-salarju jew il-kondizzjonijiet li għalihom tagħmel l-għażla għandhom jitqiesu li jkunu aktar vantagġu għaliha minn kull oħrajn li għalihom setgħat tagħmel l-għażla.

(4) Dan l-artikolu jgħodd għall-karigi msemmija fl-artikoli 48,

91, 95(6), 100, 109, 118 u 120 ta' din il-Kostituzzjoni.

Awditur Ġenerali.  
Emendat:  
[LVIII.1974.53.](#)  
Sostitwit:  
[XVII.1997.3.](#)  
Emendat:  
[XLIV.2016.10.](#)

**108.** (1) Għandu jkun hemm Awditur Ġenerali li l-kariga tiegħu tkun kariga pubblika u li jkollu dawk il-funzjonijiet skont ma hemm provdut fid-disposizzjonijiet li ġejjin ta' dan l-artikolu.

(2) L-Awditur Ġenerali jkun uffiċjal tal-Kamra tad-Deputati u jinħatar mill-President li jaġixxi skont riżoluzzjoni tal-Kamra tad-Deputati li tgħaddi bis-saħħa tal-voti ta' mhux anqas minn żewġ-terzi tal-membri kollha tal-Kamra:

Iżda meta persuna li ma tkunx membru tal-Kamra tad-Deputati tiġi eletta bħala *Speaker* tal-Kamra tad-Deputati, dik il-persuna ma għandhiex titqies li tkun membru tal-Kamra għall-għan li tiġi stabbilita l-maġġoranza meħtieġa b'dan is-subartikolu.

(3) (a) Bla hsara għad-disposizzjonijiet tas-subartikolu (4) ta' dan l-artikolu l-Awditur Ġenerali għandu jibqa' fil-kariga għal perijodu ta' hames snin mid-data tal-hatra tiegħu u jkun eliġibbli li jerġa' jinħatar għal perijodu wieħed ieħor ta' hames snin.

(b) Meta l-Awditur Ġenerali jkun inħatar minn fost uffiċjali pubbliċi u meta tintemm il-hatra jkun ta' età iżgħar mill-età ta' irtirar fis-servizz pubbliku, il-persuna li tkun ġiet hekk maħtura għandha terġa' lura fis-servizz pubbliku u tkompli tgawdi l-istess salarju u *allowances* imsemmija fis-subartikolu (6).

(c) L-Awditur Ġenerali ma jkunx jista', filwaqt li huwa jkun qed jokkupa dik il-kariga, ikollu xi kariga bi qligħ oħra, jew mod ieħor mal-Gvern ta' Malta jew ma' xi intrapriża kummerċjali jew professjonali, tkun xi tkun.

(4) (a) L-Awditur Ġenerali jista' f'kull żmien jitneħħa jew jiġi sospiż mill-kariga tiegħu mill-President, meta jsirli indirizz mill-Kamra tad-Deputati li jsir bis-saħħa tal-voti ta' mhux anqas minn żewġ-terzi tal-membri kollha tal-Kamra, li fih jintalab biex inehħih mill-kariga minħabba f'inkapaċità ppruvata li jwettaq il-funzjonijiet tal-kariga tiegħu (sew jekk din tkun minħabba nuqqas ta' saħħa fiżika jew mentali jew minħabba xi raġuni oħra) jew minħabba f'imġieba hażina ppruvata, u d-disposizzjonijiet tal-proviso li hemm mas-subartikolu (2) ta' dan l-artikolu għandhom japplikaw ukoll għall-għan li tiġi stabbilita l-maġġoranza meħtieġa b'dan is-subartikolu.

(b) F'kull żmien meta ma jkunx hemm sessjoni tal-Parlament, l-Awditur Ġenerali jkun jista' jiġi sospiż mill-kariga tiegħu mill-President, li jaġixxi skont il-gudizzju deliberat tiegħu stess, dwar l-inkapaċità li jwettaq id-dmirijiet tal-kariga tiegħu jew imġieba hażina li dwarha tingieb prova li tissodisfa lill-President; iżda kull sospensjoni bhal dik ma għandhiex tkompli ssehh għal aktar minn xahrejn wara li tibda s-sessjoni tal-Parlament li jkun imiss minnufih wara.

(5) Il-kontijiet:

- (a) tad-dipartimenti u uffiċċji tal-Gvern ta' Malta, magħdud l-Uffiċċju tal-Kummissjoni dwar is-Servizz Pubbliku, u l-uffiċċju tal-Iskrivan tal-Kamra tad-Deputati, u tal-qraṭi kollha Superjuri u Inferjuri f'Malta, u
- (b) ta' dawk l-awtoritajiet pubbliċi l-oħra jew korpi oħra li jamministraw, ikollhom f'idejhom, jew jużaw fondi li jappartjenu direttament jew indirettament lill-Gvern ta' Malta kif jista' jiġi preskritt minn xi liġi jew bis-saħħa tagħha li f'dak iż-żmien tkun fis-seħħ f'Malta,

għandhom jiġu verifikati u jsir rapport dwarhom kull sena mill-Awditur Ġenerali lill-Kamra tad-Deputati u għal dak l-iskop l-Awditur Ġenerali jew kull persuna awtorizzata minnu għal hekk ikollu aċċess għall-kotba, notamenti, reżokonti u dokumenti oħra kollha li jirriferrxu għal dawk il-kontijiet.

- (6) (a) L-Awditur Ġenerali għandu jingħata dak is-salarju u dawk l-*allowances* li jistgħu minn żmien għal żmien jiġu preskritti jew permessi għal Imħallef tal-Qraṭi Superjuri.
- (b) Dak is-salarju u *allowances* jinħargu mill-Fond Konsolidat u d-disposizzjonijiet tas-subartikolu (3) tal-artikolu 107 tal-Kostituzzjoni ikunu japplikaw għal dak is-salarju.

(7) L-Awditur Ġenerali ma jibdiex iwettaq id-dmirijiet tal-kariga tiegħu qabel ma jiehu u jiffirma quddiem il-President il-ġurament ta' lealtà u dak il-ġurament li jirrigwarda l-eżekuzzjoni sew tal-kariga tiegħu hekk kif jista' jiġi preskritt b'liġi li f'dak iż-żmien tkun isseħħ f'Malta.

(8) Il-Parlament jista' minn żmien għal żmien jipprovdi permezz ta' liġi dwar il-mod kif ir-rapporti li jsiru mill-Awditur Ġenerali għandhom jintgħamlu.

- (9) (a) Għandu jkun hemm ukoll Deputat Awditur Ġenerali li l-kariga tiegħu tkun kariga pubblika u li jkollu dawk il-funzjonijiet li l-Awditur Ġenerali jista' minn żmien għal żmien lilu jiddelega u li, kull meta l-kariga ta' Awditur Ġenerali tkun temporanjament vakanti, u sakemm jiġi mahtur Awditur Ġenerali ġdid, u kull meta d-detentur tal-kariga jkun assenti minn Malta jew ikun bil-vaganza jew għal xi raġuni ma jkunx jista' jaqdi l-funzjonijiet tal-kariga tiegħu, iwettaq il-funzjonijiet ta' Awditur Ġenerali.
- (b) Id-disposizzjonijiet tas-subartikolu (2), tal-paragrafi (a) u (c) tas-subartikolu (3), tas-subartikolu (4), tal-paragrafu (b) tas-subartikolu (6) u tas-subartikolu (7) ta' dan l-artikolu għandhom ikunu japplikaw għad-Deputat Awditur Ġenerali.
- (c) Id-Deputat Awditur Ġenerali għandu jingħata dak is-salarju u dawk l-*allowances* li jistgħu minn żmien għal żmien jiġu preskritti għal jew jingħataw lil Maġistrat tal-Qraṭi Inferjuri.

Deputat Awditur  
Ġenerali.

Uffiċċju  
Nazżjonali tal-  
Verifika.

(d) Meta d-Deputat Awditur Ġenerali jkun mahtur min fost uffiċjali pubbliċi u meta tintemm il-ħatra jkun ta' età iżgħar mill-età ta' irtirar fis-servizz pubbliku, il-persuna li tkun ġiet hekk mahtura għandha terġa' lura fis-servizz pubbliku u tkompli tgawdi l-istess salarju u *allowances* imsemmija f'dan is-subartikolu.

(10) (a) Għandu jkun hemm Uffiċċju Nazżjonali tal-Verifika li jkun magħmul mill-Awditur Ġenerali, li jkun imexxi dak l-uffiċċju, id-Deputat Awditur Ġenerali u dawk il-funzjonarji l-oħra, li jinhatru mill-Awditur Ġenerali, hekk kif l-Awditur Ġenerali jista' jqis li jkun meħtieġ sabiex jassistuh fit-twettiq sew tal-kariga tiegħu, u d-disposizzjonijiet tal-artikolu 110 tal-Kostituzzjoni ma għandhomx ikunu japplikaw għall-uffiċjali li jinhatru fl-Uffiċċju Nazżjonali tal-Verifika.

(b) Il-Parlament jista' minn żmien għal żmien jipprovdi permezz ta' liġi dwar il-mod kif jiġu allokati flejjes lill-Uffiċċju Nazżjonali tal-Verifika u dwar il-mod kif il-kontijiet tal-Uffiċċju Nazżjonali tal-Verifika jiġu verifikati u jsir rapport dwarhom.

(11) Ebda haġa f'dan l-artikolu ma għandha tinftiehem bħala li tipprekludi lill-Awditur Ġenerali jew lill-Uffiċċju Nazżjonali tal-Verifika milli jinghataw xi funzjonijiet jew setgħat oħra taħt jew skont xi liġi li tkun fis-seħh.

(12) Fit-twettiq tal-funzjonijiet tagħhom taħt il-Kostituzzjoni, l-Awditur Ġenerali u d-Deputat Awditur Ġenerali ma jkunux suġġetti għall-awtorità jew kontroll ta' ebda persuna oħra.

## KAPITOLU X

### Is-Servizz Pubbliku

Kummissjoni dwar  
is-Servizz  
Pubbliku.  
Emendat:  
[LVIII.1974.54.](#)

**109.** (1) Għandu jkun hemm Kummissjoni dwar is-Servizz Pubbliku għal Malta li tkun magħmula minn *chairman*, *deputy chairman* u minn membru wieħed sa tliet membri oħra.

(2) Il-membri tal-Kummissjoni dwar is-Servizz Pubbliku għandhom ikunu mahtura mill-President, li jaġixxi skont il-parir tal-Prim Ministru mogħti wara li jkun ikkonsulta l-Kap tal-Oppożizzjoni.

(3) Hadd ma jkun kwalifikat biex iżomm kariga bħala membru tal-Kummissjoni dwar is-Servizz Pubbliku jekk ikun Ministru, Segretarju Parlamentari, membru ta', jew kandidat għal elezzjoni ta', il-Kamra tad-Deputati, membru ta' awtorità ta' gvern lokali jew jekk ikun uffiċjal pubbliku.

(4) Membru tal-Kummissjoni dwar is-Servizz Pubbliku ma għandux, għeluq perijodu ta' tliet snin li jibda mill-ġurnata li fiha kellu kariga l-aħħar bħala membru, ikun eliġibbli għal ħatra jew biex jaġixxi f'xi kariga pubblika.

(5) Bla ħsara għad-disposizzjonijiet ta' dan l-artikolu, il-kariga ta' membru tal-Kummissjoni dwar is-Servizz Pubbliku għandha

ssir vakanti -

- (a) fit-tmiem ta' hames snin mid-data tal-hatra tiegħu jew f'dik id-data qabel kif jista' jkun speċifikat fid-dokument li bih huwa jkun ġie mahtur; jew
- (b) jekk jinholqu xi ċirkostanzi li, kieku ma kienx membru tal-Kummissjoni, kienu jgħagħluh ikun skwalifikat għal hatra bħala hekk.

(6) Membru tal-Kummissjoni dwar is-Servizz Pubbliku jista' jitneħħa mill-kariga mill-President, li jaġixxi skont il-parir tal-Prim Ministru, iżda jista' jiġi mneħħi biss minhabba inkapaċità li jaqdi l-funzjonijiet tal-kariga tiegħu (kemm jekk minhabba mard mentali jew korporali jew għal xi raġuni oħra) jew għal imġieba hażina.

(7) Jekk il-kariga ta' membru tal-Kummissjoni dwar is-Servizz Pubbliku tkun vakanti jew jekk xi membru għal xi raġuni ma jkunx jista' jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, mogħti wara li jkun ikkonsulta lill-Kap tal-Oppożizzjoni, jista' jahtar persuna li tkun kwalifikata biex tkun mahtura bħala membru biex tkun membru temporanju tal-Kummissjoni; u kull persuna hekk mahtura għandha, bla ħsara għad-disposizzjonijiet tas-subartikoli (5) u (6) ta' dan l-artikolu, tispicċa milli tkun membru bħal dak meta persuna tkun ġiet mahtura biex timla l-vakanza jew, skont il-każ, meta l-membru li ma setgħax jaqdi l-funzjonijiet tal-kariga tiegħu jirreżumi dawk il-funzjonijiet.

**110.** (1) Bla ħsara għad-disposizzjonijiet ta' din il-Kostituzzjoni, is-setgħa li jagħmel hatriet għall-karigi uffiċjali u li jneħħi, u li jeżerċita kontroll dixxiplinarji fuq, persuni li jkollhom jew ikunu jaġixxu f'xi karigi bħal dawk tkun fil-Prim Ministru, li jaġixxi fuq ir-rakkomandazzjoni tal-Kummissjoni dwar is-Servizz Pubbliku:

Hatra eċċ., ta' uffiċjali pubbliċi.  
Emendat:  
[LVIII.1974.55.](#)

Iżda l-Prim Ministru jista', billi jaġixxi fuq ir-rakkomandazzjoni tal-Kummissjoni dwar is-Servizz Pubbliku, jiddelega bil-miktub, salvi dawk il-kondizzjonijiet li jistgħu jkunu speċifikati fid-dokument ta' delega, kull waħda mis-setgħat imsemmija f'dan is-subartikolu lil dak l-uffiċjal pubbliku jew awtorità oħra kif jista' jkun speċifikat fid-dokument.

(2) Delega ta' setgħa skont dan l-artikolu -

- (a) tkun minghajr ħsara għall-eżerċizzju ta' dik is-setgħa mill-Prim Ministru li jaġixxi fuq ir-rakkomandazzjoni tal-Kummissjoni dwar is-Servizz Pubbliku;
- (b) tista' tawtorizza lill-uffiċjal pubbliku jew awtorità oħra konċernata li jeżerċita dik is-setgħa sew b'riferenza lill-Kummissjoni dwar is-Servizz Pubbliku jew minghajrha; u
- (c) dwar l-impieg ta' uffiċjali pubbliċi minn barra s-servizz pubbliku, għandha, kemm-il darba dak l-impieg ma jsirx wara eżami pubbliku li jiġi avżat fil-Gazzetta, tiġi eżerċitata biss permezz ta' servizz għall-impjegar provdut minn fondi pubbliċi li jiżgura li ebda

distinzjoni, esklużjoni jew preferenza ma jsiru jew jinghataw favur jew kontra xi persuna minhabba l-fehma politika tagħha u liema servizz jipprovdi opportunità għall-impiegi biss fl-aħjar interessi tas-servizz pubbliku u tan-nazzjon in ġenerali.

- (3) (a) Għandu jkun hemm appell lill-Prim Ministru, li jaġixxi skont ir-rakkomandazzjoni tal-Kummissjoni dwar is-Servizz Pubbliku, minn kull deċiżjoni ta' uffiċjal pubbliku jew awtorità għat-tneħħija ta' xi persuna minn kariga uffiċjali b'eżerċizzju ta' setgħa delegata skont is-subartikolu (1) ta' dan l-artikolu:

Iżda dak id-dritt ta' appell ikun mingħajr ħsara għal kull dritt ieħor ta' appell li jista' jkun provdut skont l-artikolu 121(1) ta' din il-Kostituzzjoni dwar l-eżerċizzju ta' kull setgħa oħra delegata skont is-subartikolu (1) ta' dan l-artikolu.

- (b) Dritt ta' appell skont dan l-artikolu għandu jiġi eżerċitat skont dak il-provvediment dwar proċedura kif jista' jkun preskritt mill-Kummissjoni dwar is-Servizz Pubbliku skont l-artikolu 121(1) ta' din il-Kostituzzjoni:

Iżda kull proċedura hekk preskritta tkun l-istess għal kull klassi ta' uffiċjali pubbliċi.

- (c) Meta jinġieb appell skont il-paragrafu (b) ta' dan is-subartikolu minn xi uffiċjal pubbliku huwa għandu, meta jiġi kunsidrat l-appell mill-Kummissjoni dwar is-Servizz Pubbliku, ikollu dritt li jiġi mismugħ personalment mill-Kummissjoni u li jkun mghejjun minn rappreżentant ta' xi *trade union* li lilha jkun jappartjeni.

- (4) Ebda persuna ma tkun mahtura skont dan l-artikolu għal jew biex taġixxi f'xi kariga tal-persunal tal-President ħlief bl-approvazzjoni tal-President.

- (5) Id-disposizzjonijiet ta' dan l-artikolu ma għandhomx jghoddu relattivament għal -

- (a) il-karigi msemija fl-artikoli 91, 92 (barra mis-subartikolu (4) tiegħu), 94, 95(6), 100, 108 u 111 ta' din il-Kostituzzjoni; jew
- (b) hatriet biex jaġixxi f'xi kariga uffiċjali għal xahrejn jew anqas safejn ir-rakkomandazzjoni tal-Kummissjoni dwar is-Servizz Pubbliku hija meħtieġa għal xi hatra bħal dik; jew
- (c) hatriet għall-karigi msemija fl-artikolu 92(4), u hatriet bi trasferiment għall-karigi jew mill-karigi msemija fl-artikolu 112 ta' din il-Kostituzzjoni.

- (6) Dħul f'impiegi ma' kull korp stabbilit bil-Kostituzzjoni jew b'xi liġi jew taħt xi liġi oħra, u ma' kull soċjetà jew korp ieħor li fih il-Gvern ta' Malta, jew xi korp kif intqal qabel, ikollhom sehem biżżejjed biex jikkontrollaw jew li fuqu jkollhom kontroll effettiv,

għandu, kemm-il darba dak id-dhul ma jkunx sar wara eżami pubbliku li jkun għe avżat kif imiss, isir permezz tas-servizz għall-impjegar kif provdut fis-subartikolu (2) ta' dan l-artikolu.

**111.** (1) Is-setgħa ta' ħatra ta' persuni biex iżommu jew jaġixxu fil-karigi li għalihom dan l-artikolu jgħodd u għat-tneħħija ta' persuni hekk mahtura minn xi kariga bħal dik tkun fil-President, li jaġixxi skont il-parir tal-Prim Ministru:

Rappreżentanti  
prinċipali ta' Malta  
fl-esteru.  
*Emendat:*  
[LVIII.1974.56.](#)

Iżda dwar kull persuna magħżula għall-ħatra mis-servizz pubbliku l-Prim Ministru għandu, qabel ma jagħti l-parir tiegħu skont id-disposizzjonijiet ta' dan l-artikolu, jikkonsulta mal-Kummissjoni dwar is-Servizz Pubbliku u, meta tiġi mneħħija mill-kariga li fiha tkun għet mahtura skont id-disposizzjonijiet ta' dan l-artikolu, il-persuna hekk mahtura għandha tirritorna fil-grad li kellha fis-servizz pubbliku minnufih qabel dik il-ħatra.

(2) Il-karigi li għalihom jgħodd dan l-artikolu huma l-karigi ta' kull Ambaxxatur, Kummissarju Għoli jew rappreżentant ieħor prinċipali ta' Malta f'xi pajjiż ieħor.

**112.** (1) Is-setgħa li jagħmel ħatriet bi trasferiment lil u mill-karigi li għalihom dan l-artikolu jgħodd tkun fil-Prim Ministru li jaġixxi wara konsultazzjoni mal-Kummissjoni dwar is-Servizz Pubbliku:

Ħatra bi  
trasferiment dwar  
xi karigi.

Iżda l-persuna mahtura għal xi kariga bħal dik skont id-disposizzjonijiet ta' dan l-artikolu għandha, meta tiġi trasferita minn dik il-kariga, tirritorna fil-grad li kellha fis-servizz pubbliku minnufih qabel il-ħatra tagħha f'dik il-kariga.

(2) Il-karigi li għalihom dan l-artikolu jgħodd huma -

- (a) karigi li d-detenturi tagħhom ikunu meħtieġa jirrisjedu barra minn Malta għall-qadi xieraq tal-funzjonijiet tagħhom; u
- (b) dawk il-karigi fil-Ministeru responsabbli għall-affarijiet barranin ta' Malta kif jistgħu, minn żmien għal żmien, jiġu speċifikati mill-Prim Ministru.

**113.** (1) Bla ħsara għad-disposizzjonijiet tal-artikolu 114 ta' din il-Kostituzzjoni, il-liġi applikabbli għal kull benefiċċju li għalih dan l-artikolu jgħodd għandha, dwar kull persuna li tkun għet mogħtija, jew li tkun eliġibbli għall-għoti ta' xi benefiċċji bħal dawk, tkun dik li tkun fis-seħh fid-data relattiva jew xi liġi oħra sussegwenti u li ma tkunx anqas favorevoli għal dik il-persuna.

Protezzjoni ta'  
drittijiet ta'  
pensjoni.  
*Emendat:*  
[LVIII.1974.57.](#)

(2) F'dan l-artikolu "id-data relattiva" tfisser -

- (a) dwar kull benefiċċju mogħti qabel il-ġurnata stabbilita, id-data li fiha dawk il-benefiċċji kienu mogħtija;
- (b) dwar kull benefiċċju mogħti jew li għandu jingħata fi jew wara l-ġurnata stabbilita lil jew dwar xi persuna li kienet uffiċjal pubbliku qabel dik id-data, il-ġurnata qabel il-ġurnata stabbilita; u
- (c) dwar kull benefiċċju mogħti jew li għandu jingħata lil

jew dwar xi persuna li ssir uffiċjal pubbliku fi jew wara l-għurnata stabbilita, id-data li fiha hija ssir uffiċjal pubbliku.

(3) Meta persuna jkollha dritt teżerċita għażla dwar liema minn żewġ liġijiet jew iżjed għandha tapplika għall-każ tagħha, il-liġi li hija tagħzel għandha, għall-finijiet ta' dan l-artikolu, titqies li tkun aktar favorevoli għaliha mil-liġi jew liġijiet l-oħra.

(4) Kull benefiċċju li għalih jgħodd dan l-artikolu (li ma jkunx benefiċċju li għandu jiġi addebitat lil xi fond pubbliku ieħor ta' Malta) għandu jkun addebitat lill-Fond Konsolidat.

(5) Dan l-artikolu jgħodd għal kull benefiċċju li jithallas skont xi liġi li tipprova għall-ghoti ta' pensjonijiet, gratifikazzjonijiet jew kumpens lil persuni li jkunu jew li kienu uffiċjali pubbliċi dwar is-servizz tagħhom fis-servizz pubbliku jew lir-romol, ulied, dipendenti jew rappreżentanti personali ta' dawk il-persuni dwar dak is-servizz.

(6) Riferenzi għal-liġi applikabbli għal xi benefiċċji li għalihom dan l-artikolu jgħodd jinkludu (mingħajr hsara għall-generalità tagħhom) riferenzi għal kull liġi dwar iż-żmien li fih u l-mod li bih xi persuna tista' tirtira sabiex tkun eliġibbli għal dawk il-benefiċċji.

(7) Ebda haġa li tinsab fi, jew magħmula taht l-awtorità ta', xi liġi ma għandha titqies li tkun inkonsistenti ma', jew bi ksur ta', dan l-artikolu safejn dik il-liġi tagħmel provvediment li bih xi benefiċċji li għalihom iġodd dan l-artikolu jistgħu jitnaqqsu jew jinżammu -

- (a) sakemm il-persuna li tkun eliġibbli għalihom tilhaq is-sittin sena, jew dik l-età aktar baxxa li tista' tiġi stabbilita minn jew taht liġi, jekk dik il-persuna tkun qed tirċievi xi *income* li għalih japplika dan is-subartikolu u dik id-disposizzjoni ssir sabiex kull *income* bhal dak flimkien ma' kull benefiċċji kif intqal mhux imnaqqs ma jkunux iktar fit-total minn dak l-ammont li jista' jiġi stabbilit minn, jew taht jew skont xi liġi, li jkun ammont li ma jkunx inqas mis-salarju li minn żmien għal żmien jithallas dwar il-kariga miżmuma minn dik il-persuna meta tirtira, billi jitqiesu biss, jekk dak is-salarju jkun b'żidiet inkrimentali, dawk iż-żidiet korrispondenti li jkunu ttiehdu qabel l-irtir; jew
- (b) sabiex jiġi żgurat it-tħaris ta' xi hteġa legali dwar xi wiehed mill-għanijiet tal-paragrafu (a) ta' dan is-subartikolu; jew
- (c) jekk il-persuna li tkun eliġibbli għalihom ma tibqax ċittadin ta' Malta.

(8) L-*income* li għalih japplika s-subartikolu (7) ta' dan l-artikolu hu kull remunerazzjoni dwar, jew *income* ieħor li jinkiseb minn, xi mpieg, xogħol, servizz, kariga, kummerċ, negozju, professjoni jew vokazzjoni, jew minn xi pensjoni, *allowance*, gratifikazzjoni jew hlas ieħor bhal dan dwar xi mpieg bhal dak jew

xi għajn ohra ta' *income*.

**114.** (1) Meta xi benefiċċji li għalihom dan l-artikolu jgħodd jistgħu jiġu miżmuma, imnaqqsa fl-ammont jew sospiżi minn xi persuna jew awtorità skont xi liġi daww il-benefiċċji ma għandhomx jiġu hekk miżmuma, imnaqqsa fl-ammont jew sospiżi mingħajr ma tkun taqbel il-Kummissjoni dwar is-Servizz Pubbliku, kemm-il darba daww il-benefiċċji ma jitnaqqasux jew ma jinżammux skont xi liġi msemmija fis-subartikolu (7) tal-artikolu 113 ta' din il-Kostituzzjoni.

Għoti u tiżmim ta' pensjonijiet, eċċ.  
*Emendat:*  
[LVIII.1974.58.](#)

(2) Il-Kummissjoni dwar is-Servizz Pubbliku ma għandhiex taqbel skont is-subartikolu (1) ta' dan l-artikolu f'azzjoni meħuda għar-raġuni li xi persuna li għandha jew kellha xi wahda mill-karigi msemmija fl-artikoli 91, 95(6), 100 u 108 ta' din il-Kostituzzjoni kienet ħatja ta' mgieba ħażina kemm-il darba ma tkunx ġiet imneħħija mill-kariga minhabba dik l-imġieba ħażina.

(3) Dan l-artikolu jgħodd għal kull benefiċċju li jiġihallas skont xi liġi li tipprovd i għall-ghoti ta' pensjonijiet, gratifikazzjonijiet jew kumpens lil persuni li jkunu jew kienu uffiċjali pubbliċi dwar is-servizz tagħhom fis-servizz pubbliku jew lir-romol, ulied, dipendenti jew rappreżentanti personali ta' daww il-persuni dwar dak is-servizz.

**115.** Il-kwistjoni jekk -

- (a) il-Kummissjoni dwar is-Servizz Pubbliku tkunx qdiet validament xi funzjoni mogħtija lilha bi jew skont din il-Kostituzzjoni;
- (b) xi membru tal-Kummissjoni dwar is-Servizz Pubbliku jew xi uffiċjal pubbliku jew awtorità ohra tkunx qdiet validament xi funzjoni delegata lil dak il-membru, uffiċjal pubbliku jew awtorità bis-saħħa tad-disposizzjonijiet tas-subartikolu (1) tal-artikolu 110 ta' din il-Kostituzzjoni; jew
- (c) xi membru tal-Kummissjoni dwar is-Servizz Pubbliku jew xi uffiċjal pubbliku jew awtorità ohra tkunx qdiet validament xi funzjoni ohra dwar ix-xogħol tal-Kummissjoni jew dwar xi funzjoni bħal dik kif hija msemmija fil-paragrafu ta' qabel dan,

Protezzjoni tal-Kummissjoni dwar is-Servizz Pubbliku minn proċeduri legali.

ma għandhiex tiġi eżaminata minn ebda qorti.

**KAPITOLU XA**

**Kunsilli Lokali**

*Miżjud:*  
[XIII.2001.4.](#)

**115A.**L-Istat, għandu jadotta sistema ta' gvern lokali li biha t-territorju ta' Malta jinqasam f'dak l-għadd ta' lokalitajiet hekk kif jista' minn żmien għal żmien jiġi stabbilit b'liġi, b'dan li kull lokalità tkun amministrata minn Kunsill Lokali elett mir-residenti tal-lokalità u li jitwaqqaf u jiġihaddem skont dik il-liġi li tista' minn żmien għal żmien tkun fis-seħħ.

Kunsilli Lokali.

## KAPITOLU XI

## Mixxellanji

Azzjonijiet dwar  
validità ta' liġijiet.

**116.** Dritt ta' azzjoni għal dikjarazzjoni li xi liġi tkun invalida għal xi raġunijiet hlief inkonsistenza mad-disposizzjonijiet tal-artikoli 33 sa 45 ta' din il-Kostituzzjoni tkun tappartjeni lill-persuni kollha mingħajr distinzjoni u persuna li gġib azzjoni bħal dik ma tkunx meħtieġa turi xi interess persunali b'appoġġ għall-azzjoni tagħha.

Projbizzjoni ta'  
ċerti  
assoċjazzjonijiet.

**117.** (1) Ikun illegali li twaqqaf, iżzomm jew tagħmel parti minn xi assoċjazzjoni ta' persuni li jkunu organizzati u mharrġa jew organizzati u mghammra sabiex ikunu jistgħu jiġu wżati għall-użu jew wiri ta' forza fiżika fit-tmexxija 'l quddiem ta' xi skop politiku.

(2) Id-disposizzjonijiet ta' dan l-artikolu għandhom jiġu mwettqa b'dak il-mod kif jista' jkun provdut mill-Parlament.

Awtorità dwar ix-  
Xandir.  
*Emendat:*  
[LVIII.1974.59.](#)

**118.** (1) Għandu jkun hemm Awtorità dwar ix-Xandir għal Malta li tkun magħmula minn *chairman* u dak in-numru ta' membri oħra li ma jkunx anqas minn erbgħa kif jista' jkun preskritt minn xi liġi li tkun dak iż-żmien isseħħ f'Malta.

(2) Il-membri tal-Awtorità dwar ix-Xandir għandhom jiġu mahtura mill-President, li jaġixxi skont il-parir tal-Prim Ministru mogħti wara li jkun ikkonsulta l-Kap tal-Oppożizzjoni.

(3) Hadd ma jkun kwalifikat li jkollu l-kariga ta' membru tal-Awtorità dwar ix-Xandir jekk ikun Ministru, Segretarju Parlamentari, membru ta', jew kandidat għall-elezzjoni ta', il-Kamra tad-Deputati, membru ta' awtorità ta' gvern lokali jew jekk ikun uffiċjal pubbliku.

(4) Membru tal-Awtorità dwar ix-Xandir ma għandux, għeluq perijodu ta' tliet snin li jibda mill-ġurnata li fiha l-aħħar kellu kariga jew aġixxa bħala membru, ikun eliġibbli għal haħra jew biex jaġixxi f'xi kariga pubblika.

(5) Bla hsara għad-disposizzjonijiet ta' dan l-artikolu, il-kariga ta' membru tal-Awtorità dwar ix-Xandir issir vakanti -

(a) fit-tmiem ta' hames snin mid-data tal-hatra tiegħu jew f'dak iż-żmien qabel kif jista' jkun speċifikat fid-dokument li bih kien maħtur; jew

(b) jekk jinholqu xi ċirkostanzi li, kieku ma kienx membru tal-Awtorità, kienu jgħegħluh ikun skwalifikat għal haħra bħala hekk.

(6) Membru tal-Awtorità dwar ix-Xandir jista' jitneħħa mill-kariga mill-President, li jaġixxi skont il-parir tal-Prim Ministru, iżda jista' jitneħħa biss għal inkapaċità li jaqdi d-dmirijiet tal-kariga tiegħu (sew minhabba mard mentali jew korporali jew għal xi raġuni oħra) jew għal imġieba hażina.

(7) Jekk il-kariga ta' membru tal-Awtorità dwar ix-Xandir tkun

vakanti jew jekk membru għal xi raġuni ma jkunx jista' jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, mogħti wara li jkun ikkonsulta lill-Kap tal-Oppożizzjoni, jista' jahtar persuna li tkun kwalifikata biex tkun maħtura bħala membru biex tkun membru temporanju tal-Awtorità; u kull persuna hekk maħtura għandha, bla ħsara għad-disposizzjonijiet tas-subartikoli (5) u (6) ta' dan l-artikolu, tispiċċa milli tkun membru bħal dak meta persuna tkun giet maħtura biex timla l-vakanza jew, skont il-każ, meta l-membri li ma setgħax jaqdi l-funzjonijiet tal-kariga tiegħu jirreżumi dawk il-funzjonijiet.

(8) Fl-eżerċizzju tal-kariga tagħha skont l-artikolu 119(1) ta' din il-Kostituzzjoni l-Awtorità dwar ix-Xandir ma għandhiex tkun suġġetta għad-direzzjoni jew kontroll ta' xi persuna jew awtorità oħra.

**119.** (1) Tkun funzjoni tal-Awtorità dwar ix-Xandir li tiżgura illi, safejn ikun possibbli, f'dawk is-servizzi ta' xandir ta' smiġh u televiżjoni li jistgħu jkunu provduti f'Malta, tiġi miżmuma imparzjalità xierqa dwar hwejjeġ ta' kontroversja politika jew indusirjali jew li jirriferixxu għal *policy* pubblika korrenti u illi l-faċilitajiet u l-ħin ta' xandir huma mqassma b'mod xieraq bejn persuni li jkunu ta' partiti politiċi differenti.

Funzjoni tal-Awtorità dwar ix-Xandir.

(2) Il-funzjoni tal-Awtorità dwar ix-Xandir imsemmija fis-subartikolu (1) ta' dan l-artikolu tkun bla ħsara għal dawk il-funzjonijiet u dmirijiet l-oħra li jistgħu jiġu mogħtija lilha b'xi liġi li tkun dak iż-żmien isseħħ f'Malta.

**120.** (1) Għandu jkun hemm Kummissjoni dwar l-Impiegi għal Malta li tkun magħmula minn *chairman* u minn erba' membri oħra.

Kummissjoni dwar l-Impiegi.  
*Miżjud:*  
[LVIII.1974.60.](#)

(2) Il-membri tal-Kummissjoni dwar l-Impiegi jkunu maħtura mill-President li, fil-ħatra taç-*chairman* għandu jaġixxi skont il-parir tal-Prim Ministru mogħti wara li dan ikun ikkonsulta l-Kap tal-Oppożizzjoni, fil-ħatra ta' tnejn mill-erba' membri oħra għandu jaġixxi skont il-parir tal-Prim Ministru, u fil-ħatra taż-żewġ membri l-oħra għandu jaġixxi skont il-parir tal-Kap tal-Oppożizzjoni.

(3) Hadd ma jkun kwalifikat biex iżomm kariga bħala membru tal-Kummissjoni dwar l-Impiegi jekk ikun Ministru, Segretarju Parlamentari, membru ta', jew kandidat għal elezzjoni ta', il-Kamra tad-Deputati, membru ta' awtorità ta' gvern lokali, jew ikun uffiċjal pubbliku.

(4) Membru tal-Kummissjoni dwar l-Impiegi ma għandux, għeluq perijodu ta' tliet snin li jibda mill-ġurnata li fiha kellu kariga jew aġixxa l-aħħar bħala membru, ikun eligibbli għal ħatra jew biex jaġixxi f'xi kariga pubblika.

(5) Bla ħsara għad-disposizzjonijiet ta' dan l-artikolu, il-kariga ta' membru tal-Kummissjoni dwar l-Impiegi għandha ssir vakanti -

- (a) fit-tmien ta' tliet snin mid-data tal-ħatra tiegħu; jew
- (b) jekk jinħolqu ċirkostanzi li, kieku ma kienx membru tal-Kummissjoni, kienu jgagħluh ikun skwalifikat għal

ħatra bħala hekk.

(6) Membru tal-Kummissjoni dwar l-Impiegi jista' jitneħħa mill-kariga mill-President, li jaġixxi skont il-parir tad-detentur tal-kariga li fuq il-parir tiegħu jkun ġie mahtur dak il-membru, mogħti, meta jkun il-każ, kif provdut fis-subartikolu (2) ta' dan l-artikolu, iżda dak il-membru jista' jiġi mneħħi biss minhabba inkapaċità li jaqdi l-funzjonijiet tal-kariga tiegħu (kemm jekk minhabba mard mentali jew korporali jew għal xi raġuni oħra) jew għal imġieba ħażina.

(7) Jekk il-kariga ta' membru tal-Kummissjoni dwar l-Impiegi tkun vakanti jew jekk xi membru għal xi raġuni ma jkunx jista' jaqdi l-funzjonijiet tal-kariga tiegħu, il-President, li jaġixxi skont il-parir tad-detentur tal-kariga li fuq il-parir tiegħu dak il-membru jkun ġie mahtur, mogħti, meta jkun il-każ, kif provdut fis-subartikolu (2) ta' dan l-artikolu, jista' jahtar persuna li tkun kwalifikata biex tkun mahtura bħala membru biex tkun membru temporanju tal-Kummissjoni; u kull persuna hekk mahtura għandha, bla ħsara għad-disposizzjonijiet tas-subartikoli (5) u (6) ta' dan l-artikolu, tispiċċa milli tkun membru bħal dak malli persuna tkun ġiet mahtura biex timla l-vakanza jew, skont il-każ, malli l-membru li ma setax jaqdi l-funzjonijiet tal-kariga tiegħu jirreżumi dawk il-funzjonijiet.

(8) Tkun il-funzjoni tal-Kummissjoni dwar l-Impiegi li tiżgura li, dwar l-impiegi, ebda distinzjoni, esklużjoni jew preferenza li ma tkunx ġustifikabbli f'soċjetà demokratika ma għandha ssir jew tingħata favur jew kontra xi persuna minhabba l-opinjoni politika tagħha.

(9) Kull persuna li tallega li tkun saret jew ingħatat bi ħsara għaliha xi distinzjoni, esklużjoni jew preferenza kif intqal qabel tista' titlob lill-Kummissjoni dwar l-Impiegi, b'dak il-mod u f'dak iż-żmien li jista' jiġi preskritt, għar-rimedju.

(10) Il-Parlament għandu jipprovdi biex jingħataw lill-Kummissjoni dwar l-Impiegi dawk is-setgħat li jkunu meħtieġa jew mixtieqa sabiex il-Kummissjoni tkun tista' effikaċement tagħti rimedju xieraq u b'mod ġenerali biex taqdi l-funzjonijiet tagħha taħt din il-Kostituzzjoni.

Setgħat u  
proċedura ta'  
Kummissjonijiet.

**121.** (1) Kull Kummissjoni mwaqqfa b'din il-Kostituzzjoni tista', bil-kunsens tal-Prim Ministru jew ta' dak il-Ministru l-ieħor li jista' jkun awtorizzat għal hekk mill-Prim Ministru, b'regolament jew xort'oħra tirregola l-proċedura tagħha stess u tagħti setgħat u timponi dmirijiet fuq kull uffiċjal pubbliku jew awtorità tal-Gvern ta' Malta għall-fini tal-qadi tal-funzjonijiet tagħha.

(2) Kull Kummissjoni mwaqqfa b'din il-Kostituzzjoni tista' taġixxi nonostante kull vakanza fost il-membri tagħha jew l-assenza ta' xi membru u kull proċedura tagħha tkun valida għalkemm xi persuna li ma kellhiex dritt tagħmel hekk tkun ħadet parti fiha.

(3) Kull kwistjoni mressqa għal deċiżjoni f'xi laqgħa ta' xi Kummissjoni mwaqqfa b'din il-Kostituzzjoni għandha tiġi deċiża b'maġġoranza tal-voti tal-membri kollha tagħha, u jekk fuq xi kwistjoni bħal dik il-voti jkunu maqsuma ndaqs il-membru li jkun

jippresjedi għandu jkollu u għandu jeżerċita vot deċiżiv.

(4) Għall-finijiet tas-subartikolu (3) ta' dan l-artikolu, ir-riferenzi għal membru tal-Kummissjoni Elettorali għandhom jinftehimu bħala li jinkludu riferenza għaċ-*Chairman* ta' dik il-Kummissjoni.

(5) Id-disposizzjonijiet ta' dan l-artikolu għandhom jgħoddu għall-Awtorità dwar ix-Xandir imwaqqfa b'din il-Kostituzzjoni.

**122.** (1) Kull min ikun mahtur, elett jew xort'oħra magħżul għal xi kariga mwaqqfa b'din il-Kostituzzjoni (magħduda l-kariga ta' Prim Ministru jew Ministru iehor jew Segretarju Parlamentari) jista' jirriżenja minn dik il-kariga b'kitba minn taht idejh indirizzata lill-persuna jew awtorità li minnha kien mahtur, elett jew magħżul.

Riżenji.

(2) Ir-riżenja ta' xi persuna minn xi kariga bħal dik kif intqal qabel tibda ssehh meta l-kitba li turi r-riżenja tiġi riċevuta mill-persuna jew awtorità li lilha tkun indirizzata jew minn xi persuna awtorizzata minn dik il-persuna jew awtorità biex tirċeviha.

**123.** (1) Salv kif mod iehor provdut f'din il-Kostituzzjoni, meta xi persuna tkun ivvakat xi kariga mwaqqfa b'din il-Kostituzzjoni magħduda l-kariga ta' Prim Ministru jew Ministru iehor jew Segretarju Parlamentari, hija tista', jekk kwalifikata, terga tiġi mahtura, eletta jew xort'oħra magħżula biex iżżomm dik il-kariga skont id-disposizzjonijiet ta' din il-Kostituzzjoni.

Hatriet mill-ġdid,  
eċċ.  
Emendat:  
[LVIII.1974.61](#);  
[XXIII.1989.8](#);  
[XVII.1997.4](#).

(2) Is-subartikolu (1) ta' dan l-artikolu ma għandux japplika għall-kariga ta' President, iżda għandu japplika għal persuna li tkun inħatret sabiex taqdi l-funzjonijiet ta' President skont l-artikolu 49 tal-Kostituzzjoni.

(3) Meta b'din il-Kostituzzjoni hija mogħtija setgħa lil xi persuna jew awtorità li tagħmel xi hatra għal xi kariga pubblika, persuna tista' tiġi mahtura għal dik il-kariga għalkemm xi persuna oħra jista' jkollha dik il-kariga, meta dik il-persuna l-oħra tkun bil-permess ta' assenza qabel tluq mill-kariga; u meta żewġ persuni jew iżjed ikollhom l-istess kariga minhabba f'hatra magħmula bis-saħħa ta' dan is-subartikolu, f'dak il-każ għall-finijiet ta' xi funzjoni mogħtija lid-detentur ta' dik il-kariga l-persuna li tkun mahtura l-aħħar għandha titqies li tkun l-unika detentriċi tal-kariga.

**124.** (1) F'din il-Kostituzzjoni, kemm-il darba r-rabta tal-kliem ma teħtiegx xort'oħra -

Tifsir.  
Emendat:  
[LVIII.1974.62](#);  
[XXIX.1979.2](#);  
[XVII.1997.5](#).

"Att tal-Parlament" tfisser liġi magħmula mill-Parlament;

"il-*Commonwealth*" tfisser Malta, kull pajjiż li għalih l-artikolu 23 ta' din il-Kostituzzjoni jgħodd u kull dipendenza ta' xi pajjiż bħal dak;

"il-Fond Konsolidat" tfisser il-Fond Konsolidat imwaqqaf bl-artikolu 102 ta' din il-Kostituzzjoni;

"Gazzetta" tfisser il-Gazzetta tal-Gvern ta' Malta jew kull ġurnal uffiċjali iehor sostitwit għaliha pubblikat b'ordni tal-Gvern ta' Malta;

"ġurament ta' lealtà" tfisser il-ġurament ta' lealtà muri fit-Tielet Skeda li tinsab ma' din il-Kostituzzjoni jew dak il-ġurament l-iehor li jista' jkun preskritt mill-Parlament;

"il-ġurnata stabbilita" tfisser il-21 ta' Settembru 1964;

"il-Kabinett" tfisser il-Kabinett imwaqqaf bl-artikolu 79 ta' din il-Kostituzzjoni;

"Kamra" tfisser il-Kamra tad-Deputati mwaqqfa bl-artikolu 51 ta' din il-Kostituzzjoni;

"kariga pubblika" tfisser kariga bi ħlas fis-servizz pubbliku;

"liġi" tinkludi kull dokument li jkollu l-forza ta' liġi u kull regola ta' liġi mhux miktuba u "skont il-liġi" u "legalment" għandhom jiftehmu skont hekk;

"Malta" tfisser il-Gżira ta' Malta, il-Gżira ta' Ghawdex u l-gzejjer l-oħra tal-Arċipelagu Malti, magħduda l-ibħra territorjali tagħhom;

"Parlament" tfisser il-Parlament ta' Malta;

"Qorti Kostituzzjonali" tfisser il-Qorti Kostituzzjonali mwaqqfa bl-artikolu 95 ta' din il-Kostituzzjoni;

"seduta" tfisser perijodu li matulu l-Kamra tad-Deputati tkun f'seduta kontinwa mingħajr aġġornament u tinkludi kull perijodu li matulu l-Kamra tkun f'kumitat;

"sena finanzjarja" tfisser il-perijodu ta' tnax-il xahar li jtemmu fil-wiehed u tletin ġurnata ta' Diċembru ta' xi sena jew f'dik id-data l-oħra kif jista' jkun preskritt mill-Parlament;

"is-servizz pubbliku" tfisser, bla ħsara għad-disposizzjonijiet tas-subartikoli (2) u (3) ta' dan l-artikolu, is-servizz tal-Gvern ta' Malta f'kariga ċivili;

"sessjoni" tfisser is-seduti tal-Kamra tad-Deputati li jibdw meta tiltaqa' l-ewwel darba wara li tibda sseħħ din il-Kostituzzjoni jew wara l-proroga jew xoljiment tal-Parlament f'kull żmien u jispiċċaw meta l-Parlament jiġi prorogat jew xolt mingħajr ma jkun ġie prorogat;

"l-*iSpeaker*" u "id-*Deputy Speaker*" ifissru rispettivament l-*iSpeaker* u d-*Deputy Speaker* eletti skont l-artikolu 59 ta' din il-Kostituzzjoni;

"uffiċjal pubbliku" tfisser id-detentur ta' xi kariga pubblika jew persuna mahtura biex taġixxi f'xi kariga bħal dik.

(2) F'din il-Kostituzzjoni, kemm-il darba r-rabta tal-kliem ma tfissirx xort'oħra, "is-servizz pubbliku" tinkludi servizz fil-kariga ta' mħallef tal-Qrati Superjuri, servizz fil-kariga ta' Awditur Ġenerali u Deputat Awditur Ġenerali, servizz fil-kariga ta' maġistrat tal-Qrati Inferjuri u servizz fil-kariga ta' membru fil-Korp tal-Pulizija ta' Malta.

(3) F'din il-Kostituzzjoni "is-servizz pubbliku" ma tinkludix servizz fil-kariga ta' -

(i) Prim Ministru jew Ministru iehor, Segretarju

Parlamentari, *Speaker, Deputy Speaker*, membru tal-Kamra tad-Deputati, membru ta' Kummissjoni mwaqqfa b'din il-Kostituzzjoni;

- (ii) hliet meta d-detentur tal-kariga jkun magħżul mis-servizz pubbliku, Ambaxxatur, Kummissarju Għoli jew rappreżentant ieħor prinċipali ta' Malta f'xi pajjiż ieħor; jew
- (iii) hliet safejn jista' jkun preskritt mill-Parlament, membru ta' xi kunsill, bord, lista, kumitat jew korp ieħor simili mwaqqaf bi jew skont xi liġi.

(4) Għall-finijiet ta' din il-Kostituzzjoni persuna ma għandhiex titqies li jkollha kariga pubblika minhabba biss il-fatt li tkun qed tirċievi pensjoni jew *allowance* ieħor bħalha dwar servizz pubbliku.

(5) F'din il-Kostituzzjoni, kemm-il darba r-rabta tal-kliem ma teħtieġx xort'ohra -

- (a) riferenza għal hatra f'xi kariga għandha tinftiehem bħala li tinkludi riferenza għal hatra bi promozzjoni jew trasferiment għal dik il-kariga u għall-hatra ta' persuna biex taqdi funzjonijiet ta' dik il-kariga matul xi perijodu li tkun vakanti jew li matulu d-detentur tagħha ikun bil-vaganzi jew ma jkunx jista' (sew minhabba assenza jew mard korporali jew mentali jew għal xi raġuni ohra) jaqdi dawk il-funzjonijiet; u
- (b) riferenza għad-detentur ta' kariga bl-isem li jispeċifika l-kariga tiegħu jew b'riferenza għad-disposizzjoni ta' din il-Kostituzzjoni li twaqqaf dik il-kariga għandha tinftiehem li tinkludi riferenza għal kull persuna li għal dak iż-żmien tkun taqdi skont il-liġi l-funzjonijiet ta' dik il-kariga.

(6) Meta hija mogħtija setgħa b'din il-Kostituzzjoni lil xi persuna jew awtorità li tahtar xi persuna biex taġixxi fi jew taqdi l-funzjonijiet ta' xi kariga jekk id-detentur tagħha jkun huwa stess inkapaċi li jaqdi dawk il-funzjonijiet, ebda hatra bħal dik ma għandha tiġi attakkata għar-raġuni li d-detentur tal-kariga ma kienx inkapaċi li jaqdi dawk il-funzjonijiet.

(7) Riferenzi f'din il-Kostituzzjoni għas-setgħa ta' tnehhija ta' uffiċjal pubbliku mill-kariga tiegħu għandhom jiftehmu bħala li jinkludu riferenzi għal kull setgħa mogħtija b'xi liġi li teħtieġ jew tippermetti lil dak l-uffiċjal li jirtira mis-servizz pubbliku:

Iżda -

- (a) ebda haġa f'dan is-subartikolu ma għandha tinftiehem bħala li tagħti lil xi persuna jew awtorità setgħa li teħtieġ xi persuna li jkollha xi waħda mill-karigi msemmija fl-artikoli 91, 95(6), 100 jew 108(1) jew (9) ta' din il-Kostituzzjoni li tirtira mis-servizz pubbliku; u
- (b) id-disposizzjonijiet ta' dan is-subartikolu ma għandhomx jgħoddu għal xi setgħa mogħtija b'xi liġi li tippermetti persuna li tirtira mis-servizz pubbliku meta

dik il-persuna tkun talbet permess biex tirtira mis-servizz pubbliku għal raġunijiet mediċi pprova.

(8) Kull disposizzjoni f'din il-Kostituzzjoni li tagħti lil xi persuna jew awtorità setgħa ta' tneħħija ta' xi uffiċjal pubbliku mill-kariga tiegħu tkun mingħajr ħsara għas-setgħa ta' xi persuna jew awtorità li tabolixxi xi kariga jew għal xi liġi li tipprovdi għall-irtir obbligatorju ta' uffiċjali pubbliċi b'mod ġenerali jew xi klassi ta' uffiċjali pubbliċi meta jagħlqu l-età speċifikata fiha.

(9) Meta xi setgħa hija mogħtija b'din il-Kostituzzjoni għall-egħmil ta' xi proklama, ordni, regoli jew regolamenti jew għall-ghoti ta' xi direttivi jew għall-egħmil ta' xi nomina, is-setgħa għandha tinftehem bħala li tinkludi setgħa, eżerċitabbli bl-istess mod, biex temenda jew tħassar xi proklama, ordni, regoli, regolamenti, direttivi jew nomina bħal dawk.

(10) Ebda disposizzjoni ta' din il-Kostituzzjoni illi xi persuna jew awtorità ma tkunx suġġetta għad-direzzjoni jew kontroll minn xi persuna jew awtorità oħra fl-eżerċizzju ta' xi funzjonijiet skont din il-Kostituzzjoni ma għandha tinftehem bħala li tipprekludi qorti milli teżerċita ġurisdizzjoni dwar xi kwistjoni jekk dik il-persuna jew awtorità tkunx qdiet dawk il-funzjonijiet skont din il-Kostituzzjoni jew xi liġi oħra.

(11) Meta persuna hija meħtieġa b'din il-Kostituzzjoni li tiegħu ġurament hija tkun tista', jekk tkun hekk tixtieq, tares dik il-ħtieġa billi tagħmel dikjarazzjoni.

(12) Kull riferenza f'din il-Kostituzzjoni għal liġi magħmula qabel ma tibda sseħħ din il-Kostituzzjoni għandha, kemm-il darba r-rabta tal-kliem ma teħtieġx xort'oħra, tinftehem bħala riferenza għal dik il-liġi kif tkun isseħħ minnufih qabel il-ġurnata stabbilita.

(13) Kull riferenza f'din il-Kostituzzjoni għal liġi li temenda jew tissostitwixxi xi liġi oħra għandha tinftehem li tinkludi riferenza għal liġi li timmodifika, toħroġ b'liġi mill-ġdid, b'emenda jew modifika jew mingħajrhom, jew tagħmel disposizzjonijiet differenti minflok dik il-liġi l-oħra.

(14) Meta l-Parlament ikun b'liġi ipprova għall-interpretazzjoni ta' Atti tal-Parlament, id-disposizzjonijiet ta' kull liġi bħal dik, ukoll jekk imfissra li jghoddu għal liġijiet mghoddija wara l-bidu fis-seħħ tagħha, għandhom ighoddu għall-finijiet tal-interpretazzjoni ta' din il-Kostituzzjoni, u xort'oħra relattivament għaliha, kif ighoddu għall-fini tal-interpretazzjoni u xort'oħra relattivament għal Atti tal-Parlament bħallikieku din il-Kostituzzjoni kienet Att tal-Parlament mghoddi wara l-bidu fis-seħħ ta' kull liġi bħal dik:

Iżda, sa dak iż-żmien li l-Parlament ikun ipprova kif intqal qabel, il-liġi li tghodd għall-interpretazzjoni ta' din il-Kostituzzjoni u xort'oħra relattivament għaliha tkun il-liġi li kienet tghodd għal hekk fil-ġurnata stabbilita.

## SKEDI LI JINSABU MAL-KOSTITUZZJONI

## L-EWWEL SKEDA

(Artikolu 47(7))

[Kodiċi Kriminali](#) (Kapitolu 9)[Kodiċi tal-Ligijiet tal-Pulizija](#) (Kapitolu 10)[Kodiċi ta' Organizzazzjoni u Proċedura Ċivili](#) (Kapitolu 12)[Kodiċi tal-Kummerċ](#) (Kapitolu 13)[Kodiċi Ċivili](#) (Kapitolu 16)

## IT-TIENI SKEDA

(Artikoli 50 u 89)

*Ġuramenti ta' Kariga**Sostitwita:*  
[LVIII.1974.63.](#)*(a) Ġurament għall-qadi xieraq tal-kariga ta' President.*

Jiena ..... solennement nahlef/  
niddikjara li naqdi fedelment il-kariga ta' President (li naqdi  
fedelment il-funzjonijiet tal-President) ta' Malta, u li, skont l-aħjar  
hila tiegħi nikkonserva, inħares u niddefendi l-Kostituzzjoni ta'  
Malta. (Hekk Alla jghini).

*(b) Ġurament għall-qadi xieraq tal-kariga ta' Prim Ministru jew  
Ministru iehor jew Segretarju Parlamentari.*

Jiena ..... solennement nahlef/  
niddikjara li naqdi fedelment u skont il-kuxjenza d-dmirijiet tiegħi  
bhala (Prim Ministru/Ministru/Segretarju Parlamentari) skont il-  
Kostituzzjoni u l-ligijiet ta' Malta, mingħajr biża' jew favur. ( Hekk  
Alla jghini).

## IT-TIELET SKEDA

(Artikolu 124(1))

*Ġurament ta' Lealtà**Miżjuda:*  
[LVIII.1974.64.](#)

Jiena ..... solennement nahlef/  
niddikjara li nkun tassew fidili u leali lejn il-Poplu u r- Repubblika  
ta' Malta u l-Kostituzzjoni tagħha. (Hekk Alla jghini).

Miżjuda:

[XXIII.1989.9.](#)

Emendata:

Proklama II tal-

1990;

Proklama VI tal-

1990;

Proklama IV tal-

1995;

Proklama III tal-

1996;

[III.2000.6.](#)

## IR-RABA' SKEDA

(Artikolu 23)

*Elenku ta' Pajjiżi tal-Commonwealth minbarra Malta*

Afrika ta' Isfel

Antigua u Barbuda

Awstralja

Bahamas

Bangladesh

Barbados

Belize

Botswana

Brunei Darussalam

Ċipru

Dominica

Il-Gambia

Ghana

Grenada

Guyana

Indja

Jamaica

Kameroon

Kanada

Kenya

Kiribati

Lesotho

Malawi

Malaysia

Maldives

Mauritius

Mozambique

Namibia

Nauru

New Zealand

Nigerja

Pakistan

Papua New Guinea

Renju Unit tal-Gran Brittanja u l-Irlanda ta' Fuq u Kolonji

St. Kitts u Nevis

St. Lucia

---

St. Vincent u l-Grenadines

Seychelles

Sierra Leone

Singapore

Solomon Islands

Sri Lanka

Swaziland

Tanzania

Tonga

Trinidad u Tobago

Tuvalu

Uganda

Vanuatu

Western Samoa

Zambja

Zimbabwe

---



## KOSTITUZZJONI TA' MALTA ARRANGAMENT TAL-ARTIKOLI

### KAPITOLU I

#### Ir-Repubblika ta' Malta

##### Artikolu

1. Ir-Repubblika u t-territorji tagħha.
2. Reliġjon.
3. Bandiera Nazzjonali.
4. Innu Nazzjonali.
5. Ilsien.
6. Il-Kostituzzjoni tkun il-liġi suprema.

### KAPITOLU II

#### Dikjarazzjoni ta' Prinċipji

7. Dritt għal xogħol.
8. Tmexxija 'l quddiem ta' kultura, eċċ.
9. Salvagwardar ta' paesagġ u patrimonju storiku u artistiku.
10. Edukazzjoni primarja tkun obbligatorja u bla ħlas.
11. Interessi edukattivi.
12. Protezzjoni ta' xogħol.
13. Ħinijiet ta' xogħol.
14. Drittijiet ta' ħaddiema nisa.
15. L-anqas età għal xogħol bi ħlas.
16. Salvagwardar ta' xogħol ta' minuri.
17. Għajjnuna soċjali u sigurtà.
18. Inkoraġġiment ta' intrapriża ekonomika privata.
19. Protezzjoni ta' snajja artigjani.
20. Inkoraġġiment ta' ko-operattivi.
- 20A. Is-sehem ta' Maltin li jgħixu barra minn Malta.
21. Applikazzjoni tal-prinċipji li hemm f'dan il-Kapitolu.

### KAPITOLU III

#### Ċittadinanza

22. Persuni li jsiru ċittadini fil-ġurnata stabbilita.
23. Persuni li jkollhom dritt li jkunu reġistrati bħala ċittadini.
24. Persuni naturalizzati jew reġistrati bħala residenti qabel il-ġurnata stabbilita.
25. Ksib ta' ċittadinanza bi twelid jew dixxendenza minn persuni imwielda fi jew wara l-ġurnata stabbilita.

- 26. Żwieġ ma' ċittadin ta' Malta.
- 27. Doppja ċittadinanza.
- 28. Ċittadini tal-*Commonwealth*.
- 29. Responsabbiltà kriminali ta' ċittadini tal-*Commonwealth*.
- 30. Setgħat tal-Parlament.
- 31. Tifsir.

#### KAPITOLU IV

##### Drittijiet u Libertajiet Fundamentali tal-Individwu

- 32. Drittijiet u libertajiet fundamentali tal-individwu.
- 33. Protezzjoni tad-dritt għall-hajja.
- 34. Protezzjoni minn arrest jew detenzjoni arbitrarja.
- 35. Protezzjoni minn xogħol furzat.
- 36. Protezzjoni minn trattament inuman.
- 37. Protezzjoni minn privazzjoni ta' proprjetà bla kumpens.
- 38. Protezzjoni għall-intimità tad-dar jew proprjetà oħra.
- 39. Disposizzjonijiet biex tiġi żgurata protezzjoni tal-liġi.
- 40. Protezzjoni ta' libertà ta' kuxjenza u qima.
- 41. Protezzjoni ta' libertà ta' espressjoni.
- 42. Protezzjoni ta' libertà ta' għaqda u assoċjazzjoni.
- 43. Projbizzjoni ta' deportazzjoni.
- 44. Protezzjoni ta' libertà ta' moviment.
- 45. Protezzjoni minn diskriminazzjoni minhabba razza, eċċ.
- 46. Twettiq ta' disposizzjonijiet protettivi.
- 47. Tifsir tal-Kapitolu IV.

#### KAPITOLU V

##### Il-President

- 48. Twaqqif tal-kariga ta' President.
- 49. Qadi tal-funzjonijiet tal-President matul vakanza, eċċ.
- 50. Ġurament li għandu jittiehed mill-President.

#### KAPITOLU VI

##### Il-Parlament

##### TAQSIMA 1

##### *Għamla tal-Parlament*

- 51. Twaqqif ta' Parlament.
- 52. Għamla tal-Kamra tad-Deputati.
- 53. Kwalifiki ta' membru tal-Kamra tad-Deputati.

54. Skwalifiki ta' membru tal-Kamra tad-Deputati.
55. Tiżmim ta' kariga ta' membri.
56. Votazzjoni f'Elezzjonijiet.
57. Kwalifika ta' eletturi.
58. Skwalifika ta' eletturi.
59. *Speaker* u *Deputy Speaker*.
60. Twaqqif ta' Kummissjoni Elettorali.
61. Distretti elettorali.
- 61A. Għawdex u l-gżejjer tal-Arċipelagu Malti minbarra l-Gżira ta' Malta m'għandhomx jinqasmu.
62. Mili ta' vakanzi.
63. Deċiżjoni ta' kwistjonijiet dwar membru.
64. Skrivan tal-Kamra tad-Deputati u persunal tiegħu.
- 64A. Kariga ta' *Ombudsman*.

## TAQSIMA 2

### *Setgħat u Proċedura tal-Parlament*

65. Setgħat ta' għemil ta' liġijiet.
66. Tibdil ta' din il-Kostituzzjoni.
67. Regolar tal-proċedura fil-Kamra tad-Deputati.
68. Ġurament li għandu jittiehed mill-membri tal-Kamra tad-Deputati.
69. Min jippresjedi fil-Kamra tad-Deputati.
70. *Quorum* fil-Kamra tad-Deputati.
71. Votazzjoni.
72. Mod ta' eżerċizzju tas-setgħat leġislativi.
73. Restrizzjoni ta' ċerti miżuri finanzjarji.
74. Ilsien tal-Liġijiet.

## TAQSIMA 3

### *Sejha, proroga u xoljiment*

75. Sessjonijiet tal-Parlament.
76. Proroga u xoljiment tal-Parlament.
77. Elezzjonijiet ġenerali.

## KAPITOLU VII

### L-Esekuttiv

78. Awtorità esekuttiva ta' Malta.
79. Il-Kabinett.
80. Haġra ta' Ministri.
81. Tiżmim ta' kariga ta' Ministri.

- 82. Assenjazzjoni ta' portafolji lill-Ministri.
- 83. Aġent Prim Ministru.
- 84. Ministri temporanji.
- 85. Eżerċizzju tal-funzjonijiet tal-President.
- 86. Eżerċizzju tal-funzjonijiet tal-Prim Ministru.
- 87. Il-President għandu jkun informat dwar hwejjeġ ta' gvern.
- 88. Segretarji Parlamentari.
- 89. Ġurament li għandu jittiehed mill-Ministri.
- 90. Kap tal-Oppożizzjoni.
- 91. Avukat Ġenerali.
- 91A. Avukat tal-Istat.
- 92. Segretarji Permanenti u kapijiet ta' dipartimenti tal-gvern.
- 93. Prerogattiva ta' maħfra.
- 94. Segretarju tal-Kabinett.

## KAPITOLU VIII

### Il-Ġudizzjarju

- 95. Qrati Superjuri.
- 96. Hatra ta' mħallfin.
- 96A. Kumitat dwar il-Ħatriet tal-Ġudikatura.
- 97. Tiżmim ta' kariga ta' mħallfin.
- 98. Aġent Prim Imħallef u aġenti mħallfin.
- 99. Qrati Inferjuri.
- 100. Maġistrati.
- 101. Ġuramenti li għandhom jittiehdu minn imħallfin u maġistrati.
- 101A. Kummissjoni għall-Amministrazzjoni tal-Ġustizzja.

## KAPITOLU IX

### Finanzi

- 102. Fond Konsolidat.
- 103. Awtorizzazzjoni ta' nefqa mill-Fond Konsolidat.
- 104. Awtorizzazzjoni ta' nefqa qabel approprjazzjoni.
- 105. Fond ta' Kontinġenzi.
- 106. Dejn pubbliku.
- 107. Rimunerazzjoni dwar ċerti karigi.
- 108. Awditur Ġenerali.

## KAPITOLU X

### Is-Servizz Pubbliku

- 109. Kummissjoni dwar is-Servizz Pubbliku.

- 
110. Hatra, eċċ., ta' uffiċjali pubbliċi.
  111. Rappreżentanti prinċipali ta' Malta fl-esteru.
  112. Hatra bi trasferiment dwar xi karigi.
  113. Protezzjoni ta' drittijiet ta' pensjoni.
  114. Għoti u tiżmim ta' pensjonijiet, eċċ.
  115. Protezzjoni tal-Kummissjoni dwar is-Servizz Pubbliku minn proċeduri legali.

## KAPITOLU XA

### Kunsilli Lokali

- 115A. Kunsilli Lokali.

## KAPITOLU XI

### Mixxellanji

116. Azzjonijiet dwar validità ta' liġijiet.
117. Projbizzjoni ta' ċerti assoċjazzjonijiet.
118. Awtorità dwar ix-Xandir.
119. Funzjoni tal-Awtorità dwar ix-Xandir.
120. Kummissjoni dwar l-Impiegi.
121. Setgħat u proċedura ta' Kummissjonijiet.
122. Riżenji.
123. Hatriet mill-ġdid, eċċ.
124. Tifsir.

## SKEDI LI JINSABU MAL-KOSTITUZZJONI

### L-EWWEL SKEDA

IT-TIENI SKEDA: *Ġuramenti ta' Kariga*

IT-TIELET SKEDA: *Ġurament ta' Lealtà*

IR-RABA' SKEDA: *Elenku ta' Pajjiżi tal-Commonwealth minbarra Malta*

---

## KOSTITUZZJONI TA' MALTA

*L-Ordni tal-1964 dwar l-Indipendenza ta' Malta, kif emendata bl-Atti: [XLI tal-1965](#), [XXXVII tal-1966](#), [IX tal-1967](#), [XXVI tal-1970](#), [XLVII tal-1972](#), [LVII](#), [LVIII tal-1974](#), [XXXVIII tal-1976](#), [X tal-1977](#), [XXIX tal-1979](#), [IV tal-1987](#), [XXIII tal-1989](#); bil-Proklami: Nri. II u VI tal-1990; bl-Atti [XIX tal-1991](#) u [IX tal-1994](#); bil-Proklami Nri. IV tal-1995 u III tal-1996, u bl-Atti: [XI tal-1996](#), [XVII tal-1997](#), [III tal-2000](#), [XIII tal-2001](#), [V tal-2003](#), [XIV](#) u [XXI tal-2007](#), [XX tal-2011](#), [VII](#) u [X tal-2014](#); [XXIV tal-2015](#), [XLII](#) u [XLIV tal-2016](#), u [IV tal-2018](#), [XXII tal-2018](#) u [III tal-2019](#) u [XXV tal-2019](#), u [XIX](#), [XLII](#), [XLIII](#), [XLIV](#), [XLV](#) u [XLI](#) u [LV tal-2020](#) u [XII](#) u [XX](#) u [XXVI tal-2021](#), [XVI tal-2022](#) u [III tal-2024](#).*

21 ta' Settembru 1964\*

## KAPITOLU I

## Ir-Repubblika ta' Malta

*Sostitwit:*  
[LVIII.1974.2.](#)

Ir-Repubblika u t-territorji tagħha.

*Sostitwit:*  
[LVIII.1974.3.](#)  
*Emendat:*  
[IV.1987.2.](#)

1. (1) Malta hija repubblika demokratika bbażata fuq ix-xogħol u fuq ir-rispett għad-drittijiet u l-libertajiet fundamentali tal-individwu.

(2) It-territorji ta' Malta jikkonsistu f'dawk it-territorji kompriżi f'Malta minnufih qabel il-ġurnata stabbilita, magħduda l-ibhra territorjali tagħhom, jew dawk it-territorji u ibhra li l-Parlament jista' minn żmien għal żmien jistabbilixxi b'liġi.

(3) Malta hija stat newtrali li jrid attivament jilhaq il-paċi, is-sigurtà u l-progress soċjali fost in-nazzjonijiet kollha billi jhaddan politika ta' non-allineament u jirrofta li jipparteċipa f'kull alleanza militari. Dan l-*istatus* jimplika b'mod partikolari, illi:

- (a) l-ebda bażi militari barranija ma tithalla fuq territorju Malti;
- (b) l-ebda faċilitajiet militari f'Malta ma jithallew jiġu wżati minn xi forzi barranin ħlief fuq talba tal-Gvern ta' Malta, u biss fil-każi li ġejjin:
  - (i) fl-eżerċizzju tal-jedd naturali ta' difiża legittima f'każ ta' vjolazzjoni armata tal-area li fuqha r-Repubblika ta' Malta għandha sovrani, jew biex tiegħu miżuri jew azzjonijiet deċiżi mill-Kunsill tas-Sigurtà tal-Ġnus Magħquda; jew
  - (ii) kull meta jkun hemm theddida għas-sovrani, indipendenza, in-newtralità, l-unità jew l-integrità territorjali tar-Repubblika ta' Malta;
- (c) minbarra fil-każi msemmija hawn fuq, l-ebda faċilitajiet oħra f'Malta ma jithallew jintużaw b'tali mod u b'tali miżura li jwasslu għall-preżenza f'Malta ta' konċentrazzjoni ta' forzi barranin;
- (d) minbarra fil-każi msemmija hawn fuq, l-ebda persunal militari barrani ma jithalla fuq territorju Malti, ħlief dak il-persunal militari li jkun qed jagħmel, jew jgħin biex jitwettqu, xogħlijiet jew attivitajiet ċivili, u ħlief

\*Ara L-Ordni tat-2 ta' Settembru, 1964 dwar l-Indipendenza ta' Malta.

ghadd reġonevoli ta' persunal tekniku militari li jgħin fid-difiża tar-Repubblika ta' Malta;

- (e) it-tarznari tar-Repubblika ta' Malta jintużaw għal skopijiet kummerċjali ċivili, iżda jistgħu wkoll jintużaw, f'limiti raġonevoli ta' żmien u għadd, għat-tiswija ta' bastimenti militari li jkunu tpoġġew f'qagħda li ma jistgħux jiġġieldu jew għall-bini ta' vapuri; u skont il-prinċipji ta' non-allineament l-imsemmija tarznari jiġu mcaħħda lill-bastimenti militari taż-żewġ superpotenzi.

2. (1) Ir-religjon ta' Malta hija r-Religjon Kattolika Apostolika Rumana.

Religjon.  
Sostitwit:  
[LVIII.1974.4](#)

(2) L-awtoritajiet tal-Knisja Kattolika Apostolika Rumana għandhom id-dmir u l-jedd li jgħallmu liema prinċipji huma tajbin u liema huma ħżiena.

(3) It-tagħlim reliġjuż tal-fidi Kattolika Apostolika Rumana għandu jkun provdut fl-iskejjel kollha tal-Istat bħala parti mill-edukazzjoni obbligatorja.

3. (1) Il-Bandiera Nazzjonali ta' Malta tikkonsisti f'żewġ strixxi vertikali ndaqs, bajda mal-arblu u hamra n-naħa ta' barra.

Bandiera  
Nazzjonali.  
Sostitwit:  
[LVIII.1974.5](#)

(2) Rappreżentazzjoni tal-George Cross mogħti lil Malta mill-Maestà Tiegħu r-Re Ġorġ Sitta fil-15 ta' April, 1942 tkun qiegħda, imberfla bl-aħmar, fir-rokna tal-istrixxa l-bajda.

4. L-Innu Nazzjonali ta' Malta huwa "L-Innu Malti" li jibda bil-kliem "Lil din l-Art Helewa l-Omm li tatna isimha".

Innu Nazzjonali.

5. (1) L-ilsien Nazzjonali ta' Malta huwa l-ilsien Malti.

Ilsien.

(2) L-ilsien Malti u l-ilsien Ingliż u dawk l-ilsna l-oħra li jistgħu jiġu preskritti mill-Parlament (b'liġi mgħoddija b'mhux anqas minn żewġ terzi tal-membri kollha tal-Kamra tad-Deputati) ikunu l-ilsna uffiċjali ta' Malta u l-Amministrazzjoni tista' għall-finijiet kollha uffiċjali tuża kull wieħed minn dawk l-ilsna:

Iżda kull persuna tista' tindirizza ruħha lejn l-Amministrazzjoni f'kull wieħed mill-ilsna uffiċjali u t-twegiba tal-Amministrazzjoni għal hekk tkun b'dak l-ilsien.

(3) L-ilsien tal-Qrati jkun l-ilsien Malti:

Iżda l-Parlament jista' jagħmel dak il-provvediment għall-użu tal-ilsien Ingliż f'dawk il-każijiet u taħt dawk il-kondizzjonijiet li jista' jippreskrivi.

(4) Il-Kamra tad-Deputati tista', meta tirregola l-proċedura tagħha, tistabbilixxi l-ilsien jew l-ilsna li għandhom ikunu wżati fi proċeduri u annotazzjonijiet parlamentari.

6. Bla ħsara għad-disposizzjonijiet tas-subartikoli (7) u (9) tal-artikolu 47 u tal-artikolu 66 ta' din il-Kostituzzjoni, jekk xi liġi oħra tkun inkonsistenti ma' din il-Kostituzzjoni, din il-Kostituzzjoni għandha tipprevali u l-liġi l-oħra għandha, safejn tkun inkonsistenti, tkun bla effett.

Il-Kostituzzjoni  
tkun il-liġi  
suprema.  
Sostitwit:  
[LVII.1974.2](#);  
[LVIII.1974.69](#).

## KAPITOLU II

## Dikjarazzjoni ta' Prinċipji

- Dritt għal xogħol.      **7.** L-Istat jirrikonoxxi d-dritt taċ-ċittadini kollha għal xogħol u għandu jgħib 'il quddiem dawk il-kondizzjonijiet li jagħmlu dan id-dritt effettiv.
- Tmexxija 'l quddiem ta' kultura, eċċ.      **8.** L-Istat għandu jgħib 'il quddiem l-iżvilupp tal-kultura u tat-tfittix xjentifiku u tekniku.
- Salvagwardar ta' paesagġ u patrimonju storiku u artistiku. *Emendat: [XXII.2018.2](#).*      **9.** (1) L-Istat għandu jissalvagwardja l-paesagġ u l-patrimonju storiku u artistiku tan-Nazzjon.  
(2) L-Istat għandu jħares u jikkonserva l-ambjent u r-riżorsi tiegħu għall-benefiċċju tal-generazzjonijiet preżenti u futuri u għandu jiehu miżuri sabiex jindirizza kull għamla ta' degradazzjoni tal-ambjent f'Malta, inkluża dik tal-arja, l-ilma u l-art, u kull tip ta' problema ta' tniġġis u sabiex jippromwovi, irawwem u jappoġġja d-dritt għall-azzjoni favur l-ambjent.
- Edukazzjoni primarja tkun obligatorja u bla ħlas.      **10.** L-edukazzjoni primarja għandha tkun obligatorja u fl-iskejjel tal-Istat għandha tkun bla ħlas.
- Interessi edukattivi.      **11.** (1) L-istudenti kapaċi u meritevoli, ukoll jekk mingħajr risorsi finanzjarji, għandhom dritt li jilhqqu l-oġġla gradi ta' edukazzjoni.  
(2) L-Istat għandu jagħti effett għal dan il-prinċipju permezz ta' boroż ta' studju, ta' kontribuzzjonijiet lill-familji tal-istudenti u provvedimenti oħra fuq il-bażi ta' eżamijiet kompetittivi.
- Protezzjoni ta' xogħol.      **12.** (1) L-Istat għandu jipproteġgi x-xogħol.  
(2) Huwa għandu jipprovdi għat-tħarriġ professjonali jew ta' vokazzjoni u miljorament tal-haddiema.
- Hinijiet ta' xogħol.      **13.** (1) L-akbar numru ta' siegħat tax-xogħol kull jum għandu jkun stabbilit mil-liġi.  
(2) Il-haddiem għandu dritt għal ġurnata mistrieħ fil-ġimgħa u għal btajjel annwali bi ħlas; huwa ma jistax jirrinunzja għal dan id-dritt.
- Drittijiet ugwali ta' rġiel u nisa. *Sostitwit: [XIX.1991.2](#).*      **14.** L-Istat għandu jippromwovi dritt ugwali ta' rġiel u nisa li jgawdu d-drittijiet ekonomiċi, soċjali, kulturali, ċivili u politiċi kollha u għal dan il-ghan għandu jiehu dawk il-miżuri li jkunu ndikati biex jelimina kull forma ta' diskriminazzjoni bejn is-sessi, minn kull persuna, organizzazzjoni jew azjenda; l-Istat għandu b'mod partikolari jimmira li jiżgura li l-haddiema nisa jgawdu drittijiet indaqs u l-istess pagi għall-istess xogħol bħal irġiel.
- L-anqas età għal xogħol bi ħlas.      **15.** L-anqas età għal xogħol bi ħlas għandha tkun preskritta b'liġi.
- Salvagwardar ta' xogħol ta' minuri.      **16.** L-Istat għandu jipprovdi biex jiġi salvagwardat ix-xogħol ta' minuri u jiżguralhom id-dritt tal-istess paga għall-istess xogħol.

17. (1) Kull ċittadin li ma jkunx kapaċi għal xogħol u li ma jkunx provdut bir-risorsi meħtieġa għall-ġhixien għandu dritt għal manteniment u għajjnuna soċjali.
- (2) Il-ħaddiema għandhom dritt għal assigurazzjoni xierqa fuq bażi kontributorja għall-htigiet tagħhom f'każ ta' disgrazzja, mard, inkapaċità, xjuħija u disimpieg involontarju.
- (3) Persuni inkapaċitati u persuni li ma jkunux kapaċi għal xogħol għandhom dritt għal edukazzjoni u tharriġ ta' vokazzjoni.
18. L-Istat għandu jinkoraġġixxi l-intrapriża ekonomika privata.
19. L-Istat għandu jipprovdi għall-protezzjoni u l-iżvilupp tas-snaġja artiġjani.
20. L-Istat jirrikonoxxi l-funzjoni soċjali ta' ko-operattivi u għandu jinkoraġġixxi l-iżvilupp tagħhom.
- 20A. L-Istat għandu jiffaċilita s-sehem taċ-ċittadini Maltin li jgħixu barra minn Malta fil-hajja politika, soċjali, ekonomika u kulturali ta' Malta.
21. Id-disposizzjonijiet ta' dan il-Kapitolu ma jkunux esgħwibbli f'xi qorti, iżda l-prinċipji li hemm fihom huma b'dan kollu fundamentali għall-igġvernar tal-pajjiż u jkun l-iskop tal-Istat li japplika dawn il-prinċipji fl-egħmil ta' liġijiet.

Għajjnuna soċjali u sigurtà.

Inkoraġġiment ta' intrapriża ekonomika privata.

Protezzjoni ta' snaġja artiġjani.

Inkoraġġiment ta' ko-operattivi.

Is-sehem ta' Maltin li jgħixu barra minn Malta.  
*Miżjud:*  
[XX.2011.12.](#)

Applikazzjoni tal-prinċipji li hemm f'dan il-Kapitolu.

### KAPITOLU III

#### Ċittadinanza

22. (1) Il-ksib, il-pussess, ir-rinunzja u t-telfien taċ-ċittadinanza Maltija għandhom jiġu regolati bil-liġi.
- (2) Iċ-ċittadinanza doppja jew multipla hija permessa skont liġi li f'dak iż-żmien tkun fis-seħħ f'Malta.
23. (1) Kull min skont din il-Kostituzzjoni jew xi Att tal-Parlament huwa ċittadin ta' Malta jew skont xi liġi li għal dak iż-żmien tkun isseħħ f'xi pajjiż li għalih dan l-artikolu jgħodd huwa ċittadin ta' dak il-pajjiż ikollu, bis-saħħa ta' dik iċ-ċittadinanza, *status* ta' ċittadin tal-*Commonwealth*.
- (2) Kull min huwa sudditu Ingliż mingħajr ċittadinanza skont il-*British Nationality Act, 1948*\* jew ikompli jkun sudditu Ingliż skont l-artikolu 2 ta' dak l-Att ikollu, bis-saħħa ta' dak l-*istatus*, l-*istatus* ta' ċittadin tal-*Commonwealth*.
- (3) Il-pajjiżi li għalihom jgħodd dan l-artikolu huma dawk elenkati fir-Raba' Skeda li tinsab ma' din il-Kostituzzjoni.
- (4) Il-President jista' bi Proklama jemenda, iżid ma', jirrevoka jew jissostitwixxi l-eleku ta' pajjiżi li hemm fir-Raba' Skeda li tinsab ma' din il-Kostituzzjoni.

Ċittadinanza mitluba bil-liġi.  
*Sostitwit:*  
[III.2000.2.](#)

Ċittadini tal-*Commonwealth*.  
*Emendat:*  
[XLI.1965.3;](#)  
[IX.1967;](#)  
[XXIII.1989.6.](#)  
*Rinumerat:*  
[III.2000.4.](#)

\*11 & 12 Geo. 6.c.56.

Responsabbiltà  
kriminali ta'  
ċittadini tal-  
*Commonwealth*.  
Rinumerat u  
emendat:  
[III.2000.5](#).

24. (1) Ċittadin tal-*Commonwealth* li ma jkunx ċittadin ta' Malta jew ċittadin tar-Repubblika tal-Irlanda li ma jkunx ċittadin ta' Malta ma jkunx hati ta' reat kontra xi liġi li ssehh f'Malta minhabba f'xi haġa magħmula jew omessa f'xi parti tal-*Commonwealth* li ma tkunx Malta jew fir-Repubblika tal-Irlanda jew f'xi pajjiż stranjier kemm-il darba -

(a) l-att jew ommissjoni ma kienx ikun reat kieku kien frustier; u

(b) fil-każ ta' att jew ommissjoni f'xi parti tal-*Commonwealth* jew fir-Repubblika tal-Irlanda, ma kienx ikun reat jekk il-pajjiż li fih l-att ikun magħmul jew l-ommissjoni tkun saret kien pajjiż stranjier.

(2) F'dan l-artikolu -

"frustier" tfisser persuna li ma tkunx ċittadin tal-*Commonwealth*, persuna protetta Ingliża jew ċittadin tar-Repubblika tal-Irlanda;

"pajjiż barrani" tfisser kull pajjiż (minbarra r-Repubblika tal-Irlanda) li ma jkunx parti mill-*Commonwealth*;

"Persuna Protetta Ingliża" tfisser persuna li tkun persuna protetta Ingliża għall-finijiet tal-British Nationality Act, 1948 jew ta' kull liġi oħra tar-Renju Unit li tiehu post dak l-Att.

Ksib ta'  
ċittadinanza bi  
twelid jew  
dixxendenza minn  
persuni mwielda fi  
jew wara l-gurnata  
stabbilita.  
Sostitwit:  
[XXIII.1989.3](#)

25. *Imħassar bl-Att III tal-2000.*

Żwieġ ma ċittadin  
ta' Malta.  
Emendat:  
[LVIII.1974.8](#).  
Sostitwit:  
[XXIII.1989.4](#).

26. *Imħassar bl-Att III tal-2000.*

Doppja  
ċittadinanza.  
Emendat:  
[XXXVII.1966.2](#);  
[LVIII.1974.9](#);  
[XXIII.1989.5](#).

27. *Imħassar bl-Att III tal-2000.*

28. u 29. *ġew rinumerati bl-Att III taa' l-2000.*

Setgħat tal-  
Parlament.

30. *Imħassar bl-Att III tal-2000.*

Tifsir.  
Emendat:  
[LVIII.1974.10](#);  
[X.1977.2](#);  
[XXIII.1989.7](#).

31. *Imħassar bl-Att III tal-2000.*

## KAPITOLU IV

### Drittijiet u Libertajiet Fundamentali tal-Individwu

Drittijiet u  
libertajiet  
fundamentali tal-  
individwu.  
Emendat:  
[X.2014.2](#).

32. Billi kull persuna f'Malta hija intitolata għad-drittijiet u libertajiet fundamentali tal-individwu, jiġifieri, id-dritt, tkun xi tkun ir-razza, post ta' oriġini, fehmiel politiċi, kulur, twemmin, sess, orjentazzjoni sesswali jew identità tal-ġeneru tagħha, iżda suġġett għar-rispett tad-drittijiet u l-libertajiet ta' oħrajn u tal-

interess pubbliku, għal kull waħda u kollha kemm huma dawn li ġejjin, jiġifieri-

- (a) il-ħajja, libertà, sigurtà tal-persuna, it-tgawdija ta' proprjetà u l-protezzjoni tal-liġi;
- (b) il-libertà ta' kuxjenza, ta' espressjoni u ta' għaqda u assoċjazzjoni paċifika; u
- (ċċ) ir-rispett għall-ħajja privata u familjari tiegħu,

id-disposizzjonijiet li ġejjin ta' dan il-Kapitolu jkollhom effett sabiex jagħtu protezzjoni għad-drittijiet u libertajiet imsemmija qabel, salvi dawk il-limitazzjonijiet ta' dik il-protezzjoni kif jinsabu f'dawk id-disposizzjonijiet li huma limitazzjonijiet maħsuba biex jiżguraw illi t-tgawdija tal-imsemmija drittijiet u libertajiet minn xi individwu ma tippregudikax id-drittijiet u libertajiet ta' oħrajn jew l-interess pubbliku.

**33.** (1) Hadd ma jista' jiġi pprivat mill-ħajja tiegħu intenzjonalment ħlief fl-esekuzzjoni tas-sentenza ta' qorti dwar reat kriminali skont il-liġi ta' Malta li tiegħu jkun ġie misjub ħati.

Protezzjoni tad-dritt għall-ħajja.

(2) Mingħajr ħsara għal xi responsabbiltà għal ksur ta' xi liġi oħra dwar l-użu ta' forza f'dawk il-każijiet li huma hawnhekk iżjed 'il quddiem imsemmija, persuna ma għandhiex titqies li tkun ġiet ipprivata mill-ħajja tagħha bi ksur ta' dan l-artikolu jekk tmut b'riżultat tal-użu ta' forza daqs kemm tkun raġonevolment ġustifikabbli fiċ-ċirkostanzi tal-każ -

- (a) fid-difiża ta' xi persuna minn vjolenza jew fid-difiża ta' proprjetà;
- (b) sabiex jiġi effettwat arrest skont il-liġi jew tiġi evitata l-ħarba ta' persuna detenuta skont il-liġi;
- (ċ) sabiex tiġi megħluba rewwixta, insurrezzjoni jew ammutinament; jew
- (d) sabiex jiġi evitat l-eġhmil minn dik il-persuna ta' reat kriminali,

jew jekk tmut minħabba att legittimu ta' gwerra.

**34.** (1) Hadd ma għandu jiġi pprivat mill-libertà personali tiegħu ħlief kif jista' jkun awtorizzat b'liġi fil-każijiet li ġejjin, jiġifieri -

- (a) bħala konsegwenza tal-inkapaċità tiegħu li jwieġeb għal akkuża kriminali;
- (b) fl-esekuzzjoni tas-sentenza jew ordni ta' qorti, sew Malta sew band'oħra dwar reat kriminali li tiegħu ikun ġie misjub ħati;
- (ċ) fl-esekuzzjoni tal-ordni ta' qorti li tikkundannah għal disprezz lejn dik il-qorti jew lejn qorti jew tribunal ieħor jew fl-esekuzzjoni tal-ordni tal-Kamra tad-Deputati li tikkundannah għal disprezz lejha stess jew lejn il-membri tagħha jew għal ksur ta' privileġġ;
- (d) fl-esekuzzjoni tal-ordni ta' qorti magħmul biex jiżgura twettiq ta' xi obbligu impost lilu b'liġi;

Protezzjoni minn arrest jew detenzjoni arbitrarja.  
Emendat: [III.2024.3.](#)

- (e) sabiex jingieb quddiem qorti fl-esekuzzjoni tal-ordni ta' qorti jew quddiem il-Kamra tad-Deputati fl-esekuzzjoni tal-ordni ta' dik il-Kamra;
- (f) fuq suspett raġonevoli li huwa jkun ikkommetta, jew ikun sejjer jikkommetti, reat kriminali;
- (g) fil-każ ta' persuna li ma tkunx għalqet l-età ta' tmintax-il sena, għall-iskop tal-edukazzjoni u ġid tagħha;
- (h) sabiex jiġi evitat it-tixrid ta' marda infettiva jew kontaġġuża;
- (i) fil-każ ta' persuna li tkun, jew tkun raġonevolment suspetta li tkun, ta' mohħ marid, mogħtija għan-narkotiċi jew xorb, jew vagabonda, għall-iskop tal-kura jew trattament tagħha jew protezzjoni tal-komunità; jew
- (j) sabiex jiġi evitat id-dhul illeġittimu ta' dik il-persuna f'Malta, jew sabiex tiġi effettwata l-espulsjoni, l-estradizzjoni jew it-tneħħija leġittima ohra ta' dik il-persuna minn Malta jew it-teħid ta' proċeduri dwar hekk jew sabiex tiġi mraġżna dik il-persuna waqt li tkun qed tiġi mġhoddija minn Malta fil-kors tal-estradizzjoni jew tneħħija tagħha bħala priġunier misjub hati minn pajjiż għal ieħor.

(2) Kull min ikun arrestat jew detenut għandu jiġi nformat, fil-hin tal-arrest jew detenzjoni tiegħu, f'islen li huwa jifhem, bir-raġunijiet tal-arrest jew detenzjoni tiegħu:

Iżda jekk interpretu jkun meħtieġ u ma jkunx disponibbli malajr jew jekk ikun xort'ohra imprattikabbli li jiġu mharsa d-disposizzjonijiet ta' dan is-subartikolu fil-hin tal-arrest jew detenzjoni tiegħu, dawn id-disposizzjonijiet għandhom jiġu mharsa kemm jista' jkun malajr.

(3) Kull min jiġi arrestat jew detenut -

- (a) sabiex jingieb quddiem qorti fl-esekuzzjoni tal-ordni ta' qorti; jew
- (b) fuq suspett raġonevoli li jkun ikkommetta, jew li jkun sejjer jikkommetti, reat kriminali,

u li ma jiġix meħlus, għandu jingieb quddiem qorti mhux aktar tard minn tmienja u erbghin siegħa wara; u jekk xi hadd arrestat jew detenut f'xi każ bħal dak li huwa msemmi fil-paragrafu (b) ta' dan is-subartikolu ma jiġix iġġudikat fi żmien raġonevoli, f'dak il-każ, bla ħsara għal kull proċeduri ohra li jistghu jingiebu kontra tiegħu, huwa għandu jiġi meħlus jew bla kondizzjoni jew b'kondizzjonijiet raġonevoli, magħduda b'mod partikolari dawk il-kondizzjonijiet li jkunu meħtieġa raġonevolment biex jiġi żgurat li huwa jidher f'data aktar tard għall-kawża jew għall-proċeduri preliminari għall-kawża:

Iżda l-Parlament jista' b'liġi jipprovdi l-estensjoni, soġġetta għal salvagwardji proċedurali adegwati u għall-awtorizzazzjoni ta' Maġistrat, tal-perjodu ta' tmienja u erbghin (48) siegħa li fih il-

persuna arrestata jew detenuta għandha titressaq quddiem qorti, b'perjodu iehor li ma jaqbiżx it-tmienja u erbghin (48) siegħa ohra jekk il-persuna arrestata jew detenuta tkun raġonevolment suspettata li wettqet reat li jista' jwassal għal piena massima ta' aktar minn tnax-il (12) sena prigunerija.

(4) Kull min ikun arrestat jew detenut illegalment minn xi persuna ohra jkollu dritt għal kumpens għal hekk minn dik il-persuna.

(5) Ebda haġa li hemm fi jew li tkun magħmula bl-awtorità ta' xi liġi ma għandha titqies li tkun inkonsistenti ma' jew bi ksur ta' dan l-artikolu safejn il-liġi in kwistjoni tawtorizza t-tehid matul dak il-perijodu ta' emerġenza pubblika skont ma hu msemmi fil-paragrafu (a) jew (ċ) tas-subartikolu (2) tal-artikolu 47 ta' din il-Kostituzzjoni ta' miżuri li jkunu raġonevolment ġustifikabbli sabiex tiġi affrontata s-sitwazzjoni li teżisti matul dak il-perijodu ta' emerġenza pubblika.

(6) Jekk xi hadd li jkun detenut legalment bis-saħħa biss ta' liġi bħal dik imsemmija fis-subartikolu li jaħbat l-aħħar qabel dan hekk jitlob f'xi żmien matul il-perijodu ta' dik id-detenzjoni mhux qabel sitt xhur wara li jkun għamel l-aħħar talba bħal dik matul dak il-perijodu, il-każ tiegħu jiġi rivedut minn tribunal indipendenti u imparzjali mwaqqaf b'liġi u magħmul minn persuna jew persuni li kull wahda minnhom ikollha jew kellha kariga ġudizzjarja jew tkun kwalifikata biex tiġi mahtura għal kariga bħal dik f'Malta.

(7) Wara xi reviżjoni minn tribunal skont is-subartikolu li jaħbat l-aħħar qabel dan tal-każ ta' xi persuna detenuta, it-tribunal jista' jagħmel rakkomandazzjonijiet dwar il-htieġa jew espedjenza tat-tkomplija tad-detenzjoni tagħha lill-awtorità li minnha -kienet ġiet ordnata. iżda. kemm-il darba ma jkunx provdut xort, ohra b'liġi, dik l-awtorità ma tkunx obbligata tagixxi skont xi rak komandazzjonijiet bħal dawk.

**35.** (1) Hadd ma għandu jkun mehtieġ jagħmel xogħol furzat.  
(2) Għall-finijiet ta' dan l-artikolu, il-frazi "xogħol furzat" ma tinkludix -

Protezzjoni minn  
xogħol furzat.

- (a) xi xogħol mehtieġ b'konsegwenza tas-sentenza jew ordni ta' qorti;
- (b) xogħol mehtieġ mingħand xi hadd waqt li jkun legalment detenut b'sentenza jew ordni ta' qorti li, għalkemm ma jkunx mehtieġ b'konsegwenza ta' dik is- sentenza jew ordni, ikun mehtieġ raġonevolment fl-interessi tal-iġjene jew għat-tiżmim tal-post li fih ikun detenut jew, jekk ikun detenut għall-iskop tal-kura, trattament, edukazzjoni jew ġid tiegħu, ikun raġonevolment mehtieġ għal dak l-iskop;
- (ċ) xi xogħol mehtieġ mingħand membru ta' korp dixxiplinat minhabba d-dmirijiet tiegħu bħala tali jew, fil-każ ta' persuna li jkollha oġġezzjonijiet ta' kuxjenza għal servizz bħala membru ta' forza navali, militari jew tal-ajru, xi xogħol li dik il-persuna hija

meħtieġa b'liġi li taqdi minflok dak is-servizz;

- (d) xi xogħol meħtieġ matul perijodu ta' emerġenza pubblika jew fil-każ ta' xi emerġenza oħra jew kalamità li thedded il-ħajja jew il-ġid tal-komunità.

Protezzjoni minn  
trattament inuman.

**36.** (1) Hadd ma għandu jkun assoġġettat għal piena jew trattament inuman jew degradanti.

(2) Ebda haġa li hemm fi jew magħmula skont l-awtorità ta' xi liġi ma titqies li tkun inkonsistenti ma' jew bi ksur ta' dan l-artikolu safejn il-liġi in kwistjoni tawtorizza l-ghoti ta' xi deskrizzjoni ta' piena li kienet legali f'Malta minnufih qabel il-gurnata stabbilita.

- (3) (a) Ebda liġi ma għandha tipprovdi għall-impożizzjoni ta' pieni kollettivi.
- (b) Ebda haġa f'dan is-subartikolu ma tipprekludi l-impożizzjoni ta' pieni kollettivi fuq il-membri ta' korp dixxiplinat skont il-liġi li tirregola d-dixxiplina ta' dak il-korp.

Protezzjoni minn  
privazzjoni ta'  
proprjetà bla  
kumpens.  
*Emendat:*  
[LVIII.1974.11.](#)

**37.** (1) Ebda proprjetà ta' kull xorta li tkun ma għandu jittiehed pussess tagħha b'mod obbligatorju, u ebda nteress fi jew dritt fuq proprjetà ta' kull xorta li tkun ma għandu jiġi miksub b'mod obbligatorju, ħlief meta hemm disposizzjoni ta' liġi applikabbli għal dak it-teħid ta' pussess jew akkwist -

- (a) għall-ħlas ta' kumpens xieraq;
- (b) li tiżgura lil kull persuna li tippretendi dak il-kumpens dritt ta' aċċess lil qorti jew tribunal indipendenti u imparzjali mwaqqaf b'liġi sabiex jiġi deċiż l-interess tagħha fi jew dritt fuq il-proprjetà u l-ammont ta' kull kumpens li għalih tista' tkun intitolata, u sabiex tikseb ħlas ta' dak il-kumpens; u
- (c) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta' appell mid-deċiżjoni tagħha lill-Qorti tal-Appell f'Malta;

Iżda f'każijiet speċjali l-Parlament jista', jekk hekk jidhirlu xieraq li jagħmel fl-interess nazzjonali, b'liġi jistabbilixxi l-kriterji li għandhom jitharsu, magħduda l-fatturi u ċ-ċirkostanzi l-oħra li għandhom jitqiesu, biex jiġi stabbilit il-kumpens li għandu jithallas dwar proprjetà li jittiehed pussess tagħha jew li tiġi akkwistata b'mod obbligatorju; u f'kull każ bħal dak il-kumpens għandu jiġi iffissat u għandu jithallas skont hekk.

(2) Ebda haġa f'dan l-artikolu ma għandha tinftiehem li tolqot l-egħmil jew ħdim ta' xi liġi safejn tipprovdi għat-teħid ta' pussess jew akkwist ta' proprjetà -

- (a) bi ħlas ta' xi taxxa, rata jew drittijiet;
- (b) bħala penali għal, jew bħala konsegwenza ta', ksur tal-liġi, sew jekk bi proċeduri ċivili jew wara dikjarazzjoni ta' htija ta' reat kriminali;
- (c) wara l-attentat ta' tneħħija tal-proprjetà barra minn

jew gewwa Malta bi ksur ta' xi liġi;

- (d) bħala teħid ta' kampjun għall-finijiet ta' xi liġi;
- (e) meta l-proprjetà tikkonsisti f'annimal meta jiġi misjub f'art haddiehor jew mitluf;
- (f) bħala inkidentalment għal kirja, liċenza, privileġġ jew ipoteka, *mortgage*, dritt, *bill of sale*, pleġġ jew kuntratt ieħor;
- (g) bħala l-ġhoti jew l-amministrazzjoni ta' proprjetà għan-nom u għab-benefiċċju tal-persuna ntitolata għall-interess benefiċjarju fiha, proprjetà fi *trust*, proprjetà tal-ghadu jew il-proprjetà ta' persuni dikjarati falluti b'sentenza jew xort'ohra dikjarati falluti jew insolventi, persuni ta' moħħ marid, persuni mejta, jew għaqdiet korporati jew mhux korporati fil-kors ta' stralc jew likwidazzjoni;
- (h) fl-esekuzzjoni ta' sentenzi jew ordnijiet ta' qrati;
- (i) minhabba li tkun fi stat perikoluż jew ta' ħsara għas-saħħa tan-nies, annimali jew pjanti;
- (j) bħala konsegwenza ta' xi liġi dwar il-preskrizzjoni ta' azzjonijiet, preskrizzjoni akkwizittiva, art abbandunata, teżor misjub, manumorta jew id-drittijiet ta' suċċessjoni kompetenti lill-Gvern ta' Malta; jew
- (k) għal dak iż-żmien biss sakemm ikun meħtieġ għall-finijiet ta' xi eżami, investigazzjoni, kawża jew inkjesta jew, fil-każ ta' art, l-egħmil fuqha -
  - (i) ta' xogħol ta' konservazzjoni ta' ħamrija jew il-konservazzjoni ta' risorsi naturali ohra ta' kull xorta jew ta' rikostruzzjoni ta' ħsara tal-gwerra; jew
  - (ii) ta' żvilupp jew titjib agrikolu li s-sid jew okkupant tal-art ikun ġie mitlub, u jkun mingħajr skuża raġonevoli u legali rrofta jew naqas li jagħmel.

(3) Ebda haġa f'dan l-artikolu ma għandha tinftiehem li tolqot l-egħmil jew hdim ta' xi liġi safejn tipprovdi għall-ġhoti lill-Gvern tal-proprjetà ta' xi minerali, ilma jew antikitajiet ta' taħt l-art.

(4) Ebda haġa f'dan l-artikolu ma għandha tinftiehem li tolqot l-egħmil jew hdim ta' xi liġi għat-teħid ta' pussess obbligatorju fl-interess pubbliku ta' xi proprjetà, jew l-akkwist obbligatorju fl-interess pubbliku u ta' xi interess fi jew dritt fuq proprjetà, meta dik il-proprjetà, interess jew dritt huwa miżmum minn għaqda korporata li hija mwaqqfa għal skopijiet pubbliċi minn xi liġi u li fiha ebda flejjes ma ġew investiti barra minn flejjes provduti minn xi leġislatura f'Malta.

**38.** (1) Hief bil-kunsens tiegħu stess jew b'dixxiplina tal-ġenituri, hadd ma għandu jiġi assoġġettat għat-tfittix fuq il-persuna tiegħu jew proprjetà tiegħu jew għad-dhul minn ohrajn fil-post tiegħu.

Protezzjoni għall-intimità tad-dar jew proprjetà ohra.

(2) Ebda haġa li hemm fi jew li hija magħmula skont l-awtorità ta' xi liġi ma għandha titqies li tkun inkonsistenti ma' jew bi ksur ta' dan l-artikolu safejn dik il-liġi tagħmel provvediment -

- (a) li jkun raġonevolment meħtieġ fl-interess tad-difiża, sigurtà pubblika, ordni pubbliku, moralità jew deċenja pubblika, saħħa pubblika, pjani regolaturi ta' bliet u rħula, l-iżvilupp u utilizzazzjoni ta' risorsi minerali, jew l-iżvilupp u utilizzazzjoni ta' xi proprjetà b'dak il-mod biex jinġieb 'il quddiem il-benefiċċju pubbliku;
- (b) li jkun raġonevolment meħtieġ sabiex jinġiebu 'l quddiem id-drittijiet u l-libertajiet ta' persuni oħra;
- (c) li jawtorizza dipartiment tal-Gvern ta' Malta, jew awtorità tal-gvern lokali, jew għaqda korporata mwaqqfa b'liġi għal skop pubbliku, li jidhol fil-post ta' xi persuna sabiex jispezzjona dak il-post jew xi haġa li jkun hemm fih għall-fini ta' xi taxxa, rata jew drittijiet jew sabiex jagħmel xogħol li għandu x'jaqsam ma' xi proprjetà jew xi installazzjoni li tkun legalment f'dak il-post u li tkun ta' dak il-Gvern, dik l-awtorità, jew dik l-għaqda korporata, skont il-każ; jew
- (d) li jawtorizza, għall-fini ta' eżekuzzjoni ta' sentenza jew ordni ta' qorti, it-tfittix ta' xi persuna jew proprjetà b'ordni ta' qorti jew dħul f'xi post b'ordni bħal dak, jew li jkun meħtieġ sabiex jiġu evitati jew mikxufa reati kriminali,

u hlief safejn dak il-provvediment jew, skont il-każ, il-haġa magħmula skont l-awtorità tiegħu, hija murija li ma tkunx ġustifikabbli raġonevolment f'soċjetà demokratika.

Disposizzjonijiet  
biex tiġi żgurata  
protezzjoni tal-liġi.

**39.** (1) Kull meta xi hadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġh xieraq għeluq żmien raġonevoli minn qorti indipendenti u imparzjali mwaqqfa b'liġi.

(2) Kull qorti jew awtorità oħra ġudikanti mwaqqfa b'liġi għad-deċiżjoni dwar l-eżistenza jew l-estensjoni ta' drittijiet jew obbligi ċivili għandha tkun indipendenti u imparzjali; u meta l-proċeduri għal deċiżjoni bħal dik huma mibdija minn xi persuna quddiem qorti jew awtorità oħra ġudikanti bħal dik, il-każ għandu jiġi mogħti smiġh xieraq għeluq żmien raġonevoli.

(3) Hlief bil-ftehim tal-partijiet kollha, il-proċeduri kollha ta' kull qorti u l-proċeduri dwar id-deċiżjoni tal-eżistenza jew l-estensjoni tad-drittijiet jew obbligi ċivili ta' persuna quddiem xi awtorità ġudikanti oħra, magħdud il-pronunzjament tad-deċiżjoni tal-qorti jew awtorità oħra, għandhom jinżammu fil-pubbliku.

(4) Ebda haġa fis-subartikolu (3) ta' dan l-artikolu ma għandha timpedixxi lil xi qorti jew xi awtorità bħalma hija msemmiya f'dak is-subartikolu milli teskludi mill-proċeduri persuni li ma jkunux il-partijiet tal-proċeduri u r-rappreżentanti legali tagħhom -

- (a) fi proċeduri quddiem qorti ta' ġurisdizzjoni volontarja u proċeduri oħra li, fil-prattika tal-Qrati f'Malta jiġu,

jew huma tal-istess xorta bħal dawk li jiġu, deċiżi *in camera*;

- (b) fi proċeduri skont xi liġi dwar it-taxxa fuq l-*income*; jew
- (c) safejn il-qorti jew awtorità oħra -
  - (i) tista' tqis meħtieġ jew espedjenti f'ċirkostanzi li fihom il-pubbliċità tista' tippregudika l-interessi tal-gustizzja; jew
  - (ii) jista' jkollha setgħa jew tkun meħtieġa b'liġi li tagħmel hekk fl-interess tad-difiża, sigurtà pubblika, ordni pubbliku, moralità jew deċenza pubblika, il-ġid ta' persuni taħt l-età ta' tmintax-il sena jew il-protezzjoni tal-hajja privata ta' persuni li jkollhom x'jaqsmu mal-proċeduri.

(5) Kull min jiġi akkużat b'reat kriminali għandu jiġi meqjus li jkun innoċenti sakemm jiġi pruvat jew ikun wieġeb li huwa haṭi:

Iżda ebda haġa li hemm fi jew magħmula skont l-awtorità ta' xi liġi ma titqies li tkun inkonsistenti ma' jew bi ksur ta' dan is-subartikolu safejn dik il-liġi timponi fuq xi persuna akkużata kif intqal qabel il-piż tal-prova ta' fatti partikolari.

(6) Kull min ikun akkużat b'reat kriminali -

- (a) għandu jiġi nformat bil-miktub, b'islen li huwa jifhem u bid-dettalji, dwar ix-xorta tar-reat li bih ikun akkużat;
- (b) għandu jiġi mogħti żmien u faċilitajiet xierqa għall-preparazzjoni tad-difiża tiegħu;
- (c) għandu jithalla jiddefendi ruħu personalment jew permezz ta' rappreżentant legali u min ma jkunx jista' jhallas għal rappreżentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dritt li jkollu dik ir-rappreżentanza bi spejjeż pubbliċi;
- (d) għandu jiġi mogħti faċilitajiet biex jeżamina personalment jew permezz tar-rappreżentant legali tiegħu x-xhieda msejha mill-prosekuzzjoni quddiem kull qorti u li jikseb l-attenzenza ta' xhieda suġġett għall-ħlas tal-ispejjeż raġonevoli tagħhom, u jagħmel l-eżami tax-xhieda li jkunu ser jixhdu għalih quddiem il-qorti bl-istess kondizzjonijiet bħal dawk li jgħoddu għal xhieda msejha mill-prosekuzzjoni; u
- (e) għandu jithalla li jkollu bla ħlas l-għajnuna ta' interpretu jekk ma jkunx jista' jifhem l-islen użat fil-proċeduri dwar l-akkuża,

u hlief bil-kunsens tiegħu stess il-proċeduri ma jistgħux jinżammu fl-assenza tiegħu hlief jekk huwa jgħib ruħu hekk li jagħmel it-tkomplija tal-proċeduri fil-preżenza tiegħu imprattikabbli u l-qorti tkun ordnat li jiġi mwarrab u li l-proċeduri jitkomplew fl-assenza tiegħu.

(7) Meta xi hadd jgħaddi proċeduri dwar reat kriminali, il-persuna akkużata jew xi persuna awtorizzata minnha għal hekk għandha, jekk hekk tehtieg u bi hla ta' dak id-dritt raġonevoli li jista' jkun preskritt b'liġi, tiġi mogħtija fi żmien raġonevoli wara sentenza kopja għall-użu tal-persuna akkużata ta' kull inkartament tal-proċeduri magħmula minn jew għan-nom tal-qorti.

(8) Hadd ma għandu jitqies li jkun hati ta' reat kriminali minhabba f'xi att jew omissjoni li, fil-hin meta jkun sar, ma jkunx jikkostitwixxi reat bħal dak, u ebda piena ma għandha tiġi mposta għal xi reat kriminali li tkun aktar severa fi grad jew xorta mill-oghla piena li setgħet tiġi mposta għal dak ir-reat fiż-żmien meta jkun gie magħmul.

(9) Ebda persuna li turi li tkun għaddiet proċeduri quddiem xi qorti kompetenti għal reat kriminali u jew tkun giet misjuba hatja jew liberata ma għandha terġa' tgħaddi proċeduri għal dak ir-reat jew għal xi reat kriminali ieħor li għalih setgħat tiġi misjuba hatja fil-proċeduri għal dak ir-reat hlief wara ordni ta' qorti superjuri mogħti matul il-kors ta' appell jew proċeduri ta' revizjoni dwar id-dikjarazzjoni ta' htija jew liberazzjoni; u ebda persuna ma għandha tgħaddi proċeduri għal reat kriminali jekk turi li tkun hadet il-maħfra għal dak ir-reat:

Iżda ebda haġa f'xi liġi ma għandha titqies li tkun inkonsistenti ma' jew bi ksur ta' dan is-subartikolu minhabba biss li tawtorizza xi qorti li tagħmel proċeduri kontra membru ta' korp dixxiplinat għal reat kriminali nonostanti kull proċeduri u dikjarazzjoni ta' htija jew liberazzjoni ta' dak il-membro skont il-liġi dixxiplinarja ta' dak il-korp, imma hekk illi kull qorti li tkun hekk tiġġudika dak il-membro u li hekk issibu hati għandha meta tikkundannah għal xi piena tiehu kont ta' kull piena mogħtija lilu skont dik il-liġi dixxiplinarja.

(10) Ebda persuna li tgħaddi proċeduri għal reat kriminali ma għandha tkun obbligata li tixhed fil-proċeduri kontra tagħha.

(11) F'dan l-artikolu "rappreżentant legali" tfisser persuna intitolata li teżerċita f'Malta bħala avukat jew, hlief dwar proċeduri quddiem qorti fejn prokuratur legali ma għandux dritt ta' smigh, prokuratur legali.

Protezzjoni ta'  
libertà ta' kuxjenza  
u qima.  
Emendat:  
[LVIII.1974.12.](#)

**40.** (1) Il-persuni kollha f'Malta għandu jkollhom libertà shiha ta' kuxjenza u jgawdu l-eżerċizzju liberu tal-mod rispettiv tagħhom ta' qima reliġjuża.

(2) Ebda persuna ma tkun meħtieġa li tirċievi tagħlim fir-religjon jew li turi tagħrif jew profiċjenza fir-religjon jekk, fil-każ ta' persuna li ma tkunx laħqet l-età ta' sittax-il sena, issir oġġezzjoni għal din il-ħtieġa mill-persuna li skont il-liġi jkollha awtorità fuqha u, f'kull każ ieħor, jekk il-persuna hekk meħtieġa toġġezzjona:

Iżda ebda ħtieġa bħal dik ma għandha titqies li tkun inkonsistenti ma', jew bi ksur ta', dan l-artikolu safejn it-tagħrif ta', jew il-profiċjenza jew istruzzjoni fi, ir-religjon ikunu meħtieġa għat-tagħlim ta' dik ir-religjon, jew għal ammissjoni għas-sacerdozju jew għal ordni reliġjuż, jew għal għanijiet oħra reliġjużi,

u hlief safejn dik il-htieġa tiġi murija li ma tkunx raġonevolment ġustifikabbli f'soċjetà demokratika.

(3) Ebda haġa li hemm fi jew magħmula skont l-awtorità ta' xi liġi ma għandha titqies li tkun inkonsistenti ma' jew bi ksur tas-subartikolu (1), safejn dik il-liġi tagħmel provvediment li jkun meħtieġ raġonevolment fl-interess tas-sigurtà pubblika, ordni pubbliku, moralità jew deċenza pubblika, saħħa pubblika, jew il-protezzjoni tad-drittijiet u libertajiet ta' oħrajn, u hlief safejn dak il-provvediment jew, skont il-każ, il-haġa magħmula skont l-awtorità tiegħu, hija murija li ma tkunx ġustifikabbli raġonevolment f'soċjetà demokratika.

**41.** (1) Hlief bil-kunsens tiegħu stess jew bħala dixxiplina tal-ġenituri, hadd ma għandu jiġi mfixxkel fit-tgawdija tal-libertà tiegħu ta' espressjoni, magħduda libertà li jkollu fehmiet mingħajr indħil, libertà li jirċievi idejiet u tagħrif mingħajr indħil, libertà li jikkomunika idejiet u tagħrif mingħajr indħil (kemm jekk il-komunikazzjoni tkun lill-pubbliku in ġenerali jew lil xi persuna jew klassi ta' persuni) u libertà minn indħil dwar il-korrispondenza tiegħu.

Protezzjoni ta' libertà ta' espressjoni.

(2) Ebda haġa li hemm fi jew magħmula skont l-awtorità ta' xi liġi ma għandha titqies li tkun inkonsistenti ma' jew bi ksur tas-subartikolu (1) ta' dan l-artikolu safejn dik il-liġi tagħmel provvediment -

(a) li jkun meħtieġ raġonevolment -

- (i) fl-interess tad-difiza, sigurtà pubblika, ordni pubbliku, moralità jew deċenza pubblika, jew saħħa pubblika; jew
- (ii) sabiex jiġu protetti r-reputazzjonijiet, drittijiet u libertajiet ta' persuni oħra, jew il-hajja privata ta' persuni li jkollhom x'jaqsmu ma' proċeduri legali, jiġi evitat il-kxif ta' tagħrif riċevut sigriet, tiġi miżmuma l-awtorità u l-indipendenza tal-qradi, jiġu protetti l-privileġġi tal-Parlament, jew jiġu regolati t-telefonu, it-telegrafu, il-posta, ix-xandir bil-wireless, it-televiżjoni jew mezzi oħra ta' komunikazzjoni, esibizzjonijiet pubbliċi jew divertimenti pubbliċi; jew

(b) li jimponi restrizzjonijiet fuq uffiċjali pubbliċi,

u hlief safejn dak il-provvediment jew, skont il-każ, il-haġa magħmula skont l-awtorità tiegħu tiġi murija li ma tkunx raġonevolment ġustifikabbli f'soċjetà demokratika.

(3) Kull min ikun residenti f'Malta jista' johroġ jew jistampa gazzetta jew ġurnal pubblikat kull jum jew perjodikament:

Izda jista' jsir provvediment b'liġi -

- (a) li jipprojbixxi jew jillimita l-ħruġ jew stampar ta' xi gazzetta jew ġurnal bħal dak minn persuni taht il-wiehed u ghoxrin sena ta' età; u

- (b) li jehtieg kull persuna li tkun l-editur jew stampatur ta' xi gazzetta jew ġurnal bhal dak li tinforma l-awtorità preskritta b'hekk u dwar l-età tagħha u li żżomm lill-awtorità preskritta informata dwar il-post tar-residenza tagħha.

(4) Meta l-pulizija taqbad xi edizzjoni ta' gazzetta bhala li tkun il-mezz li bih reat kriminali jkun ġie magħmul il-pulizija għandha fi żmien erbgha u għoxrin siegħa mill-qbid iġġib il-qbid għak-konjizzjoni tal-qorti kompetenti u jekk il-qorti ma tkunx sodisfatta li jkun hemm prova *prima facie* ta' dak ir-reat, dik l-edizzjoni għandha tiġi mogħtija lura lill-persuna li minn għandha tkun ġiet maqbuda.

(5) Hadd ma jkun ipprivat miċ-ċittadinanza tiegħu skont xi disposizzjonijiet magħmula taht l-artikolu 30 (1) (b) ta' din il-Kostituzzjoni jew mill-kapaċità ġuridika tiegħu minhabba biss l-opinjoni politika tiegħu.

Protezzjoni ta' libertà ta' għaqda u assoċjazzjoni.  
Emendat:  
[LVIII.11974.13.](#)

42. (1) Hlief bil-kunsens tiegħu stess jew bhala dixxiplina tal-ġenituri hadd ma għandu jiġi mfixxkel fit-tgawdija tal-libertà tiegħu ta' għaqda u assoċjazzjoni paċifika, jiġifieri, id-dritt tiegħu li jingħaqad paċifikament u liberament u jassoċja ma' persuni oħra u b'mod partikolari li jiffirma jew jappartjeni lil *trade union* jew *unions* jew assoċjazzjonijiet oħra għall-protezzjoni tal-interessi tiegħu.

(2) Ebda haġa li hemm fi jew magħmula skont l-awtorità ta' xi liġi ma għandha titqies li tkun inkonsistenti ma' jew bi ksur ta' dan l-artikolu safejn dik il-liġi tagħmel provvedimenti-

(a) li jkun mehtieg raġonevolment -

- (i) fl-interess tad-difiża, sigurtà pubblika, ordni pubbliku, moralità jew deċenza pubblika, jew saħħa pubblika; jew
- (ii) sabiex jiġu protetti d-drittijiet jew libertajiet ta' persuni oħra; jew

(b) li jimponi restrizzjonijiet fuq uffiċjali pubbliċi,

u hlief safejn dak il-provvediment jew, skont il-każ, il-haġa magħmula skont l-awtorità tiegħu hija murija li ma tkunx ġustifikabbli raġonevolment f'soċjetà demokratika.

(3) Għall-finijiet ta' dan l-artikolu, kull disposizzjoni f'xi liġi li tipprojbixxi li jsiru *meetings* jew dimostrazzjonijiet pubbliċi f'xi belt jew raħal partikolari jew f'aktar minn belt waħda jew raħal wiehed partikolari għandha titqies li hi disposizzjoni li m'hijiex raġonevolment ġustifikabbli f'soċjetà demokratika.

Projbizzjoni ta' deportazzjoni.  
Emendat:  
[LVIII.1974.14.](#)

43. (1) L-estraddizzjoni hija permessa biss in esekuzzjoni ta' arrangamenti magħmula bi trattat u skont l-awtorità ta' liġi.

(2) Hadd ma għandu jiġi estradett għal reat ta' karattru politiku.

(3) Ebda ċittadin ta' Malta ma għandu jiġi mwarra minn Malta hlief bhala konsegwenza ta' proċeduri ta' estraddizzjoni jew skont xi

ligi bhalma hija msemija fl-artikolu 44(3)(b) ta' din il-Kostituzzjoni.

(4) Id-disposizzjonijiet magħmula bi jew skont l-Att dwar l-Estradizzjoni<sup>\*</sup> li jkunu għal dak iż-żmien fis-sehħ, għat-tneħħija ta' persuni minn Malta għal pajjiż ieħor tal-*Commonwealth* biex jgħaddu proċeduri jew jiskuntaw piena f'dak il-pajjiż dwar reat magħmul f'dak il-pajjiż u kull arrangamenti ġenerali għall-estradizzjoni ta' persuni bejn pajjiżi tal-*Commonwealth* li għalihom Malta għal dak iż-żmien taderixxi għandhom jitqiesu, għall-finijiet tas-subartikolu (1) ta' dan l-artikolu, li jkunu arrangamenti magħmula bi trattat, u s-subartikolu (2) ma jgħoddx dwar it-tneħħija jew estradizzjoni ta' persuna skont dawk id-disposizzjonijiet jew arrangamenti.

Kap. 276.

**44.** (1) Ebda ċittadin ta' Malta ma għandu jiġi pprivat mil-libertà tiegħu ta' moviment, u għall-fini ta' dan l-artikolu din il-libertà tfisser id-dritt ta' moviment liberu ġewwa Malta, id-dritt li jirrisjedi f'kull parti ta' Malta, id-dritt li johroġ minn Malta u d-dritt li jidhol Malta.

Protezzjoni ta' libertà ta' moviment.  
Emendat:  
[XIII.2001.2.](#)

(2) Kull restrizzjoni tal-libertà ta' moviment ta' ċittadin, li tkun involuta fid-detenzjoni tiegħu legali ma għandhiex titqies li tkun inkonsistenti ma' jew bi ksur ta' dan l-artikolu.

(3) Ebda haġa li hemm fi jew magħmula skont l-awtorità ta' xi ligi ma għandha titqies li tkun inkonsistenti ma' jew bi ksur ta' dan l-artikolu safejn dik il-ligi tagħmel provvedimenti -

- (a) għall-impożizzjoni ta' restrizzjonijiet li jkunu raġonevolment meħtieġa fl-interess tad-difiża, sigurtà pubblika, ordni pubbliku, moralità jew deċenza pubblika, jew saħħa pubblika u hlief safejn dak il-provvediment jew, skont il-każ, il-haġa magħmula skont l-awtorità tiegħu hija murija li ma tkunx ġustifikabbli raġonevolment f'soċjetà demokratika;
- (b) għall-impożizzjoni ta' restrizzjonijiet fuq il-libertà ta' moviment ta' xi ċittadin ta' Malta li ma jkunx ċittadin bis-saħħa tal-artikolu 3(1) jew tal-artikolu 5(1) tal-[Att dwar iċ-Ċittadinanza Maltija](#) kif ikun fis-sehħ mal-bidu fis-sehħ tal-[Att tal-2000 li jemenda l-Att dwar iċ-Ċittadinanza Maltija](#);
- (c) għall-impożizzjoni ta' restrizzjonijiet fuq il-moviment jew residenza ġewwa Malta ta' uffiċjali pubbliċi; jew
- (d) għall-imposizzjoni ta' restrizzjonijiet fuq id-dritt ta' xi persuna li tohroġ minn Malta li jkunu raġonevolment meħtieġa sabiex jiġi żgurat it-twetliq ta' xi obbligu impost fuq dik il-persuna b'ligi u hlief safejn dak il-provvediment jew, skont il-każ, il-haġa magħmula skont l-awtorità tiegħu hija murija li ma tkunx raġonevolment ġustifikabbli f'soċjetà demokratika.

(4) Għall-finijiet ta' dan l-artikolu kull persuna -

<sup>\*</sup>Dan l-Att issostitwixxa l-Att tal-1970 dwar l-Estradizzjoni (Pajjiżi tal-*Commonwealth*).

- (a) li tkun emigrat minn Malta (kemm jekk qabel, fi jew wara l-ġurnata stabbilita) u, billi kienet ċittadin ta' Malta bis-saħħa tal-artikolu 3(1) jew tal-artikolu 5(1) tal-Att dwar iċ-Ċittadinanza Maltija kif ikun fis-seħħ mal-bidu fis-seħħ tal-Att tal-2000 li jemenda l-Att dwar iċ-Ċittadinanza Maltija, tkun temmet milli tkun ċittadin bħal dak; jew
- (b) li emigrat minn Malta qabel il-ġurnata stabbilita u, li ma kienx għaliex tkun temmet milli tkun ċittadin tar-Renju Unit u Kolonji qabel dik il-ġurnata, kienet issir ċittadin ta' Malta bis-saħħa tal-artikolu 3(1) l-Att dwar iċ-Ċittadinanza Maltija kif ikun fis-seħħ mal-bidu fis-seħħ tal-Att tal-2000 li jemenda l-Att dwar iċ-Ċittadinanza Maltija; jew
- (c)\* li jkun il-konjuġi ta' persuna msemija fil-paragrafu (a) jew (b) ta' dan is-subartikolu jew ta' persuna li tkun ċittadin ta' Malta bis-saħħa tal-artikolu 3(1) jew tal-artikolu 5(1) tal-[Att dwar iċ-Ċittadinanza Maltija](#) kif ikun fis-seħħ mal-bidu fis-seħħ tal-[Att tal-2000 li jemenda l-Att dwar iċ-Ċittadinanza Maltija](#) u li tkun miżżewġa lil dik il-persuna għal mill-inqas hames snin u li tkun tgħix ma' dik il-persuna, jw tkun l-iben jew il-bint taht il-wiehed u għoxrin sena ta' età ta' dik il-persuna; jew,
- (d) li tkun l-armla jew l-armel ta' persuna msemija fil-paragrafu (a) jew fil-paragrafu (b) ta' dan is-subartikolu jew ta' persuna li fil-waqt tal-mewt tiegħu jew tagħha kienet ċittadin ta' Malta bis-saħħa tal-artikolu 3(1) jew tal-artikolu 5(1) tal-[Att dwar iċ-Ċittadinanza Maltija](#) kif ikun fis-seħħ mal-bidu fis-seħħ tal-[Att tal-2000 li jemenda l-Att dwar iċ-Ċittadinanza Maltija](#), u li kienet għadha tgħix miegħu jew jgħix magħha fil-waqt tal-mewt tiegħu jew tagħha u li kienet ilha miżżewġa lil dik il-persuna għal mill-inqas hames snin, jew li kieku kienet, li ma kienx għall-mewt ta' dik il-persuna, tkun ilha hekk miżżewġa għal mill-inqas hames snin, jew tkun l-iben jew il-bint taht l-età ta' wiehed u għoxrin sena ta' dik il-persuna,

għandha titqies li tkun ċittadin ta' Malta bis-saħħa tal-artikolu 3(1) jew tal-artikolu 5(1) tal-Att dwar iċ-Ċittadinanza Maltija kif ikun fis-seħħ mal-bidu fis-seħħ tal-Att tal-2000 li jemenda l-Att dwar iċ-Ċittadinanza Maltija:

Iżda jekk il-Ministru responsabbli għall-ħwejjeg li għandhom x'jaqsmu maċ-ċittadinanza Maltija f'xi żmien b'ordni jiddikjara li jkun kontra l-interess pubbliku li konjuġi kif hemm imsemmi fil-paragrafu (c), jew armla jew armel kif hemm imsemmi fil-paragrafu (d), jew iben jew bint li jkollhom 'il fuq minn tmintax

\*Ara l-artikolu 5 tal-[Att XIII tal-2001](#).

il-sena ta' età kif hemm imsemmi fil-paragrafu (c) jew (d) għandhom hekk jitqiesu, jew ikomplu hekk jitqiesu, daww il-konjuġi, armla, armel, iben jew bint, skont il-każ, għandhom ma' dan itemmu milli jitqiesu bħala ċittadini ta' Malta kif imsemmi qabel:

Iżda wkoll, il-Ministru responsabbli għall-hwejjeg li għandhom x'jaqsmu maċ-ċittadinanza Maltija ma għandux ikun meħtieġ li jagħti ebda raġuni għall-hruġ ta' xi ordni msemmi fil-proviso li jiġi minnufih qabel, u d-deċiżjoni tal-Ministru dwar xi ordni bħal dan ma għandha tkun suġġetta għal appell jew sħarriġ f'ebda qorti.

(5) Jekk xi hadd li l-libertà ta' moviment tiegħu tkun ġiet ristretta bis-saħħa ta' provvedimenti skont ma hu maħsub fis-subartikolu (3)(a) ta' dan l-artikolu hekk jitlob f'xi żmien matul il-perijodu ta' dik ir-restrizzjoni mhux qabel sitt xhur wara li jkun sar l-ordni jew sitt xhur wara li jkun għamel l-aħħar talba bħal dik, skont il-każ, il-każ tiegħu jiġi rivedut minn tribunal indipendenti u imparzjali mwaqqaf b'liġi magħmul minn persuna jew persuni li kull waħda minnhom ikollha jew kellha kariga ġudizzjarja jew tkun kwalifikata biex tkun maħtura għal kariga bħal dik f'Malta:

Iżda persuna li l-libertà ta' moviment tagħha tkun ġiet ristretta bis-saħħa ta' restrizzjoni li tkun applikabbli lil persuni b'mod ġenerali jew lil gruppi ġenerali ta' persuni ma għandhiex tagħmel talba skont dan is-subartikolu jekk ma tkunx kisbet qabel il-kunsens tal-Prim'Awla tal-Qorti Ċivili.

(6) Wara reviżjoni minn tribunal skont dan l-artikolu tal-każ ta' persuna li l-libertà ta' moviment tagħha tkun ġiet ristretta t-tribunal jista' jagħmel rakkomandazzjonijiet dwar il-htieġa jew espedjenza li titkompla r-restrizzjoni lill-awtorità li minnha tkun ġiet ordnata iżda, jekk ma jkunx provdut xort'oħra b'liġi, dik l-awtorità ma tkunx obbligata li tagixxi skont xi rakkomandazzjonijiet bħal daww.

45. (1) Bla hsara għad-disposizzjonijiet tas-subartikoli (4), (5) u (7) ta' dan l-artikolu, ebda liġi ma għandha tagħmel xi disposizzjoni li tkun diskriminatorja sew fiha nnifisha jew fl-effett tagħha.

(2) Bla hsara għad-disposizzjonijiet tas-subartikoli (6), (7) u (8) ta' dan l-artikolu, hadd ma għandu jiġi trattat b'mod diskriminatorju minn xi persuna li tagixxi bis-saħħa ta' xi liġi miktuba jew fil-qadi tal-funzjonijiet ta' xi kariga pubblika jew xi awtorità pubblika.

(3) F'dan l-artikolu, il-kelma "diskriminatorju" tfisser għoti ta' trattament differenti lil persuni differenti attribwibbli għal kollox jew prinċipalment għad-deskrizzjoni tagħhom rispettiva skont ir-razza, post ta' oriġini, opinjonijiet politiċi, kulur, fidi, sess, orjentazzjoni sesswali jew identità tal-ġeneru li minnha fihom persuni ta' deskrizzjoni waħda bħal dawn ikunu suġġetti għal inkapaċitajiet jew restrizzjonijiet li persuni ta' deskrizzjoni oħra bħal dawn ma jkunux suġġetti għalihom jew ikunu mogħtija privileġġi jew vantaġġi li ma jkunux mogħtija lil persuni ta' deskrizzjoni oħra bħal dawn.

Protezzjoni minn diskriminazzjoni minhabba razza, eċċ.

Emendat:

[LVIII.1974.15;](#)

[XIX.1991.3;](#)

[X.2014.3.](#)

(4) Is-subartikolu (1) ta' dan l-artikolu ma ghandux jghodd ghal xi ligi safejn dik il-ligi tipprovdi -

- (a) għall-appropriazzjoni ta' dħul pubbliku jew fondi pubbliċi oħra; jew
- (b) dwar persuni li ma jkunux ċittadini ta' Malta; jew
- (c) dwar adozzjoni, żwieġ, xoljiment ta' żwieġ, dfin, devoluzzjoni ta' proprjetà mal-mewt jew xi hwejjeġ ta' ligi personali mhux hawn qabel speċifikati; jew
- (d) li biha persuni ta' xi deskrizzjoni bħal dik kif hija msemmija fis-subartikolu (3) ta' dan l-artikolu jistgħu jiġu assoġġettati għal xi inkapaċità jew restrizzjoni jew jistgħu jiġu mogħtija xi privileġġ jew vantaġġ li, meta jittiehed kont tax-xorta ta' dawn u ta' ċirkostanzi speċjali li jappartjenu lil daww il-persuni jew lil persuni ta' xi deskrizzjoni oħra bħal dik u ta' kull disposizzjoni oħra ta' din il-Kostituzzjoni, ikun raġonevolment ġustifi-kabbli f'soċjetà demokratika; jew
- (e) għall-awtorizzazzjoni tat-tehid matul perijodu ta' emerġenza pubblika ta' miżuri li jkunu raġonevolment ġustifikabbli sabiex tiġi milqugħa s-sitwazzjoni li tkun teżisti matul dak il-perijodu ta' emerġenza pubblika:

Iżda l-paragrafu (c) ta' dan is-subartikolu ma ghandux japplika għal xi ligi li tagħmel xi disposizzjoni li tkun diskriminatorja sew fiha nnifisha jew fl-effett tagħha, billi tagħti trattament differenti lil persuni differenti attribwibbli għal kollox jew prinċipalment għad-deskrizzjoni tagħhom skont is-sess.

(5) Ebda haġa li jkun hemm f'xi ligi ma għandha titqies li tkun inkonsistenti ma' jew bi ksur tas-subartikolu (1) ta' dan l-artikolu sa fejn tipprovdi:

- (a) dwar kwalifiki għal servizz u kundizzjonijiet ta' servizz f'xi korp dixxiplinat; jew
- (b) dwar kwalifiki (li ma jkunux kwalifiki li jirrigwardaw is-sess, l-orjentazzjoni sesswali jew l-identità tal-ġeneru speċifikament) għal servizz bħala uffiċjal pubbliku jew għas-servizz ta' awtorità ta' gvern lokali jew għaqda korporata mwaqqfa għal skopijiet pubbliċi b'xi ligi.

(6) Is-subartikolu (2) ta' dan l-artikolu ma ghandux jghodd għal xi haġa li tkun espressament jew b'implikazzjoni meħtieġa awtorizzata li ssir minn xi disposizzjoni bħal dik ta' ligi kif huwa msemmi fis-subartikolu (4) jew (5) ta' dan l-artikolu.

(7) Ebda haġa li tkun hemm jew li tkun magħmula bl-awtorità ta' xi ligi ma għandha titqies li tkun inkonsistenti ma jew bi ksur ta' dan l-artikolu safejn il-ligi in kwistjoni tagħmel provvedimento (li ma jkunux provvedimenti li jirrigwardaw is-sess speċifikament) li li bih persuni ta' xi deskrizzjoni bħal dik kif hija msemmija fis-subartikolu (3) ta' dan l-artikolu jistgħu jiġu assoġġettati għal xi restrizzjoni fuq drittijiet u libertajiet garantiti bl-artikoli 38, 40, 41,

42 u 44 ta' din il-Kostituzzjoni, li tkun restrizzjoni bhal dik kif awtorizzata bl-artikolu 38(2), 40(2), 41(2), 42(2) jew 44(3).

(8) Ebda haġa fis-subartikolu (2) ta' dan l-artikolu ma għandha tolqot xi diskrezzjoni dwar l-egħmil, tmexxija jew nuqqas ta' tkompli ta' proċeduri ċivili jew kriminali f'xi qorti li jkollha xi persuna bi jew skont din il-Kostituzzjoni jew xi liġi oħra.

(9) Htieġa, tkun magħmula kif tkun, li r-Reliġjon Kattolika Apostolika Rumana għandha tiġi mgħallma minn persuna li tkun tipprofessa dik ir-reliġjon ma titqiesx li hi inkonsistenti ma', jew bi ksur ta', dan l-artikolu.

(10) Sa tmiem ta' perjodu ta' sentejn li jibda fl-1 ta' Lulju, 1991, ebda haġa li hemm f'xi liġi magħmula qabel l-1 ta' Lulju, 1991, ma titqies li tkun inkonsistenti mad-disposizzjonijiet ta' dan l-artikolu, billi dik il-liġi tkun tipprovdi għal trattament differenti lil persuni differenti attribwibbli għal kollox jew prinċipalment għad-deskrizzjoni tagħhom rispettiva skont is-sess.

(11) Ebda haġa fid-disposizzjonijiet ta' dan l-artikolu ma għandha tghodd għal xi liġi, jew għal xi haġa magħmula taht l-awtorità ta' xi liġi, jew għal xi proċedura jew arrangament, sa fejn dik il-liġi, haġa magħmula, proċedura jew arrangament jipprovdu għat-tehid ta' miżuri speċjali bil-għan li tiġi aċċellerata l-ugwaljanza *de facto* bejn irġiel u nisa, u sa fejn biss dawk il-miżuri, meħud kont tat-tessut soċjali ta' Malta, ikunu murija li huma raġjonevolment ġustifikati f'soċjetà demokratika.

**46.** (1) Bla ħsara għad-disposizzjonijiet tas-subartikoli (6) u (7) ta' dan l-artikolu, kull persuna li tallega li xi waħda mid-disposizzjonijiet tal-artikoli 33 sa 45 (magħdudin) ta' din il-Kostituzzjoni tkun giet, tkun qed tiġi jew tkun x'aktarx ser tiġi miksura dwarha, jew kull persuna oħra li l-Prim'Awla tal-Qorti Ċivili f'Malta tista' tahtar ad istanza ta' xi persuna li hekk tallega, tista', bla ħsara għal kull azzjoni oħra dwar l-istess haġa li tkun tista' ssir legalment, titlob lill-Prim'Awla tal-Qorti Ċivili għal rimedju.

Twettiq ta' disposizzjonijiet protettivi.  
Emendat:  
[LYIII.1974.16.](#)

(2) Il-Prim'Awla tal-Qorti Ċivili għandu jkollha ġurisdizzjoni oriġinali li tisma' u tiddeċidi kull talba magħmula minn xi persuna skont is-subartikolu (1) ta' dan l-artikolu, u tista' tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq ta' kull waħda mid-disposizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna:

Izda l-Qorti tista', jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f'kull każ meta tkun sodisfatta li mezz xierqa ta' rimedju għall-ksur allegat huma jew kienu disponibbli favur dik il-persuna skont xi liġi oħra.

(3) Jekk f'xi proċeduri f'xi qorti li ma tkunx il-Prim'Awla tal-Qorti Ċivili jew il-Qorti Kostituzzjonali tqum xi kwistjoni dwar il-ksur ta' xi waħda mid-disposizzjonijiet tal-imsemmija artikoli 33 sa 45 (magħdudin), dik il-qorti għandha tibgħat il-kwistjoni quddiem il-Prim'Awla tal-Qorti Ċivili kemm-il darba fil-fehma tagħha t-

tqanqil tal-kwistjoni ma tkunx sempliċement frivola jew vessatorja; u dik il-qorti għandha tagħti d-deċiżjoni tagħha fuq kull kwistjoni mibgħuta quddiemha skont dan is-subartikolu u, bla ħsara għad-disposizzjonijiet tas-subartikolu (4) ta' dan l-artikolu, il-qorti li quddiemha tkun qamet il-kwistjoni għandha tiddisponi mill-kwistjoni skont dik id-deċiżjoni.

(4) Kull parti fi proċeduri miġjuba quddiem il-Prim'Awla tal-Qorti Ċivili skont dan l-artikolu jkollha dritt ta' appell quddiem il-Qorti Kostituzzjonali.

(5) Ma jkunx hemm appell minn xi deċiżjoni skont dan l-artikolu li xi talba jew it-tqanqil ta' xi kwistjoni tkun sempliċement frivola jew vessatorja.

(6) Jista' jsir provvediment bi jew skont Att tal-Parlament biex jiġu mogħtija lill-Prim'Awla tal-Qorti Ċivili dawk is-setgħat b'zieda għal dawk mogħtija b'dan l-artikolu li jkunu meħtieġa jew mixtieqa sabiex il-Qorti tkun tista' aktar effettivament teżerċita l-gurisdiżzjoni mogħtija lilha b'dan l-artikolu.

(7) Regolamenti tal-qorti li jipprovdu dwar il-prattika u proċedura tal-Qrati ta' Malta għall-finijiet ta' dan l-artikolu jistgħu jiġu magħmula mill-persuna jew awtorità li għal dak iż-żmien ikollha setgħa li tagħmel regolamenti tal-qorti dwar il-prattika u proċedura ta' dawk il-Qrati, u għandhom ikunu maħsuba biex jiġi żgurat li l-proċedura għandha tkun b'rikors u illi s-smiġh għandu jkun b'kull heffa possibbli.

Tifsir tal-Kapitolu IV.  
Emendat:  
[LVIII.1974.17](#);  
[XIX.1991.4](#);  
[XVI.2022.5](#).

**47.** (1) F'dan il-Kapitolu, ħlief fejn ir-rabta tal-kliem ma teħtieġ xort'oħra, il-kliem li ġejjin ikollhom it-tifsiriet li ġejjin rispettivament, jiġifieri -

"korp dixxiplinat" tfisser -

- (a) korp navali, militari jew tal-ajru tal-Gvern ta' Malta;
- (b) il-Korp tal-Pulizija ta' Malta;
- (c) kull korp iehor ta' pulizija mwaqqaf b'liġi f'Malta;
- (d) is-servizz tal-ħabs ta' Malta;
- (e) il-Forza ta' Għajjnuna u Salvataġġ fi hdan id-Dipartiment tal-Protezzjoni Ċivili;

"ksur", dwar xi ħtieġa, tinkludi nuqqas ta' tharis ta' dik il-ħtieġa, u kliem simili għandhom jiftehmu skont hekk;

"liġi dixxiplinarja" tfisser liġi li tirregola d-dixxiplina -

- (a) ta' xi korp dixxiplinat;
- (b) ta' persuni li jkunu qed jiskontaw kundanni ta' ħabs;

"membru", dwar korp dixxiplinat, tinkludi kull persuna li, skont il-liġi li tirregola d-dixxiplina ta' dak il-korp, tkun sugġetta għal dik id-dixxiplina;

"qorti" tfisser kull qorti f'Malta li ma tkunx qorti mwaqqfa bi jew skont liġi dixxiplinarja u fl-artikoli 33 u 35 ta' din il-Kostituzzjoni tinkludi, dwar reat kontra liġi dixxiplinarja qorti hekk imwaqqfa.

(2) F'dan il-Kapitolu "perijodu ta' emerġenza pubblika" tfisser kull perijodu li matulu -

- (a) Malta tkun qegħda f'xi gwerra; jew
- (b) tkun isseħħ proklama mill-President li tiddikjara li jeżisti stat ta' emerġenza pubblika; jew
- (ċ) tkun isseħħ riżoluzzjoni tal-Kamra tad-Deputati li jkun hemm jaqblu magħha l-voti ta' mhux anqas minn żewġ terzi tal-Membri kollha tal-Kamra li tiddikjara li l-istituzzjonijiet demokratiċi f'Malta huma mhedda b'sovversjoni.

(3) (a) Meta tkun saret xi proklama ta' emerġenza, ir-raġuni li għaliha tkun saret għandha tiġi komunikata minnufih lill-Kamra tad-Deputati u, jekk il-Kamra ma tkunx f'dak iż-żmien ser tiltaqa' b'dak l-aġġornament jew proroga li ma jtemmex għeluq għaxart ijiem il-President għandu bi proklama jsejthilha biex tiltaqa' fi żmien hamest ijiem u għandha hekk tiltaqa' u żżomm seduta fil-gurnata stabbilita bil-proklama u tkompli tiltaqa' u tagixxi bħallikieku kienet aġġornata jew prorogata għal dik il-gurnata.

(b) Proklama ta' emerġenza għandha, kemm-il darba ma tiġix imhassra qabel mill-President, tispicċa mis-seħħ fit-tmiem ta' perijodu ta' erbatax-il gurnata li jibda fid-data li fiha tkun saret jew dak il-perijodu itwal kif jista' jkun provdut skont il-paragrafu li ġej minnufih wara dan, iżda bla ħsara għall-egħmil ta' proklama oħra ta' emerġenza fil jew qabel it-tmiem ta' dak il-perijodu.

(ċ) Jekk f'xi żmien waqt li proklama ta' emerġenza tkun isseħħ (magħdud kull żmien waqt li tkun isseħħ bis-saħħa ta' dan il-paragrafu) riżoluzzjoni tiġi mgħoddija mill-Kamra tad-Deputati li tapprova t-tkomplija fis-seħħ tagħha għal perijodu ieħor, ta' mhux iżjed minn tliet xhur, li jibda fid-data li fiha kieku kienet ittemm, il-proklama għandha, jekk ma tiġix imhassra qabel, tkompli sseħħ għal dak il-perijodu l-ieħor.

(4) Riżoluzzjoni bħal dik imsemmija fil-paragrafu (ċ) tas-subartikolu (2) ta' dan l-artikolu għandha, kemm-il darba ma tkunx imhassra qabel mill-Kamra tad-Deputati, tispicċa mis-seħħ fit-tmiem ta' tnax-il xahar li jibded fid-data li fiha tkun ġiet mgħoddija jew f'dak il-perijodu aqsar kif jista' jkun speċifikat fiha, iżda mingħajr ħsara għall-mogħdija ta' riżoluzzjoni oħra mill-Kamra tad-Deputati bil-mod preskritt f'dak il-paragrafu fil jew qabel it-tmiem ta' dak il-perijodu.

(5) Dwar kull persuna li tkun membru ta' korp dixxiplinat imwaqqaf skont xi liġi li tkun isseħħ f'Malta, ebda haġa li hemm fi jew magħmula skont l-awtorità tal-liġi dixxiplinarja ta' dak il-korp ma għandha titqies li tkun inkonsistenti ma' jew bi ksur ta' xi wahda mid-disposizzjonijiet ta' dan il-Kapitolu li ma jkunux l-artikoli 33, 35 u 36.

(6) Dwar kull persuna li tkun membru ta' korp dixxiplinat imwaqqaf xort'oħra milli kif intqal qabel u preżenti legalment f'Malta, ebda haġa li hemm fi jew magħmula skont l-awtorità tal-liġi dixxiplinarja ta' dak il-korp ma għandha titqies li tkun inkonsistenti ma' jew bi ksur ta' xi wahda mid-disposizzjonijiet ta'

dan il-Kapitolu.

(7) Sa tmiem ta' perijodu li jaghlaq fit-30 ta' Ġunju, 1993, ebda haġa li hemm f'xi liġi speċifikata fl-Ewwel Skeda li tinsab ma' din il-Kostituzzjoni u, sat-tmiem ta' perijodu ta' tliet snin li jibda bil-ġurnata stabbilita, ebda haġa li hemm f'xi liġi oħra magħmula qabel il-ġurnata stabbilita ma titqies li tkun inkonsistenti mad-disposizzjonijiet tal-artikoli 33 sa 45 (magħdudin) ta' dan il-Kapitolu u, salv kif intqal qabel, ebda haġa magħmula skont l-awtorità ta' xi liġi bħal dik ma titqies li tkun saret bi ksur ta' dawk l-artikoli.

(8) Meta xi disposizzjoni ta' liġi maħruġa qabel il-ġurnata stabbilita titqies li tkun inkonsistenti ma' xi waħda mid-disposizzjonijiet tal-artikoli 33 sa 45 (magħdudin) ta' dan il-Kapitolu, ebda persuna ma jkollha dritt għal kumpens dwar xi haġa magħmula skont l-awtorità ta' dik id-disposizzjoni qabel ma kienet hekk meqjusa bħala inkonsistenti.

(9) Ebda haġa fl-artikolu 37 ta' din il-Kostituzzjoni ma għandha tolqot il-ħdim ta' xi liġi fis-seħh minnufih qabel it-3 ta' Marzu 1962 jew xi liġi magħmula fi jew wara dik id-data li temenda jew tissostitwixxi xi liġi fis-seħh minnufih qabel dik id-data (jew xi liġi li minn żmien għal żmien tkun emendata jew sostitwita bil-mod deskritt f'dan is-subartikolu) u li ma -

- (a) iżżidx max-xorta ta' proprjetà li jista' jittiehed pussess tagħha jew id-drittijiet fuq u interess fi proprjetà li jistgħu jiġu miksuba;
- (b) iżżidx mal-finijiet li għalihom jew ċirkostanzi li fihom dik il-proprjetà jista' jittiehed pussess tagħha jew tiġi miksuba;
- (c) tagħmilx il-kondizzjonijiet li jirregolaw id-dritt għal kumpens jew l-ammont tiegħu anqas favorevoli lil xi persuna li jkollha jew li tkun interessata fil-proprjetà; jew
- (d) tipprivax xi persuna minn xi dritt bħal dak li huwa msemmi fil-paragrafu (b) jew paragrafu (c) tal-artikolu 37(1) ta' din il-Kostituzzjoni.

Sostitwit:  
[LVIII.1974.18.](#)

## KAPITOLU V

### Il-President

Twaqqif ta' kariga ta' President.  
Sostitwit:  
[LVIII.1974.18.](#)  
Emendat:  
[XLIV.2020.2](#)

<sup>\*</sup>48. (1) Għandu jkun hemm President ta' Malta li għandu jiġi maħtur b'Riżoluzzjoni li jkollha favur tagħha l-voti ta' mhux inqas minn żewġ terzi tal-membri kollha tal-Kamra:

Iżda illi minkejja d-dispożizzjoni tas- subartikolu (3)(a), jekk ir-Riżoluzzjoni ma jkollhiex favur tagħha il-voti ta' mhux inqas minn żewġ terzi tal-membri kollha tal-Kamra, il-persuna li tkun tokkupa l-kariga ta' President ta' Malta għandha, fi kwalunkwe ċirkostanza, tibqa' fil-kariga sakemm ir-Riżoluzzjoni jkollha favur tagħha l-voti ta' mhux

<sup>\*</sup>Nota: Is-subartikolu (4) ta' dan l-artikolu ġie ommess għaliex kellu l-effett tiegħu.

inqas minn żewġ terzi tal-membri kollha tal-Kamra..

(2) Persuna ma tistax tiġi mahtura fil-kariga ta' President jekk -

- (a) ma tkunx ċittadin ta' Malta; jew
- (b) ikollha jew kellha l-kariga ta' Prim Imħallef jew imħallef iehor tal-Qorti Superjuri; jew
- (c) ma tkunx eliġibbli għal haħra jew biex taġixxi f'xi kariga pubblika skont l-artikoli 109, 118 u 120 ta' din il-Kostituzzjoni.

(3) Il-kariga ta' President issir vakanti:

- (a) fit-tmien ta' hames snin mid-data tal-hatra f'dik il-kariga; jew
- (b) jekk id-detentur tal-kariga jitneħħa wara indirizz mill-Kamra li jkollu favur tiegħu voti ta' mhux inqas minn żewġ terzi tal-membri kollha tagħha u jitolbu għal din it-tneħħija fuq il-bażi ta' inkapaċità pruvata li jwettaq il-funzjonijiet tiegħu (sew jekk minhabba f'inkapaċità tal-ġisem jew tal-moħħ jew minhabba xi kawża oħra) jew imġiba hażina pruvata:

Iżda l-Parlament jista' b'liġi jirregola l-proċedura għall-preżentazzjoni ta' indirizz u għall-investigazzjoni u prova ta' inkapaċità jew imġiba hażina tad-detentur tal-kariga taħt id-dispożizzjonijiet ta' dan il-paragrafu.

**49.** Kull meta l-kariga ta' President tkun temporanjament vakanti, u sakemm jiġi mahtur President ġdid, u kull meta d-detentur tal-kariga jkun assenti minn Malta jew ikun bil-vakanzi jew għal xi raġuni ma jkunx jista' jaqdi l-funzjonijiet mogħtija lilu b'din il-Kostituzzjoni, dawk il-funzjonijiet għandhom jiġu moqdiya minn dik il-persuna li l-Prim Ministru, wara konsultazzjoni mal-Kap tal-Oppożizzjoni, jista' jahtar jew, jekk ma jkun hemm ebda persuna f'Malta hekk mahtura u li tkun tista' taqdi dawk il-funzjonijiet, mill-*Speaker* tal-Kamra tad-Deputati.

**\*50.** Persuna mahtura għal jew li tassumi l-funzjonijiet tal-kariga ta' President għandha, qabel ma tidhol f'dik il-kariga, tieħu u tiffirma l-ġurament tal-kariga muri fit-Tieni Skeda li tinsab ma' din il-Kostituzzjoni. Kull persuna mahtura fil-kariga ta' President skont is-subartikolu (1) tal-artikolu 48 ta' din il-Kostituzzjoni għandha tieħu l-ġurament tal-kariga quddiem il-Kamra.

Qadi tal-funzjonijiet tal-President matul vakanza, eċċ.

*Sostitwit:*  
[LVIII.1974.18.](#)

*Emendat:*  
[XLII. 2016.20.](#)

Ġurament li għandu jittieħed mill-President.  
*Sostitwit:*  
[LVIII.1974.18.](#)

## KAPITOLU VI

### Il-Parlament

#### TAQSIMA I

##### *Għamla tal-Parlament*

\*Ir-riferenza għas-subartikolu (4) tal-artikolu 48 giet imħollija barra billi dak is-subartikolu ġie ommess.

Twaqqif ta'  
Parlament.  
Emendat:  
[LVIII.1974.19.](#)

Ghamla tal-Kamra  
tad-Deputati.  
Emendat:  
[XXVI.1970.2.](#)  
Sostitwit:  
[LVIII.1974.20.](#)  
Emendat:  
[IV.1987.3;](#)  
[XI.1996.2;](#)  
[XXI.2007.4.](#)

**51.** Għandu jkun hemm Parlament ta' Malta li jkun magħmul mill-President u minn Kamra tad-Deputati.

**52.** (1) Bla ħsara għad-disposizzjonijiet ta' dan il-Kapitolu, il-Kamra tad-Deputati tkun magħmula minn dak in-numru ta' membri, li jkun numru fard u li jkun diviżibbli bin-numru tad-distretti elettorali, li l-Parlament jista' minn żmien għal żmien b'liġi jistabbilixxi. Dawk il-membri jiġu eletti bil-mod provdut minn jew skont xi liġi li għal dak iż-żmien tkun isseħħ f'Malta bi proporzjonijiet indaqs mid-distretti elettorali msemmija fl-artikolu 56 ta' din il-Kostituzzjoni, billi kull distrett jeleggi dak in-numru ta' membri, li ma jkunx inqas minn ħamsa u mhux iktar minn sebgħa kif il-Parlament għandu minn żmien għal żmien jistabbilixxi; u dawk il-membri jkunu magħrufa bħala "Membri tal-Parlament":

Iżda meta -

- (i) f'xi elezzjoni ġenerali, partit politiku (hawn iżjed 'il quddiem f'dan l-artikolu msejjaħ "partit li jkollu maġġoranza assoluta") jikseb fit-total kollu iktar minn ħamsin fil-mija tal-voti validi kollha mitfughin f'dik l-elezzjoni, kif akkreditati lill-kandidati tiegħu mill-Kummissjoni Elettorali fl-ewwel għadd tal-voti kollha; jew
- (ii) f'elezzjoni ġenerali li tkun kontestata minn aktar minn żewġ partiti politiċi u li fiha jiġu eletti biss kandidati minn tnejn minn dawk il-partiti, partit politiku jikseb perċentwali tal-voti validi kollha mitfughin f'dik l-elezzjoni, kif akkreditati lill-kandidati tiegħu mill-Kummissjoni Elettorali fl-ewwel għadd tal-voti kollha (hawn iżjed 'il quddiem f'dan l-artikolu msejjaħ "partit li jkollu maġġoranza relattiva"), li jkun akbar minn dak li jinkiseb minn xi partit wieħed ieħor (hawn iżjed 'il quddiem f'dan l-artikolu msejjaħ "partit li jkollu minoranza"),

u l-proporzjon li n-numru ta' kandidati eletti akkreditat lill-partit li jkollu maġġoranza assoluta jew lill-partit li jkollu maġġoranza relattiva (skont il-każ) ikun jirrappreżenta fil-konfront tan-numru totali ta' membri eletti fil-Kamra tad-Deputati jkun anqas mill-proporzjon li l-għadd ta' voti akkreditati lil dawk il-kandidati fl-ewwel għadd tal-voti kollha jkun jirrappreżenta fil-konfront tat-total tal-voti akkreditati f'dak l-istess l-ewwel għadd tal-voti kollha lill-kandidati kollha tal-partiti kollha li jkollhom il-kandidati tagħhom eletti, in-numru tal-kandidati eletti ta' dak il-partit għandu jiżdied (skont ma jkun il-każ) b'numru ta' kandidati addizzjonali fiċ-ċirkostanzi skont ma jiġi stabbilit minn u skont id-disposizzjonijiet tat-Taqsima IV tar-Regolamenti dwar l-Elezzjonijiet Ġenerali (Klassifika tal-Poloż tal-Votazzjoni, Elezzjonijiet Każwali u b'Għażla) li hemm fit-Tleltax-il Skeda li tinsab mal-[Att dwar l-Elezzjonijiet Ġenerali](#) u l-Anness ma' dik l-Iskeda (hawn iżjed 'il quddiem imsejja "ir-regolamenti rilevanti")

kif dawn ikunu fis-seħħ fit-30 ta' Settembru 2007 jew kif dawn jiġu sussegwentement emendati jew sostitwiti bil-mod provdut fis-subartikolu (3):

Iżda wkoll:

- (i) jekk jiġri li jkun hemm riżultat tal-elezzjoni skont m'hemm provdut fis-subparagrafu (i) tal-ewwel proviso li hemm ma' dan is-subartikolu iżda sakemm ikun hemm wiehed biss partit li jkollu minoranza; jew
- (ii) jekk jiġri li jkun hemm riżultat tal-elezzjoni skont m'hemm provdut fis-subparagrafu (ii) tal-ewwel proviso li hemm ma' dan is-subartikolu,

u l-proporzjon li n-numru ta' kandidati eletti akkreditati lill-partit li jkollu minoranza jkun jirrappreżenta fil-konfront tan-numru totali ta' membri eletti tal-Kamra tad-Deputati jkun inqas mill-proporzjon li n-numru ta' voti akkreditati lill-kandidati kollha tiegħu fl-ewwel għadd tal-voti kollha jkun jirrappreżenta fil-konfront tat-total ta' voti akkreditati fl-istess l-ewwel għadd mill-voti kollha lill-kandidati kollha tal-partiti kollha li jkollhom il-kandidati tagħhom eletti, in-numru tal-kandidati eletti tal-partit li jkollu minoranza għandu jiżdied b'numru ta' kandidati addizzjonali li jiġi stabbilit skont ir-regolamenti rilevanti kif dawn ikunu fis-seħħ fit-30 ta' Settembru 2007 jew kif dawn jiġu sussegwentement emendati jew sostitwiti bil-mod provdut għaldaqstant fis-subartikolu (3).

F'kull każ kif previst fl-ewwel u fit-tieni proviso li hemm ma' dan is-subartikolu, daww il-persuni għandhom jiġu dikjarati mill-Kummissjoni Elettorali bħala li jkunu ġew eletti biex jimlew il-postijiet addizzjonali li jirriżultaw skont daww il-proviso li, għax ikunu kandidati tal-partit li jkun ser jiġi akkreditat bil-postijiet addizzjonali, ġew akkreditati mill-Kummissjoni Elettorali fl-aħħar għadd bl-ogħla jew bin-numru ta' voti li jmiss l-aktar għoli mingħajr ma jkunu ġew eletti, irrISPETTIVAMENT mid-distrett fejn jinkiseb dak l-ogħla numru ta' voti jew ta' voti li jmiss l-aktar għoli.

(2) Jekk xi persuna li ma tkunx membru tal-Kamra tad-Deputati tiġi eletta biex tkun *Speaker* tal-Kamra hija għandha, bis-saħħa li tkun tiddetjeni l-kariga ta' *Speaker*, tkun membru tal-Kamra b'żieda mal-membri l-oħra:

Iżda f'kull każ bħal dak l-*Speaker* ma jitqiesx bħala membru tal-Kamra sabiex jiġi stabbilit in-numru ta' voti meħtieġa li jkunu favur abbozz għal xi wiehed mill-finijiet tal-artikolu 66 ta' din il-Kostituzzjoni.

(3) Id-disposizzjonijiet tat-Taqsima IV tar-Regolamenti dwar l-Elezzjonijiet Ġenerali (Klassifika tal-Poloż tal-Votazzjoni, Elezzjonijiet Każwali u b'Għażla) li hemm fit-Tlethtax-il Skeda li tinsab mal-[Att dwar l-Elezzjonijiet Ġenerali](#) u l-Anness ma' dik l-Iskeda, kif fis-seħħ fil-bidu fis-seħħ ta' dan is-subartikolu jistgħu biss jiġu mħassra, emendati jew sostitwiti b'abbozz biex isir Att tal-Parlament mgħoddi bil-mod speċifikat fis-subartikolu (2) tal-

artikolu 66 ta' din il-Kostituzzjoni.

Sigġijiet  
addizzjonali ghas-  
sess l-inqas  
rappreżentat.  
*Miżjud:*  
[XX.2021.3.](#)

**52A.** (1) Jekk f'elezzjoni ġenerali li tkun ikkontestata minn żewġ partiti politiċi jew aktar u li fiha l-kandidati ta' żewġ partiti biss ikunu eletti jew f'każ ta' riżultat ta' elezzjoni kif provdut fis-subparagrafi (i) u (ii) tal-proviso tas-subartikolu (1) tal-artikolu 52 u fil-każ li n-numru ta' Membri tal-Parlament tas-sess l-inqas rappreżentat, elett bis-saħħa tal-artikolu 52, inkluż dawk il-membri eletti f'elezzjoni każwali skont ir-regolamenti rilevanti, huwa inqas minn erbgħin fil-mija (40%) tal-Membri kollha tal-Parlament, allura n-numru ta' Membri tal-Parlament għandu jiżdied b'mhux aktar minn tnax (12)-il Membru tas-sess l-inqas rappreżentat:

Iżda n-numru ta' Membri Parlamentari tas-sess l-inqas rappreżentat elett bis-saħħa tal-artikolu 52 miżjud mal-membri tas-sess l-inqas rappreżentat elett bis-saħħa ta' dan l-artikolu ma għandux jaqbeż l-erbgħin fil-mija (40%) tan-numru totali ta' Membri eletti tal-Parlament li jiffirma l-Kamra.

Il-kandidati eletti bis-saħħa ta' dan l-artikolu għandhom ikunu mqassma ugwalment bejn il-partit b'maġġoranza assoluta jew il-partit b'maġġoranza relattiva u l-partit b'minoranza.

(2) Dak il-kandidat jew il-kandidati li jagħmlu parti mis-sess l-inqas rappreżentat u li jkunu kandidati tal-partit jew tal-partiti li għandhom jiġu akkreditati bis-sigġijiet addizzjonali, u li jkunu ġew akkreditati mill-Kummissjoni Elettorali fl-aħħar għadd bl-ogħla jew bin-numru ta' voti li jmiss l-aktar għoli mingħajr ma jkunu ġew eletti, irrISPETTIVAMENT mid-distrett fejn jinkiseb dak l-ogħla jew in-numru ta' voti li jmiss l-aktar għoli, għandhom jiġu ddikjarati mill-Kummissjoni Elettorali bħala eletti biex jimlew is-sigġijiet addizzjonali mahluqa mis-subartikolu (1):

Iżda f'każ li n-numru ta' kandidati stabbiliti taħt dan l-artikolu ma jintlaħaqx, wara l-applikazzjoni tas-subartikolu preċedenti, għandhom ikunu ddikjarati eletti mill-Kummissjoni Elettorali biex jimlew il-bqija tas-sigġijiet addizzjonali mahluqa minn dan l-artikolu, dawk il-kandidati li jagħmlu parti mis-sess l-inqas rappreżentat, li jkunu kandidati tal-partiti li għandhom jiġu akkreditati bis-sigġijiet addizzjonali u li ġew gradati fuq bażi nazzjonali mill-Kummissjoni Elettorali bl-ogħla jew bin-numru li jmiss l-aktar għoli ta' kwota perċentwali miksuba fuq il-baży tal-għadd finali tal-vot rispettiv tagħhom, qabel l-eliminazzjoni, b'rabta mal-kwota tad-distrett elettorali kkontestat:

Iżda wkoll f'każ li n-numru ta' kandidati stabbiliti taħt dan l-artikolu ma jintlaħaqx kif previst f'dan is-subartikolu, is-sigġijiet li jibqgħu vakanti għandhom jimtlew bl-għażla ta' Membru jew Membri mill-Kamra u dak il-Membru jew Membri għandhom ikunu kwalifikati biex ikunu eletti bħala Membru tal-Kamra kif stabbilit taħt l-artikolu 53, ma għandhomx ikunu soġġetti għal ebda skwalifika għas-shubija

fil-Kamra kif provdut taht l-artikolu 54 u għandhom jappartjenu għas-sess l-inqas rappreżentat.

(3) Għall-finijiet ta' dan l-artikolu, kandidati eletti jew li ma jkunux ġew eletti li huma identifikati bħala newtrali fir-rigward tal-ġeneru fid-dokumentazzjoni uffiċjali, għandhom jingħaddu mas-sess l-inqas rappreżentat.

(4) Dan l-artikolu għandu jibqa' fis-seħh sal-iskadenza tal-perjodu ta' għoxrin (20) sena mid-data li jidhol fis-seħh, sakemm ma jiġix imħassar jew imdahhal mill-ġdid bi jew minghajr modifika permezz ta' Att tal-Parlament skont id-dispożizzjonijiet ta' din il-Kostituzzjoni.

**53.** Bla ħsara għad-disposizzjonijiet tal-artikolu 54 ta' din il-Kostituzzjoni, persuna tkun kwalifikata biex tkun eletta bħala membru tal-Kamra tad-Deputati jekk ikollha, u ma tkunx kwalifikata biex tkun hekk eletta kemm-il darba ma jkollhiex l-età ta' tmintax-il sena u l-kwalifiki għar-reġistrazzjoni bħala elettur għall-elezzjoni ta' membri tal-Kamra tad-Deputati msemmija fil-paragrafi (a) u (ċ) tal-artikolu 57 ta' din il-Kostituzzjoni.

Kwalifiki ta' Membru tal-Kamra tad-Deputati.  
*Emendat:*  
[IV.2018.3](#)

**54.** (1) Hadd ma jkun kwalifikat biex ikun elett bħala membru tal-Kamra tad-Deputati -

Skwalifiki ta' membru tal-Kamra tad-Deputati.  
*Emendat:*  
[LYIII.1974.21](#);  
[XXXVIII.1976.2](#);  
[XXI.2007.5](#);  
[IV.2018.4](#).

- (a) jekk ikun ċittadin ta' pajjiż li ma jkunx Malta billi jkun sar hekk ċittadin volontarjament jew ikun taht dikjarazzjoni ta' lealtà lejn pajjiż bhal dak;
- (b) hliet kif ikun provdut xort'oħra mill-Parlament, jekk ikun jiddetjeni jew ikun qed jaġixxi f'xi kariga pubblika jew ikun membru tal-forzi armati tal-Gvern ta' Malta;
- (ċ) jekk ikun parti fi, jew ikun soċju b'responsabbiltà illimitata f'soċjetà jew direttur jew *manager* ta' kumpannija li tkun parti fi, kuntratt mal-Gvern ta' Malta li jkun kuntratt ta' appalt għal xi xogħol jew kuntratt għall-provvista ta' merkanzija biex tiġi wżata fil-qadi tal-pubbliku u ma jkunx, għeluq xahar qabel id-data tal-elezzjoni, ippubblika fil-Gazzetta avviż li juri x-xorta ta' xi kuntratt bhal dak, u l-interess tiegħu, jew l-interess ta' xi soċjetà jew kumpannija bhal dik, fih;
- (d) ikun fallut mhux rijabilitat, billi jkun ġie dikjarat fallut b'sentenza jew xort'oħra dikjarat fallut skont xi liġi li tkun isseħh f'Malta;
- (e) jekk ikun interdett jew inabilitat minhabba xi mard mentali jew minhabba prodigalità minn qorti f'Malta, jew ikun xort'oħra deċiż f'Malta li jkun ta' moħħ marid;
- (f) ikun taht kundanna tal-mewt imposta fuqu minn xi qorti f'Malta jew ikun qed jiskonta kundanna ta' prigunerija (tkun kif tkun imsejha) ta' aktar minn tnax il-xahar imposta fuqu minn qorti bhal dik jew sostitwita minn awtorità kompetenti għal xi kundanna

ohra imposta fuqu minn qorti bhal dik;

- (g) jekk ikun jiddetjeni jew ikun jaġixxi f'xi kariga li l-funzjonijiet tagħha jnvolv u xi responsabbiltà għal, jew dwar, it-tmexxija ta' xi elezzjoni ta' membri tal-Kamra tad-Deputati jew il-kompilazzjoni jew revizzjoni ta' xi registru elettoral;
- (h) jekk ikun skwalifikat milli jkun membru tal-Kamra tad-Deputati bi jew skont xi liġi li għal dak iż-żmien tkun isseħħ f'Malta minhabba li jkun ġie misjub hati ta' xi reat dwar l-elezzjoni ta' membri tal-Kamra tad-Deputati;
- (i) jekk ma jkunx għalaq l-età ta' tmintax-il sena.

(2) Għall-finijiet tal-paragrafu (f) tas-subartikolu (1) ta' dan l-artikolu -

- (a) żewġ kundanni jew aktar li jkunu meħtieġa li jiġu skuntati konsekuttivament għandhom jitqiesu bħala kundanni separati jekk ebda waħda minnhom ma tkun għal iżjed minn tnax-il xahar, iżda jekk waħda minnhom tkun iżjed minn dak it-terminu għandhom jitqiesu bħala kundanna waħda; u
- (b) ebda kont ma għandu jittiehed ta' xi kundanna ta' priġunerija imposta bħala alternattiva għal, jew minhabba nuqqas ta', il-hlas ta' multa.

(3) Persuna ma għandhiex tiġi meqjusa bħala li tiddetjeni, jew li taġixxi fi, kariga pubblika għall-fini tal-paragrafu (b) tas-subartikolu (1) ta' dan l-artikolu -

- (a) jekk tkun bil-permess ta' assenza qabel it-tluq minn kariga pubblika;
- (b) jekk tkun surmast fl-Università ta' Malta li ma tkunx skont il-kondizzjonijiet tal-impieg tagħha impeduta mill-prattika privata tal-professjoni tagħha jew mitluba li tagħti l-hin kollu tagħha għad-disposizzjoni tal-Gvern ta' Malta.

Tiżmim ta' kariga ta' membri.  
Emendat:  
[XXXVIII.1976.3](#);  
[XXIV.2015.46](#).

**55.** (1) Il-post ta' membru tal-Parlament isir vakanti -

- (a) max-xoljiment sussegwenti tal-Parlament wara l-elezzjoni tiegħu;
- (b) jekk jirriżenja mill-post tiegħu b'kitba minn idejha indirizzata lill-*Speaker* jew, jekk il-kariga ta' *Speaker* tkun vakanti jew l-*Speaker* ikun assenti minn Malta, lid-*Deputy Speaker*;
- (c) jekk huwa jsir parti f'xi kuntratt mal-Gvern ta' Malta li jkun kuntratt ta' appalt għal xi xogħol jew kuntratt għall-provvista ta' merkanzija biex tiġi wżata fil-qadi tal-pubbliku, jew jekk xi soċjetà li fiha huwa jkun soċju b'responsabbiltà illimitata jew kumpannija li tagħha huwa jkun direttur jew *manager* issir parti f'xi kuntratt bhal dak, jew jekk isir soċju b'responsabbiltà illimitata f'soċjetà jew direttur jew *manager* ta'

kumpannija li tkun parti f'xi kuntratt bħal dak:

Iżda huwa ma jivvakax il-post tiegħu skont id-disposizzjonijiet ta' dan il-paragrafu jekk qabel ma jsir parti fil-kuntratt jew qabel ma, jew kemm jista' jkun prattikabbli wara li, isir xort'oħra nteressat fil-kuntratt (kemm bħala soċju b'responsabbiltà illimitata f'soċjetà jew bħala direttur jew *manager* ta' kumpannija) huwa jikxef lill-*iSpeaker* ix-xorta tal-kuntratt u l-interess tiegħu jew l-interess tas-soċjetà jew kumpannija fih u l-Kamra tad-Deputati b'rizoluzzjoni teżentah mid-disposizzjonijiet ta' dan il-paragrafu;

- (d) jekk ikun assenti mis-seduti tal-Kamra tad-Deputati għal dak il-perijodu u f'dawk iċ-ċirkostanzi li jistgħu jkunu preskritti mill-Ordinijiet Permanenti tal-Kamra;
- (e) jekk itemm milli jkun ċittadin ta' Malta;
- (f) jekk itemm milli jkun kwalifikat għar-reġistrazzjoni bħala elettur għall-elezzjoni ta' membri tal-Kamra tad-Deputati;
- (ff) jekk il-Qorti Kostituzzjonali tiddeċiedi li kandidat elett ikun ta informazzjoni li tkun falza fil-prospett tal-ispejjeż elettorali jew li kandidat elett ikun nefaq ammont fi spejjeż elettorali li jaqbeż l-ammont permissibbli mil-ligi;
- (g) bla ħsara għad-disposizzjonijiet tas-subartikolu (2) ta' dan l-artikolu, jekk jinqalgħu xi ċirkostanzi li, kieku ma kienx membru tal-Kamra tad-Deputati, kienu jgħegħluh ikun skwalifikat għal elezzjoni għaliha.

(2) (a) Jekk ċirkostanzi bħal dawk li huma msemmija fil-paragrafu (g) tas-subartikolu (1) ta' dan l-artikolu jinholqu billi xi membru tal-Kamra tad-Deputati jkun taht kundanna tal-mewt jew priġunerija, interdett jew inabilitat jew dikjarat b'sentenza li jkun mohħu marid, dikjarat b'sentenza jew dikjarat xort'oħra fallut jew misjub ħati ta' reat dwar elezzjonijiet u jekk il-membri jkun jista' jappella kontra d-deċiżjoni (sew bil-permess ta' qorti jew awtorità oħra jew mingħajr dak il-permess), huwa jtemm minnufih milli jaqdi l-funzjonijiet tiegħu bħala Membru tal-Kamra iżda, bla ħsara għad-disposizzjonijiet ta' dan l-artikolu, huwa ma jivvakax il-post tiegħu sat-tmien ta' perijodu ta' tletin ġurnata wara dakinhar:

Iżda l-*iSpeaker* jista', minn żmien għal żmien, jestendi dak il-perijodu għal perijodi oħra ta' tletin ġurnata biex il-membri jkun jista' jkompli appell kontra d-deċiżjoni, hekk illi estensjonijiet ta' żmien li jeċċedu fit-total globali mija u ħamsin ġurnata ma għandhomx jingħataw mingħajr l-approvazzjoni, murija b'rizoluzzjoni, tal-Kamra.

(b) Jekk, mad-deċiżjoni ta' xi appell, dawk iċ-ċirkostanzi jkomplu jeżistu u ebda appell ieħor ma jkun jista' jsir mill-membri, jew jekk, minħabba t-temm ta' xi perijodu għall-egħmil ta' appell jew avvż dwaru jew iċ-ċaħda ta' permess għal appell jew għal xi raġuni oħra, jispiċċa milli l-membri jkun jista' jappella, huwa

ghandu minnufih jivvaka l-post tiegħu.

(ċ) Jekk f'xi żmien qabel ma l-membru jivvaka l-post tiegħu daww iċ-ċirkostanzi bħalma ntqal qabel itemmu milli jeżistu, il-post tiegħu ma jsirx vakanti mat-tmiem tal-perijodu msemmi fil-paragrafu (a) ta' dan is-subartikolu u huwa jkun jista' jirreżumi l-qadi tal-funzjonijiet tiegħu bħala membru tal-Kamra tad-Deputati.

(d) Għall-finijiet ta' dan is-subartikolu "appell" tfisser, fil-każ ta' ordni minn qorti ta' ġurisdizzjoni volontarja għall-interdizzjoni jew inabilitazzjoni ta' membru tal-Kamra tad-Deputati, it-tehd ta' xi azzjoni għar-reviżjoni ta' dak l-ordni quddiem il-Prim'Awla tal-Qorti Ċivili.

Votazzjoni  
f'elezzjonijiet.  
Sostitwit:  
[LVIII.1974.22.](#)  
Emendat:  
[IV.1987.4;](#)  
[XXI.2007.6.](#)

**56.** (1) Il-membri tal-Kamra tad-Deputati għandhom jiġu eletti fuq il-prinċipju tar-rappreżentanza proporzjonali permezz ta' vot singlu trasferibbli minn dak in-numru ta' distretti elettorali, li jkun numru fard u li ma jkunx inqas minn disgħa u mhux iżjed minn hmistax, kif il-Parlament għandu minn żmien għal żmien jistabbilixxi.

(2) L-elezzjoni tal-membri tal-Kamra tad-Deputati għandha tkun hielsa minn attijiet illegali jew ta' korruzzjoni u indhil barrani.

(3) Ikun id-dmir tal-Kummissjoni Elettorali li tissospendi l-elezzjoni, jew fid-distretti elettorali kollha jew f'xi wiehed jew iktar minn daww id-distretti, jekk ikollha raġuni xierqa li temmen li jkunu saru attijiet illegali jew ta' korruzzjoni jew reati oħra li għandhom x'jaqsmu mal-elezzjonijiet jew kien hemm indhil barrani u daww l-attijiet, reati jew indhil ikunu pprevalew b'mod hekk estensiv jew ikunu ta' dik ix-xorta li raġonevolment ikunu mistennija li jkollhom effett fuq ir-riżultat tal-elezzjoni, fid-distretti elettorali kollha jew f'xi wiehed jew iktar minnhom.

(4) F'kull każ meta elezzjoni tiġi sospiża taht is-subartikolu (3) ta' dan l-artikolu, il-Kummissjonarju Elettorali Prinċipali għandu minnufih jirriferi l-kwistjoni lill-Qorti Kostituzzjonali għad-deċiżjoni tagħha.

(5) Meta tkun teżisti xi waħda mir-raġunijiet li fuqha tista' tiġi sospiża elezzjoni taht is-subartikolu (3) ta' dan l-artikolu u l-elezzjoni ma tkunx ġiet sospiża, jew jekk attijiet illegali jew ta' korruzzjoni jew reati oħra jew indhil barrani kif imsemmija f'dak is-subartikolu jistgħu raġonevolment jitqiesu li kellhom effett fuq ir-riżultat ta' elezzjoni, fid-distretti elettorali kollha jew f'wiehed jew aktar minnhom, kull persuna li għandha l-jedd għall-vot f'dik l-elezzjoni tista', mhux aktar tard minn tlett ijiem wara l-pubblikazzjoni tar-riżultat uffiċjali tal-elezzjoni, tirreferi l-kwistjoni lill-Qorti Kostituzzjonali għad-deċiżjoni tagħha.

(6) Kull riferenza lill-Qorti Kostituzzjonali taht jew is-subartikolu (4) jew is-subartikolu (5) ta' dan l-artikolu għandha ssir u għandha tiġi deċiża minn dik il-Qorti skont kull liġi li f'dak iż-żmien tkun isseħħ f'Malta. Fuq kull riferenza bħal dik il-Qorti jkollha, bla ħsara għal kull setgħat oħra, is-setgħa li tannulla l-elezzjoni, fid-distretti elettorali kollha jew f'wiehed jew aktar minnhom, għal kull waħda mir-raġunijiet imsemmija f'daww is-subartikoli, u li tagħti daww id-direttivi u ordnijiet u li tagħti daww

ir-rimedji jew provvedimenti oħra li jidhrilha xierqa fiċ-ċirkostanzi u b'mod partikolari biex tiżgura li elezzjoni hielsa, minflok dik li tkun giet annullata, issir mill-aktar fis possibbli.

(7) Meta tkun giet annullata elezzjoni taht is-subartikolu (6) ta' dan l-artikolu, ir-riżultat tal-elezzjoni ma jkunx komplet qabel il-pubblikazzjoni tar-riżultat uffiċjali ta' elezzjoni valida fid-distretti elettorali kollha.

(8) Hlief b'abbozz għal-Att tal-Parlament mgħoddi bil-mod speċifikat fis-subartikolu (2) tal-artikolu 66 ta' din il-Kostituzzjoni, ma għandu jsir ebda tibdil f'xi liġi -

- (a) li bih xi eghmil jew nuqqas ma jibqax att illegali jew ta' korruzzjoni jew reat ieħor dwar l-elezzjoni ta' membri tal-Kamra tad-Deputati jew indhil barrani; jew
- (b) li jibdel jew iżid iċ-ċirkostanzi jew il-kondizzjonijiet li fihom jew tahtom l-egħmil jew in-nuqqas ikunu att illegali jew ta' korruzzjoni jew reat ieħor jew indhil barrani; jew
- (c) li jnaqqas il-piena li ħati jista' minn żmien għal żmien jehel għal xi att jew reat ieħor jew indhil bħal dawk;

u għall-finijiet ta' dan is-subartikolu d-disposizzjonijiet tas-subartikolu (7) tal-artikolu 66 ta' din il-Kostituzzjoni għandhom japplikaw bhallikieku referenzi għat-tibdil f'xi waħda mid-disposizzjonijiet ta' din il-Kostituzzjoni kienu referenzi għat-tibdil f'xi liġi.

(9) Hadd ma jivvota fl-elezzjoni ta' membri tal-Kamra tad-Deputati għal xi distrett elettorali jekk ma jkunx registrat skont xi liġi li għal dak iż-żmien tkun isseħħ f'Malta bħala elettur f'dak id-distrett.

(10) Fl-elezzjoni ta' membri tal-Kamra tad-Deputati -

- (a) il-votazzjoni tkun bil-vot u għandha ssir b'dak il-mod li ma jikxfix kif il-vot ta' xi elettur partikolari jkun ingħata; u
- (b) hadd ma jithalla jivvota għan-nom ta' haddieħor:

Iżda jista' jsir provvediment b'liġi li bih, jekk persuna ma tkunx tista', minhabba għama, kawża fiżika oħra jew analfabetiżmu timmarka l-karta tal-vot tagħha, il-karta tal-vot tagħha tista' tigi immarkata għan-nom tagħha u fuq direttivi tagħha minn xi persuna oħra li tkun qiegħda tissorvelja uffiċjalment il-votazzjoni fil-post tal-votazzjoni.

Iżda meta minhabba f'li persuna tkun għamja ma tkunx tista' timmarka l-karta tal-vot tagħha, jista' jiġi provdut b'liġi li jekk dik il-persuna hekk titlob din tkun tista' tingħata mezz adegwat u speċjali li permezz tiegħu hija tkun tista' timmarka l-karta tal-vot tagħha wehida u mingħajr il-ħtieġa ta' ebda għajjnuna.

(11) Il-karti tal-vot għandhom ikunu hekk magħmula sabiex illitterati jkunu jistgħu jiddistingwu bejn il-partiti politiċi li

għalihom jappartjenu l-kandidati.

(12) Il-kandidati u l-aġenti tagħhom jiġu mogħtija faċilitajiet biex jaraw it-trasport tal-kaxxi tal-voti u s-sigillari u t-tneħħija tas-sigill tagħhom.

(13) Il-kliem "att illegali jew ta' korruzzjoni", "reati li għandhom x'jaqsmu mal-elezzjoni ta' membri tal-Kamra tad-Deputati" u "indhil barrani" għandhom it-tifsir mogħti lilhom b'liġi li f'dak iż-żmien tkun fis-seħh u li tkun tirregola t-tneħħija ta' elezzjonijiet jew indhil barrani dwar elezzjonijiet, u xi liġi bħal dik għandha titqies għall-finijiet ta' dan l-artikolu u tal-artikoli 32 sa 47 (magħdud) ta' din il-Kostituzzjoni li tkun meħtieġa raġonevolment fl-interess tal-ordni pubbliku u raġonevolment ġustifikabbli f'soċjetà demokratika.

Kwalifika ta' eletturi.  
Emendat:  
[LVIII.1974.23;](#)  
[IV.2018.5.](#)

**57.** Bla ħsara għad-disposizzjonijiet tal-artikolu 58 ta' din il-Kostituzzjoni, persuna tkun kwalifikata biex tkun registrata bħala elettur għall-elezzjoni ta' membri tal-Kamra tad-Deputati jekk tkun, u ma tkunx kwalifikata biex tkun hekk registrata jekk ma tkunx -

- (a) ċittadin ta' Malta;
- (b) għalqet l-età ta' sittax-il sena; u
- (c) residenti f'Malta u matul it-tminax-il xahar minnufih qabel ir-reġistrazzjoni tagħha hekk residenti għal perijodu kontinwu ta' sitt xhur jew għal perijodi li jammontaw fit-total globali għal sitt xhur:

Iżda dan il-paragrafu ma japplikax għal persuna li tkun ordinarjament tirrisjedi f'Malta iżda ma tkunx tirrisjedi f'Malta kif meħtieġ b'dan il-paragrafu minhabba servizz barra minn Malta fis-servizz pubbliku, magħdud servizz fil-karigi msemmija fis-subartikolu (3) tal-artikolu 124 ta' din il-Kostituzzjoni, jew minhabba servizz barra minn Malta f'korp, jew bħala membru ta' korp, dixxiplinat kif imfisser fl-artikolu 47 ta' din il-Kostituzzjoni.

Skwalifika ta' eletturi.  
Emendat:  
[VII.2014.3.](#)

**58.** Hadd ma jkun kwalifikat li jkun registrat bħala elettur għall-elezzjoni ta' membri tal-Kamra tad-Deputati jekk -

- (a) ikun interdett jew inabilitat minhabba xi mard mentali minn qorti f'Malta jew ikun xort'ohra deċiż f'Malta li jkun ta' moħħ marid;
- (b) ikun taht kundanna ta' mewt imposta fuqu minn xi qorti f'Malta jew ikun qed jiskonta kundanna ta' priġunerija (tkun kif tkun imsejha) ta' iżjed minn tnax il-xahar imposta fuqu minn qorti bħal dik jew sostitwita minn awtorità kompetenti għal xi kundanna ohra imposta fuqu minn qorti bħal dik; jew
- (c) ikun skwalifikat minn reġistrazzjoni bħala elettur minn jew skont xi liġi li għal dak iż-żmien tkun isseħh f'Malta minhabba li jkun ġie misjub hati ta' xi reat dwar l-elezzjoni ta' membri tal-Kamra tad-Deputati.

59. (1) Meta l-Kamra tad-Deputati tiltaqa' għall-ewwel darba wara xi elezzjoni ġenerali u qabel ma tipproċedi għat-tmexxija ta' xi xogħol ieħor, għandha teleggi persuna biex tkun l-*Speaker* tal-Kamra; u jekk il-kariga ta' *Speaker* issir vakanti f'xi żmien qabel ix-xoljiment sussegwenti tal-Parlament, il-Kamra għandha, kemm jista' jkun malajr, teleggi persuna ohra għal dik il-kariga.

*Speaker u Deputy Speaker.*

- (2) L-*Speaker* jista' jiġi elett jew -
- (a) minn fost persuni li jkunu membri tal-Kamra tad-Deputati, imma li ma jkunux Ministri jew Segretarji Parlamentari; jew
  - (b) minn fost persuni li ma jkunux membri tal-Kamra tad-Deputati u jkunu kwalifikati għal elezzjoni bħala membri tagħha.
- (3) Meta l-Kamra tad-Deputati tiltaqa' l-ewwel darba wara xi elezzjoni ġenerali u qabel ma tipproċedi għat-tmexxija ta' xi xogħol ieħor hlief l-elezzjoni tal-*Speaker*, il-Kamra għandha teleggi membru tal-Kamra, li ma jkunx Ministru jew Segretarju Parlamentari, biex ikun *Deputy Speaker* tal-Kamra; u jekk il-kariga ta' *Deputy Speaker* issir vakanti f'xi żmien qabel ix-xoljiment sussegwenti tal-Parlament, il-Kamra għandha, malli jkun konvenjenti, teleggi membru ieħor bħal dak għal dik il-kariga.
- (4) Persuna għandha tivvaka l-kariga ta' *Speaker* jew *Deputy Speaker* -
- (a) fil-każ ta' *Speaker* elett minn fost il-membri tal-Kamra tad-Deputati jew fil-każ tad-*Deputy Speaker* -
    - (i) jekk itemm milli jkun membru tal-Kamra:
 

Izda l-*Speaker* ma għandux jivvaka l-kariga minhabba biss li jkun temm milli jkun membru tal-Kamra max-xoljiment tal-Parlament, sakemm il-Kamra tiltaqa' għall-ewwel darba wara dak ix-xoljiment;
    - (ii) jekk jiġi mahtur biex ikun Ministru jew Segretarju Parlamentari;
  - (b) fil-każ ta' *Speaker* elett minn fost persuni li ma jkunux membri tal-Kamra tad-Deputati -
    - (i) meta l-Kamra tiltaqa' l-ewwel darba wara xi xoljiment tal-Parlament;
    - (ii) jekk jinqalgħu xi ċirkostanzi li kienu jghegħluh li jkun skwalifikat għal elezzjoni bħala membru tal-Kamra tad-Deputati;
  - (c) jekk javża r-riżenja tiegħu tal-kariga tiegħu lill-Kamra tad-Deputati jew jekk b'kitba taħt idejh indirizzata, fil-każ tal-*Speaker* lill-Iskrivan tal-Kamra u fil-każ tad-*Deputy Speaker* lill-*Speaker* (jew, jekk il-kariga ta' *Speaker* tkun vakanti jew l-*Speaker* ikun assenti minn Malta, lill-Iskrivan tal-Kamra) jirriżenja dik il-kariga; jew
  - (d) fil-każ tad-*Deputy Speaker*, jekk jiġi elett biex ikun *Speaker*.

(5) (a) Jekk, bis-saħħa tas-subartikolu (2) tal-artikolu 55 ta' din il-Kostituzzjoni, l-*Speaker* jew id-*Deputy Speaker* ikun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati huwa għandu jtemm ukoll milli jaqdi l-funzjonijiet tiegħu bħala *Speaker* jew *Deputy Speaker*, skont il-każ, u dawk il-funzjonijiet għandhom sakemm huwa jivvaka l-post tiegħu fil-Kamra jew jirriżumi l-qadi tal-funzjonijiet tal-kariga tiegħu, jiġu moqdija -

- (i) fil-każ tal-*Speaker*, mid-*Deputy Speaker* jew, jekk il-kariga ta' *Deputy Speaker* tkun vakanti jew id-*Deputy Speaker* ikun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati bis-saħħa tas-subartikolu (2) tal-artikolu 55 ta' din il-Kostituzzjoni, minn dak il-membri tal-Kamra (li ma jkunx Ministru jew Segretarju Parlamentari) kif il-Kamra tista' teleggi għal dan l-iskop;
- (ii) fil-każ tad-*Deputy Speaker*, minn dak il-membri tal-Kamra (li ma jkunx Ministru jew Segretarju Parlamentari) kif il-Kamra tista' teleggi għal dan l-iskop.

(b) Jekk l-*Speaker* jew *Deputy Speaker* jirreżumi l-qadi tal-funzjonijiet tiegħu bħala membru tal-Kamra, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa għandu jirreżumi wkoll il-qadi tal-funzjonijiet tiegħu ta' *Speaker* jew *Deputy Speaker*, skont il-każ.

Twaqqif ta'  
Kummissjoni  
Elettorali.  
*Emendat:*  
[LVIII.1974.24.](#)

**60.** (1) Għandu jkun hemm Kummissjoni Elettorali għal Malta.

(2) Il-Kummissjoni Elettorali tkun magħmula minn *Chairman*, li jkun il-persuna li għal dak iż-żmien ikollha l-kariga ta' Kummissjonarju Elettorali Prinċipali u li tkun mahtura għal dik il-kariga mis-servizz pubbliku, u dak in-numru ta' membri li ma jkunx anqas minn erbgħa li jista' jkun preskritt b'xi liġi li għal dak iż-żmien tkun isseħħ f'Malta.

(3) Il-membri tal-Kummissjoni Elettorali għandhom jiġu mahtura mill-President, li jaġixxi skont il-parir tal-Prim Ministru, mogħti wara li jikkonsulta l-Kap tal-Oppożizzjoni.

(4) Hadd ma jkun kwalifikat li jzomm kariga bħala membru tal-Kummissjoni Elettorali jekk ikun Ministru, Segretarju Parlamentari, membru ta', jew kandidat għall-elezzjoni għal, il-Kamra tad-Deputati jew uffiċjal pubbliku.

(5) Bla ħsara għad-disposizzjonijiet ta' dan l-artikolu, membru tal-Kummissjoni Elettorali għandu jivvaka l-kariga tiegħu -

- (a) fit-tmiem ta' tliet snin mid-data tal-hatra tiegħu jew f'dak iż-żmien qabel li jista' jkun speċifikat fid-dokument li bih ikun gie mahtur; jew
- (b) jekk jinqalgħu xi ċirkostanzi li, kieku ma kienx membru tal-Kummissjoni, kienu jgħegħluh ikun

skwalifikat għall-ħatra bħala tali.

(6) Bla ħsara għad-disposizzjonijiet tas-subartikolu (7) ta' dan l-artikolu, membru tal-Kummissjoni Elettorali jista' jitneħħa mill-kariga mill-President li jaġixxi skont il-parir tal-Prim Ministru.

(7) Membru tal-Kummissjoni Elettorali ma għandux jitneħħa mill-kariga ħlief għal inkapaċità li jaqdi l-funzjonijiet tal-kariga tiegħu (sew jekk minhabba mard mentali jew korporali jew għal xi raġuni oħra) jew għal imġieba ħażina.

(8) Jekk il-kariga ta' membru tal-Kummissjoni Elettorali tkun vakanti jew jekk membru ma jkunx jista' għal xi raġuni jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, mogħti wara li jkun ikkonsulta l-Kap tal-Oppożizzjoni, jista' jahtar persuna li tkun kwalifikata biex tkun maħtura bħala membru biex tkun membru temporanju tal-Kummissjoni; u kull persuna hekk maħtura għandha, bla ħsara għad-disposizzjonijiet tas-subartikoli (5), (6) u (7) ta' dan l-artikolu, ittemm milli tkun membru bħal dak meta persuna tiġi maħtura biex timla l-vakanza jew, skont il-każ, meta l-membri li ma kienx jista' jaqdi l-funzjonijiet tal-kariga tiegħu jirreżumi dawk il-funzjonijiet.

(9) Fl-eżerċizzju tal-funzjonijiet tagħha skont din il-Kostituzzjoni l-Kummissjoni Elettorali ma tkunx suġġetta għad-direzzjoni jew kontroll ta' xi persuna jew awtorità oħra.

**61.** (1) Il-Kummissjoni Elettorali għandha tirrivedi l-konfini tad-distretti elettorali msemmija fl-artikolu 56(1) ta' din il-Kostituzzjoni b'intervalli ta' mhux anqas minn sentejn u mhux iżjed minn ħames snin u tista', skont id-disposizzjonijiet ta' dan l-artikolu, tbiddel dawk il-konfini safejn tqis mixtieq skont ir-riżultat tar-reviżjoni:

Distretti elettorali.  
Emendat:  
[LVIII.1974.25;](#)  
[XXI.2007.2.](#)

Izda l-Kummissjoni għandha tagħmel reviżjoni bħal dik u, skont id-disposizzjonijiet ta' dan l-artikolu, tbiddel l-imsemmija konfini kull meta l-Parlament ikun għamel provvedimenti li jibdel in-numru ta' distretti elettorali; u b'żieda l-Kummissjoni tista' f'kull żmien tagħmel reviżjoni bħal dik u, skont id-disposizzjonijiet ta' dan l-artikolu, tibdel l-imsemmija konfini safejn tqis desiderabbli bħala konsegwenza tat-tiżmim ta' ċensiment tal-popolazzjoni bis-saħħa ta' xi ligi.

(2) Kull provvedimento tal-Parlament li jibdel in-numru tad-distretti elettorali għandu jibda jseħħ meta t-tibdil tal-konfini tad-distretti elettorali li, skont id-disposizzjonijiet tas-subartikolu (1) ta' dan l-artikolu, huwa konsegwenzjali għalih jiġi fis-seħħ.

(3) Kull meta jsir tibdil tal-konfini mill-Kummissjoni skont dan l-artikolu għandu jkollhom effett id-disposizzjonijiet li ġejjin:

- (a) il-Kummissjonarju Elettorali Prinċipali għandu jgħarraf bit-tibdil, malajr kemm jista' jkun wara li jsir, lill-Prim Ministru u lill-Kap tal-Oppożizzjoni;
- (b) mhux aktar tard minn xahrejn wara li jirċievi dak it-tagħrif, il-Prim Ministru għandu jara li t-tibdil jitqiegħed quddiem il-Kamra tad-Deputati biex jiġi

kunsidrat minnha;

- (c) mhux aktar tard minn hames xhur wara li l-Prim Ministru jirċievi dak it-tagħrif, il-Kamra tista', b'riżoluzzjoni, jew tapprova t-tibdil jew tibagħtu lura lill-Kummissjoni biex terġa' tikkunsidrah mill-ġdid;
- (d) wara li jgħaddu sitt xhur mid-data li fiha t-tibdil ikun ġie mgħarraf lill-Prim Ministru, jew, jekk it-tibdil ikun ġie approvat mill-Kamra, malli jiġi hekk approvat, jew, jekk it-tibdil jintbagħat lura lill-Kummissjoni, wara li jgħaddu xahrejn minn meta hekk jintbagħat lura, il-Kummissjonarju Elettorali Prinċipali għandu jiehu ħsieb li t-tibdil jiġi pubblikat fil-Gazzetta jew fil-forma originali tiegħu jew, jekk ikun ġie modifikat mill-Kummissjoni, kif hekk modifikat; u
- (e) kull tibdil bħal dak għandu jibda jsehh mal-ewwel xoljiment tal-Parlament wara li t-tibdil ikun ġie pubblikat fil-Gazzetta skont il-paragrafu (d) ta' dan is-subartikolu:

Izda ebda haġa f'dan il-paragrafu ma għandha tinftiehem li timpedixxi l-pubblikazzjoni ta' xi reġistru elettoralu jew xi htieġa oħra li għandha x'taqsam mar-reġistrazzjoni ta' eletturi milli jiġu esegwiti skont it-tibdil, taht xi liġi li għal dak iż-żmien tkun issehh f'Malta, qabel dak ix-xoljiment.

(4) Kull tibdil tal-konfini ta' xi distrett elettoralu skont dan l-artikolu għandu jsir b'dak il-mod li jiżgura li, fiż-żmien meta l-Kummissjoni tagħmel ir-reviżjoni tagħha, in-numru miksub bid-diviżjoni tal-elettorat totali fid-distrett (kif żgurat b'riferenza għar-reġistru elettoralu fis-sehh dak iż-żmien) bin-numru ta' membri li għandhom jiġu eletti għall-Kamra tad-Deputati minn dak id-distrett ikun kemm jista' jkun daqs il-kwota elettoralu kemm ikun raġonevolment prattikabbli:

Izda kull tibdil bħal dak jista' jsir b'dak il-mod li n-numru ta' eletturi f'dak id-distrett ikun, fiż-żmien meta l-Kummissjoni tagħmel ir-reviżjoni tagħha, akbar jew anqas mill-kwota elettoralu multiplikata bin-numru ta' membri li għandhom ikunu hekk eletti, izda f'ebda każ b'aktar minn hamsa fil-mija, sabiex jittiehed kont tal-vicinanza ġeografika, differenzi fid-densità ta' popolazzjoni u fatturi oħra rilevanti:

Izda wkoll il-Gżira ta' Għawdex u l-gżejjer tal-Arċipelagu Malti minbarra l-Gżira ta' Malta għandhom flimkien ikunu ttrattati bħala distrett elettoralu wiehed u ma jistgħux jinqasnu bejn żewġ distretti elettoralu jew aktar.

(4A) Il-konfini tad-distretti elettoralu għall-fini ta' xi elezzjonijiet ġenerali li jsiru wara x-xoljiment tal-Parlament wara l-1 ta' Settembru 2007 għandhom ikunu daww il-konfini li kienu jeżistu f'dik id-data flimkien ma' daww l-aġġustamenti li jsiru skont id-disposizzjonijiet tal-proviso li hemm mas-subartikolu (4B) ta' dan l-artikolu li jistgħu jkunu meħtieġa sabiex id-distretti elettoralu f'daww l-elezzjonijiet ikunu jikkonformaw mad-

disposizzjonijiet tat-tieni proviso li hemm mas-subartikolu (4) ta' dan l-artikolu u tal-artikolu 61A ta' din il-Kostituzzjoni.

(4B) Minkejja d-disposizzjonijiet tas-subartikolu (1) ta' dan l-artikolu, il-Kummissjoni Elettorali m'għandhiex tirrevedi l-konfini tad-distretti elettorali kif dawn ikunu jeżistu fl-1 ta' Settembru 2007 ħlief wara l-elezzjonijiet ġenerali li jsiru minnufih wara x-xoljiment tal-Parlament minnufih wara dik id-data u dik ir-reviżjoni għandha ssir f'dawk l-intervalli mid-data meta jiġi pubblikat ir-riżultat uffiċjali ta' dawk l-elezzjonijiet skont m'hemm provdut fis-subartikolu (1) ta' dan l-artikolu jew skont ma jista' jkun xort'oħra meħtieġ skont id-disposizzjonijiet tal-istess subartikolu:

Izda l-Kummissjoni Elettorali għandha sat-30 ta' Settembru 2007 tirrevedi l-konfini tad-distretti elettorali safejn ikun meħtieġ, u daqstant kemm ikun meħtieġ biss, biex tagħmel dawk l-aġġustamenti f'dawk il-konfini sabiex id-distretti elettorali jkun għall-fini ta' dawk l-elezzjonijiet jikkonformaw mad-disposizzjonijiet tas-subartikolu (4) ta' dan l-artikolu; u dawn l-aġġustamenti għandhom, minkejja kull disposizzjoni oħra ta' dan l-artikolu, jiġu fis-seħh bil-pubblikazzjoni tar-reġistru kif korrett fit-30 ta' Settembru 2007.

(5) Għall-finijiet ta' kull reviżjoni magħmula skont dan l-artikolu, "kwota elettorali" tfisser in-numru miksub bid-diviżjoni tal-elettorat totali ta' Malta (kif żgurat mir-reġistru elettorali fis-seħh fiż-żmien meta l-Kummissjoni tagħmel dik ir-reviżjoni) bin-numru totali ta' membri li għandhom ikunu eletti għall-Kamra tad-Deputati fl-elezzjoni ġenerali li ssir wara x-xoljiment sussegwenti tal-Parlament.

(6) It-tmexxija ta' elezzjonijiet f'kull distrett elettorali u ta' kull votazzjoni mehuda skont id-disposizzjonijiet tal-artikolu 66(3) ta' din il-Kostituzzjoni tkun suġġetta għad-direzzjoni u sorveljanza tal-Kummissjoni Elettorali.

**61A.** (1) Dawn id-disposizzjonijiet li ġejjin ta' dan l-artikolu għandhom japplikaw jekk, meta tkun qegħda ssir ir-reviżjoni tal-konfini tad-distretti elettorali skont id-disposizzjonijiet tal-artikolu 61 ta' din il-Kostituzzjoni, il-Kummissjoni Elettorali kien ikollha, li kieku ma kienx hemm id-disposizzjonijiet tat-tieni proviso mas-subartikolu (4) tal-istess artikolu, taqsa il-Gżira ta' Għawdex u l-gzejjer tal-Arċipelagu Malti minbarra l-Gżira ta' Malta, jew xi parti minnha, bejn żewġ distretti elettorali jew aktar.

Għawdex u l-gzejjer tal-Arċipelagu Malti minbarra l-Gżira ta' Malta m'għandhomx jinqasmu.  
*Miżjud:*  
[XXI.2007.3.](#)  
*Emendat:*  
[XX.2021.4.](#)

(2) Il-Kummissjoni Elettorali għandha:

- (a) tistabbilixxi l-Gżira ta' Għawdex flimkien mal-gzejjer tal-Arċipelagu Malti minbarra l-Gżira ta' Malta bħala distrett elettorali wieħed; u
- (b) tapplika d-disposizzjonijiet tas-subartikoli (4) u (5) tal-artikolu 61 ta' din il-Kostituzzjoni b'riferenza biss għall-eletturi u d-distretti fil-Gżira ta' Malta mingħajr ma tinkludi fil-kalkoli tagħha d-distrett li minnu jkun jagħmlu Għawdex u l-gzejjer l-oħra tal-Arċipelagu Malti jew l-eletturi li jkun hemm fih:

Iżda dan il-paragrafu ma għandux japplika għall-fini tal-ewwel proviso tas-subartikolu (2) tal-artikolu 52A.

(3) Għall-finijiet tal-paragrafu (b) tas-subartikolu (2) ta' dan l-artikolu, meta jkun qiegħed jiġi kalkulat in-numru ta' eletturi f'kull distrett elettorali fil-Gżira ta' Malta n-numru totali tad-distretti elettorali għandu jkun in-numru ta' distretti elettorali stabbilit bl-artikolu 17 tal-[Att dwar l-Elezzjonijiet Ġenerali](#) nieqes wiehed.

Kap. 354.

Mili ta' vakanzi.

**62.** Kull meta l-post ta' xi membru tal-Kamra tad-Deputati jsir vakanti l-vakanza għandha timtela bil-mod provdut bi jew skont xi liġi li għal dak iż-żmien tkun isseħħ f'Malta.

Deċiżjoni ta' kwistjonijiet dwar membru.  
*Emendat:*  
[XLVII.1972.2;](#)  
[XXIV.2015.47.](#)

**63.** Kull kwistjoni jekk -

- (a) xi persuna tkunx giet eletta validament bħala membru tal-Kamra tad-Deputati;
- (b) xi membru tal-Kamra jkunx invvaka l-post tiegħu fiha jew ikunx meħtieġ, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, li jtemm milli jaqdi l-funzjonijiet tiegħu bħala membru;
- (c) xi persuna tkunx giet eletta validament bħala *Speaker* minn fost persuni li ma jkunux membri tal-Kamra u, wara li tkun giet hekk eletta, tkunx invvakat il-kariga ta' *Speaker*; jew
- (d) il-post ta' Membru tal-Parlament ikun sar vakanti skont il-paragrafu (ff) tas-subartikolu (1) tal-artikolu 55,

għandha tiġi mressqa quddiem u deċiża mill-Qorti Kostituzzjonali skont id-disposizzjonijiet ta' xi liġi li għal dak iż-żmien tkun isseħħ f'Malta.

Skrivan tal-Kamra tad-Deputati u persunal tiegħu.  
*Emendat:*  
[XLII. 2016.20.](#)

**64.** (1) Għandu jkun hemm Skrivan tal-Kamra tad-Deputati.

(2) Bla ħsara għad-dispożizzjonijiet tas-subartikolu (6) tal-artikolu 110 ta' din il-Kostituzzjoni u ta' kull liġi oħra li tkun tapplika dwar impjeg fis-settur pubbliku, u bla ħsara għad-dispożizzjonijiet tas-subartikolu (1) ta' dan l-artikolu, l-*Speaker* jista' jahtar dawk l-uffiċjali u impjegati kif jista' jkun meħtieġ għat-twettiq tal-funzjonijiet, setgħat u dmirijiet taħt l-Att dwar is-Servizz Parlamentari. Din is-setgħa ta' hatra tinkludi s-setgħa ta' approvazzjoni tan-numru ta' persuni li jistgħu jkunu maħtura taħt dan is-subartikolu kemm b'referenza għall-għadd totali kif ukoll dwar kull dmir speċifiku, is-salarji u l-kundizzjonijiet tal-impjeg:

Iżda meta l-għadd ta' karigi fis-Servizz Parlamentari jiġi approvat mill-Ministru għall-Finanzi u l-fondi jkunu tqiegħdu għad-dispożizzjoni tiegħu, ma jkun hemm bżonn ebda approvazzjonijiet amministrativi ulterjuri sabiex is-Servizz Parlamentari jikkonkludi kuntratti ta' impjeg skont dawk l-approvazzjonijiet.

**64A.** (1) Ikun hemm Kummissarju għal Investigazzjonijiet Amministrattivi li jissejjah *Ombudsman* li jkollu l-funzjoni li jinvestiga kull azzjoni li ssir minn jew f'isem il-Gvern, jew minn dik l-awtorità, dak il-korp jew dik il-persuna oħra skont ma jista' jiġi provdut b'liġi (inkluża awtorità, korp jew kariga stabbiliti b'din il-Kostituzzjoni), li jkunu azzjonijiet li jsiru fit-tweqqiq tal-funzjonijiet amministrattivi tagħhom.

Kariga ta' *Ombudsman*.  
Miżjud:  
[XIV.2007.2](#);  
Emendat:  
[XLII.2020.3](#).

(2) L-Ombudsman għandu jinħatar mill-President li jaġixxi skont riżoluzzjoni tal-Kamra li tgħaddi bil-voti ta' mhux inqas minn żewġ terzi tal-membri kollha tal-Kamra:

Izda illi minkejja d-dispożizzjoni ta' xi liġi oħra, jekk ir-Riżoluzzjoni ma jkollhiex favur tagħha l-voti ta' mhux inqas minn żewġ terzi tal-membri kollha tal-Kamra, il-persuna li tkun tokkupa l-kariga ta' Ombudsman għandha, fi kwalunkwe ċirkostanza, tibqa' fil-kariga sakemm ir-Riżoluzzjoni jkollha favur tagħha l-voti ta' mhux inqas minn żewġ terzi tal-membri kollha tal-Kamra:

Izda wkoll meta persuna li ma tkunx membru tal-Kamra tiġi eletta biex tkun l-Ispeaker tal-Kamra ma għandhiex titqies bħala membru tal-Kamra bil-għan li tiġi stabbilita l-maġġoranza meħtieġa minn dan l-artikolu.

(3) L-Ombudsman jista' f'kull ħin jitneħħa jew jiġi sospiż mill-kariga tiegħu mill-President, fuq indirizz mill-Kamra li jgħaddi bil-voti ta' mhux inqas minn żewġ terzi tal-membri kollha tal-Kamra, fejn jitolbu għal din it-tneħħija fuq ir-raġuni ta' prova tal-inkapaċità tiegħu li jaqdi l-funzjonijiet tal-kariga tiegħu (kemm jekk jirriżulta minn nuqqas ta' saħħa fiżika jew mentali jew kwalunkwe kawża oħra) jew imġiba ħażina pruvata, u d-dispożizzjonijiet tal-proviso tas-subartikolu (2) għandhom japplikaw ukoll għall-fini li tiġi stabbilita l-maġġoranza meħtieġa taht dan is-subartikolu:

Izda fi kwalunkwe ħin meta l-Parlament ma jkunx f'sessjoni, Ombudsman jista' jiġi sospiż mill-kariga tiegħu mill-President li jaġixxi skont id-diskrezzjoni tiegħu stess għall-inkapaċità li jaqdi l-funzjonijiet tal-kariga tiegħu jew imġiba ħażina pruvata għas-sodisfazzjon tal-President; izda kwalunkwe sospensjoni bhal din ma għandhiex tibqa' fis-seħħ aktar minn xahrejn wara l-bidu tas-sessjoni tal-Parlament li jmiss.

(4) Bla ħsara għad-dispożizzjonijiet ta' dan is-subartikolu u mingħajr preġudizzju għas-subartikolu (1), l-Ombudsman jista' jmexxi kull investigazzjoni fuq l-inizjattiva tiegħu jew wara li jasallu lment bil-miktub ta' persuna li jkollha interess fil-kwistjoni li tkun giet leża minn xi azzjoni bhal dawk imsemmija, jew meta l-persuna leża tkun mietet jew għal kull raġuni li tkun ma tkunx kapaci tagixxi f'isimha, tal-eredi jew rappreżentant tagħha:

Izda kwalunkwe Kumitat tal-Kamra jista' fi kwalunkwe ħin jirreferi lill-Ombudsman għal kwalunkwe petizzjoni li tkun quddiem il-Kumitat għall-konsiderazzjoni, jew kwalunkwe kwistjoni li għandha x'taqsam mal-petizzjoni. Fi kwalunkwe każ l-Ombudsman għandu, soġġett għal kwalunkwe direzzjoni speċjali tal-Kumitat, jinvestiga kwistjonijiet hekk msemmija, sa fejn ikunu

fil-ġuriżdizzjoni tiegħu u jagħmel dak ir-rapport lill-Kumitat jekk jidhirlu xieraq:

Iżda wkoll il-Prim Ministru jista' fi kwalunkwe hin jirreferi lill-Ombudsman għall-investigazzjoni u jirrapporta kwalunkwe kwistjoni, għajr għal kwistjoni li tkun soġġetta għal proċeduri ġudizzjarji, li l-Prim Ministru jqis li għandha tiġi investigata mill-Ombudsman. Fejn, skont dan il-proviso, kwistjoni tiġi investigata mill-Ombudsman, huwa għandu jirrapporta dwarha lill-Prim Ministru, u wara jista' jagħmel dak ir-rapport lill-Parlament dwar il-kwistjoni kif jidhirlu xieraq:

Iżda wkoll fl-eżerċizzju tal-funzjonijiet tiegħu, l-Ombudsman ma għandux ikun soġġett għad-direzzjoni u l-kontroll ta' kwalunkwe persuna jew awtorità:

Iżda wkoll jekk l-Ombudsman matul jew wara xi investigazzjoni jkun tal-fehma li jkun hemm prova ta' att ta' korruzzjoni kif imfisser fl-[Att dwar il-Kummissjoni Permanenti Kontra l-Korruzzjoni](#), l-Ombudsman jista' jirreferi dak li jkun irriżulta direttament lill-Avukat Ġenerali.

Kap. 326.

(5) Kull kwistjoni anċillari jew inċidentali għaliha jew li hija meqjusa neċessarja jew spedjenti għat-tweqqif tal-funzjoni msemmija fis-subartikolu (1) għandha tiġi pprovduta minn Att tal-Parlament.

## TAQSIMA 2

### *Setgħat u Proċedura tal-Parlament*

Setgħa ta' għemil ta' liġijiet.  
Emendat:  
[V.2003.7.](#)

**65.** (1) Bla ħsara għad-disposizzjonijiet ta' din il-Kostituzzjoni, il-Parlament jista' jagħmel liġijiet għall-paċi, ordni u gvernar tajjeb ta' Malta b'mod konformi ma' rispett shiħ għad-drittijiet tal-bniedem, il-prinċipji ġeneralment aċċettati tad-dritt internazzjonali u l-obbligi internazzjonali u reġjonali ta' Malta partikolarment dawk assunti bit-trattat tal-adeżjoni mal-Unjoni Ewropea iffirmit f'Ateni fis-16 ta' April, 2003.

(2) Bla ħsara għall-ġeneralità tas-subartikolu (1) u suġġetti għad-disposizzjonijiet tas-subartikoli (3), (4) u (5) ta' dan l-artikolu, il-Parlament jista' b'liġi jistabbilixxi l-privileġġi, immunitajiet u setgħat tal-Kamra tad-Deputati u l-membri tagħha.

(3) Ma jistgħu jittieħdu ebda proċeduri ċivili jew kriminali kontra xi membru tal-Kamra tad-Deputati għal kliem li jkunu ntqalu quddiem, jew miktuba f'rapport lil, il-Kamra jew kumitat tagħha jew minhabba xi kwistjoni jew haġa miġjuba hemm minnu b'petizzjoni, abbozz, riżoluzzjoni, mozzjoni jew xort'oħra.

(4) Matul kull sessjoni l-membri tal-Kamra tad-Deputati għandhom igawdu libertà minn arrest għal kull dejn ċivili hlief dejn li l-egħmil tiegħu jikkostitwixxi reat kriminali.

(5) Ebda proċediment mahruġ minn xi qorti fl-eżerċizzju ċivili tagħha ma għandu jiġi notifikat jew esegwit ġewwa r-reċinti tal-Kamra tad-Deputati waqt li l-Kamra tkun f'seduta jew permezz tal-*Speaker*, l-Iskrivan jew xi uffiċjal tal-Kamra.

**66.** (1) Bla ħsara għad-disposizzjonijiet ta' dan l-artikolu, il-Parlament jista' jibdel kull waħda mid-disposizzjonijiet ta' din il-Kostituzzjoni u (safejn tagħmel parti mil-liġi ta' Malta) kull waħda mid-disposizzjonijiet tal-Att tal-1964 dwar l-Indipendenza ta' Malta.

Tibdil ta' din il-Kostituzzjoni.  
Sostitwit:  
[LVIII.1974.26.](#)  
Emendat:  
[IV.1987.5;](#)  
[XIII.2001.3;](#)  
[XIV.2007.3;](#)  
[XLIV.2016.3;](#)  
[XX.2021.5.](#)

(2) Safejn jibdel -

(a) dan l-artikolu; jew

(b) l-artikolu 1, is-subartikolu (2) tal-artikolu 2, is-subartikolu (1) tal-artikolu 3, is-subartikolu (1) tal-artikolu 5, l-artikolu 6, l-artikoli minn 32 sa 48 (it-tnejn inklużi), l-artikoli 51, 52, 52A, 56, 57, 60, 61 u 64A, is-subartikolu (3) tal-artikolu 65, is-subartikolu (2) tal-artikolu 75, l-artikolu 76 (barra mis-subartikolu (2) tiegħu), l-artikoli 77 u 78, l-artikolu 80, l-artikolu 91, l-artikoli 95, 96, 96A, 97, 98, 99, 100, 101A, 101B, l-artikoli minn 102 sa 110 (it-tnejn inklużi), l-artikoli 113, 114, 115A, 118, 119 jew 120 ta' din il-Kostituzzjoni; jew

(c) l-artikolu 124 ta' din il-Kostituzzjoni fl-applikazzjoni tiegħu għal xi waħda mid-disposizzjonijiet speċifikati fil-paragrafu (a) jew (b) ta' dan is-subartikolu,

abbozz għal Att tal-Parlament skont dan l-artikolu ma għandux jiġi mgħoddi mill-Kamra tad-Deputati kemm-il darba fil-votazzjoni finali dwaru f'dik il-Kamra ma jkollux favur tiegħu l-voti ta' mhux anqas minn żewġ terzi tal-membri kollha tal-Kamra.

(3) Safejn jibdel -

(a) dan is-subartikolu jew is-subartikolu (4) ta' dan l-artikolu; jew

(b) is-subartikolu (2) tal-artikolu 76 ta' din il-Kostituzzjoni,

abbozz għal Att tal-Parlament skont dan l-artikolu ma għandux jiġi ppreżentat lill-President għall-kunsens tiegħu kemm-il darba mhux inqas minn tliet xhur u mhux iktar minn sitt xhur wara li jkun għadda mill-Kamra hekk kif speċifikat fis-subartikolu (2) ta' dan l-artikolu ma jkunx gie mqiegħed quddiem l-eletturi kwalifikati li jivvotaw għall-elezzjoni tal-membri tal-Kamra tad-Deputati u l-maġġoranza tal-eletturi li jivvotaw ma jkunux approvaw l-abbozz.

(4) Id-disposizzjonijiet tas-subartikolu (10) tal-artikolu 56 ta' din il-Kostituzzjoni għandhom japplikaw għall-votazzjoni fuq abbozz imqiegħed quddiem l-eletturi skont is-subartikolu (3) ta' dan l-artikolu kif japplikaw għall-votazzjoni fl-elezzjoni ta' membri tal-Kamra tad-Deputati, u bla ħsara għal dak li ntqal qabel il-vot fuq dak l-abbozz għandu jittiehed b'dak il-mod kif jippreskrivi l-Parlament.

(5) Safejn jibdel xi waħda mid-disposizzjonijiet ta' din il-Kostituzzjoni barra minn dawk speċifikati fis-subartikoli (2) u (3) ta' dan l-artikolu, abbozz għal Att tal-Parlament skont dan l-artikolu ma għandux jiġi mgħoddi mill-Kamra tad-Deputati kemm-il darba fil-votazzjoni finali dwaru f'dik il-Kamra ma jkollux favur

tiegħu l-voti ta' maġġoranza tal-membri kollha tal-Kamra.

(6) Att tal-Parlament li jibdel in-numru tal-membri tal-Kamra tad-Deputati ma għandux jolqot in-numru tal-membri tal-Kamra qabel ix-xoljiment tal-Parlament li jaħbat wara l-ħruġ tiegħu b'ligi.

(7) F'dan l-artikolu -

- (a) riferenzi għal xi wahda mid-disposizzjonijiet ta' din il-Kostituzzjoni jew tal-Att tal-1964 dwar l-Indipendenza ta' Malta jinkludu riferenzi għal kull ligi li tiġi emendata jew tissostitwixxi dik id-disposizzjoni; u
- (b) riferenzi għat-tibdil ta' xi wahda mid-disposizzjonijiet ta' din il-Kostituzzjoni jew tal-Att tal-1964 dwar l-Indipendenza ta' Malta jinkludu riferenzi għall-emendar, modifika jew ħruġ b'ligi mill-ġdid b'emenda jew modifika jew mingħajrhom, ta' dik id-disposizzjoni, is-sospensjoni jew tħassir ta' dik id-disposizzjoni u l-egħmil ta' disposizzjoni differenti minflok dik id-disposizzjoni.

Regolar tal-proċedura fil-Kamra tad-Deputati.

**67.** (1) Bla ħsara għad-disposizzjonijiet ta' din il-Kostituzzjoni, il-Kamra tad-Deputati tista' tirregola l-proċedura tagħha stess.

(2) Il-Kamra tad-Deputati tista' taġixxi nonostante xi vakanzi fost il-membri tagħha (magħduda kull vakanza mhux mimlija meta l-Kamra tiltaqa' għall-ewwel darba fil-jew wara l-ġurnata stabbilita jew wara xi xoljiment tal-Parlament) u l-preżenza jew parteċipazzjoni ta' xi persuna mhux intitolata li tkun preżenti jew li tipparteċipa fil-proċeduri tal-Kamra ma tneħħix il-validità ta' dawk il-proċeduri.

(3) Kull disposizzjoni magħmula bis-saħħa tas-subartikolu (1) ta' dan l-artikolu għat-twaqqif ta' Kumitati tal-Kamra biex jinvestigaw hwejjeġ ta' importanza pubblika ġenerali għandha tkun hekk magħmula biex tiżgura illi, safejn ikun jidher Prattikabbli lill-Kamra, kull Kumitat bħal dak ikun hekk magħmul li jkun jirrappreżenta b'mod xieraq lill-Kamra.

Ġurament li għandu jittiehed mill-membri tal-Kamra tad-Deputati.

**68.** Ebda membru tal-Kamra tad-Deputati ma jithalla jieh parti fil-proċeduri tal-Kamra (barra minn proċeduri meħtieġa għall-finijiet ta' dan l-artikolu) sakemm ma jkunx ha u ffirmaw quddiem il-Kamra l-ġurament ta' lealtà:

Izda l-elezzjoni tal-*iSpeaker* u *Deputy Speaker* tista' ssir qabel ma l-membri tal-Kamra jkunu ħadu u ffirmaw dak il-ġurament.

Min jippresjedi fil-Kamra tad-Deputati.

**69.** (1) Għandu jippresjedi f'kull seduta tal-Kamra tad-Deputati -

- (a) l-*iSpeaker*; jew
- (b) fl-assenza tal-*iSpeaker*, id-*Deputy Speaker*; jew
- (c) fl-assenza tal-*iSpeaker* u tad-*Deputy Speaker*, dak il-membru tal-Kamra (li ma jkunx Ministru jew Segretarju Parlamentari) li l-Kamra tista' teleġġi għal

dak l-iskop.

(2) Riferenzi f'dan l-artikolu għal ċirkostanzi li fihom l-*Speaker* jew id-*Deputy Speaker* ikun assenti jinkludu referenzi għal ċirkostanzi li fihom il-kariga ta' *Speaker* jew *Deputy Speaker* tkun vakanti.

**70.** (1) Jekk f'xi seduta tal-Kamra tad-Deputati xi membru li jkun preżenti jiġbed l-attenzjoni tal-persuna li tkun qed tippresjedi fis-seduta għall-assenza ta' *quorum* u, wara dak l-intervall li jista' jkun preskritt fl-Ordinijiet Permanenti tal-Kamra, il-persuna li tkun qed tippresjedi f'dik is-seduta tiżgura li *quorum* tal-Kamra jkun għadu mhux preżenti, il-Kamra għandha tiġi aġġornata.

*Quorum* fil-Kamra tad-Deputati.

(2) Għall-finijiet ta' dan l-artikolu -

- (a) *quorum* tal-Kamra tad-Deputati jkun magħmul minn hmistax-il membru; u
- (b) il-persuna li tkun tippresjedi fis-seduta tal-Kamra ma tkunx magħduda fil-kalkolu jekk hemmx *quorum* preżenti.

**71.** (1) Hlief safejn ikun provdut xort'ohra f'din il-Kostituzzjoni, kull kwistjoni proposta għal deċiżjoni fil-Kamra tad-Deputati għandha tiġi deċiża b'maġġoranza tal-voti tal-membri tagħha preżenti u li jivvotaw.

Votazzjoni.

(2) L-*Speaker* ma għandux jivvota dwar xi kwistjoni jekk mhux meta l-voti jkunu ndaqs, f'liema każ huwa jkollu u jeżerċita vot deċiżiv.

(3) Kull persuna ohra għandha, meta tippresjedi fil-Kamra tad-Deputati, iżżomm il-vot tagħha oriġinali bħala membru u, jekk dwar xi kwistjoni, il-voti jkunu ndaqs, ikollha wkoll u teżerċita vot deċiżiv.

**72.** (1) Is-setgħa tal-Parlament li jagħmel liġijiet għandha tiġi eżerċitata b'abbozzi mgħoddija mill-Kamra tad-Deputati, u bil-kunsens mogħti għalihom mill-President.

Mod ta' eżerċizzju tas-setgħat leġislativi.  
*Emendat:*  
[LVIII.1974.27.](#)

(2) Meta abbozz jiġi preżentat lill-President għall-kunsens, huwa għandu minghajr dewmien juri li jagħti l-kunsens.

(3) Abbozz ma għandux isir liġi kemm-il darba ma jkunx ġie mgħoddi kif imiss u ma jkunx ġie mogħti l-kunsens għalih skont din il-Kostituzzjoni.

(4) Meta liġi jkun ġie mogħti l-kunsens għaliha mill-President din għandha bla dewmien tiġi pubblikata fil-Gazzetta u ma għandhiex tibda ssehh sakemm ma tkunx hekk pubblikata, iżda l-Parlament jista' jipposponi l-bidu fis-sehh ta' xi liġi bħal dik u jista' jagħmel liġijiet b'effett retroattiv.

**73.** Hlief wara rakkomandazzjoni tal-President murija minn Ministru, il-Kamra tad-Deputati ma għandhiex -

Restrizzjoni dwar ċerti miżuri finanzjarji.  
*Emendat:*  
[LVIII.1974.28.](#)

- (a) tippresjedi dwar xi abbozz (magħduda kull emenda għal abbozz) li, fil-fehma tal-persuna li tkun tippresjedi, jipprovdi għal xi wiehed mill-iskopijiet li

gejjin, jiġifieri, biex jimponi jew iżid xi taxxa, biex jimponi jew iżid xi piż fuq id-dhul jew fondi oħra ta' Malta jew biex jibdel xi piż bħal dak xort'oħra milli billi jnaqqsu, jew biex isir ftehim jew mahfra dwar xi dejn dovut lil Malta;

- (b) tipproċedi dwar xi mozzjoni (maghduda kull emenda għal mozzjoni) li l-effett tagħha, fil-fehma tal-persuna li tkun tippresjedi, ikun li ttipprovdi għal xi wiehed mill-iskopijiet imsemmija qabel; jew
- (c) tirċievi xi petizzjoni li, fil-fehma tal-persuna li tkun tippresjedi, teħtieġ li jsir provvedimento għal xi wiehed mill-iskopijiet imsemmija qabel.

Ilsien tal-Liġijiet.

**74.** Hlief kif provdut xort'oħra mill-Parlament, kull liġi għandha ssir kemm bl-ilsien Malti kif ukoll bl-ilsien Ingliż u, jekk ikun hemm xi konflitt bejn it-test Malti u t-test Ingliż ta' xi liġi, it-test Malti għandu jipprevali.

### TAQSIMA 3

#### *Sejha, Proroga u Xoljiment*

Sessjonijiet tal-Parlament.

*Emendat:*  
[LVIII.1974.29.](#)

**75.** (1) Kull sessjoni tal-Parlament għandha tibda f'dak iż-żmien li l-President jista' bi proklama jistabbilixxi u għandha tinżamm f'dak il-post jew f'dawk il-postijiet li l-President bi proklama, jew li l-Kamra tad-Deputati b'kull mod li jidhrilha xieraq, jistgħu minn żmien għal żmien jistabbilixxu.

(2) Għandu jkun hemm sessjoni tal-Parlament għall-inqas darba kull sena, hekk illi perijodu ta' tnax-il xahar ma jgħaddix bejn l-aħħar seduta tal-Parlament f'sessjoni waħda u l-ewwel seduta tiegħu fis-sessjoni sussegwenti.

(3) Il-Kamra tad-Deputati għandha tiltaqa' mhux aktar tard minn xahrejn wara l-pubblikazzjoni tar-riżultat ufficjali ta' xi elezzjoni ġenerali mill-Kummissjoni Elettorali f'gurnata stabbilita mill-President.

Proroga u xoljiment tal-Parlament.

*Emendat:*  
[LVIII.1974.30.](#)

**76.** (1) Il-President jista' f'kull żmien bi proklama jipproroga jew ixolji l-Parlament.

(2) Bla ħsara għad-disposizzjonijiet tas-subartikolu (3) ta' dan l-artikolu, il-Parlament, jekk ma jkunx xolt aktar kmieni, għandu jkompli għal hames snin mid-data tal-ewwel seduta tiegħu wara xi xoljiment u għandu wara dan ixolji.

(3) F'kull żmien meta Malta tkun fi gwerri, il-Parlament jista' minn żmien għal żmien jestendi l-perijodu ta' hames snin speċifikat fis-subartikolu (2) ta' dan l-artikolu għal mhux iżjed minn tnax-il xahar kull darba:

Iżda l-ħajja tal-Parlament ma għandhiex tiġi estiża skont dan is-subartikolu għal aktar minn hames snin.

(4) Jekk bejn xoljiment tal-Parlament u l-elezzjoni ġenerali sussegwenti ta' membri tal-Kamra tad-Deputati tinholq

emergenza ta' dik ix-xorta li, fil-fehma tal-Prim Ministru jkun jehtieg li jerga' jissejjah il-Parlament, il-President jista' bi proklama jsejjah il-Parlament li jkun gie xolt biex jiltaqa', u dak il-Parlament għandu wara dan jitqies (hlief għall-fini tal-artikolu 77 u, dwar l-elezzjoni ġenerali sussegwenti, l-artikoli 61(3) u 66(6) ta' din il-Kostituzzjoni) li ma jkunx gie xolt iżda għandu jitqies (hlief kif inghad qabel) li jiġi xolt fid-data li fiha l-votazzjoni tkun konkluża fl-elezzjoni ġenerali sussegwenti.

(5) Fl-eżerċizzju tas-setgħat tiegħu skont dan l-artikolu l-President għandu jaġixxi skont il-parir tal-Prim Ministru:

Iżda -

- (a) jekk il-Kamra tad-Deputati tgħaddi riżoluzzjoni, li jkollha voti favur tagħha ta' maġġoranza tal-membri kollha tagħha, li ma għandhiex fiduċja fil-Gvern, u l-Prim Ministru fi żmien tliet ijiem la ma jirriżenja mill-kariga tiegħu u l-anqas jaġti parir għal xoljiment, il-President jista' jxolji l-Parlament;
- (b) jekk il-kariga ta' Prim Ministru tkun vakanti u l-President iqis li x'aktarx ma jkunx jista' fi żmien raġonevoli jahtar għal dik il-kariga persuna li jista' jkollha l-appoġġ ta' maġġoranza tal-membri tal-Kamra tad-Deputati, il-President jista' jxolji l-Parlament; u
- (c) jekk il-Prim Ministru jirrakkomanda xoljiment u l-President iqis li l-Gvern ta' Malta jista' jitkompla mingħajr xoljiment u illi xoljiment ma jkunx fl-interess ta' Malta, il-President jista' jirrifjuta li jxolji l-Parlament.

77. Elezzjoni ġenerali tal-membri tal-Kamra tad-Deputati għandha tinżamm f'dak iż-żmien għeluq tliet xhur wara kull xoljiment tal-Parlament kif il-President, li jaġixxi skont il-parir tal-Prim Ministru, għandu jistabbilixxi bi proklama.

Elezzjonijiet  
ġenerali.  
Emendat:  
[LVIII.1974.31.](#)

## KAPITOLU VII

### L-Esekuttiv

78. (1) L-awtorità esekuttiva ta' Malta hija fil-President.

Awtorità esekuttiva  
ta' Malta.  
Sostitwit:  
[LVIII.1974.32.](#)  
Emendat:  
[XLIV.2020.3.](#)

(2) L-awtorità esekuttiva ta' Malta għandha tiġi eżerċitata mill-President, jew direttament jew permezz ta' uffiċjali subordinati għalih, skont id-disposizzjonijiet ta' din il-Kostituzzjoni.

(3) Ebda haġa f'dan l-artikolu ma timpedixxi lill-Parlament milli jikkonferixxi funzjonijiet fuq il-President jew fuq persuni jew awtoritajiet li ma jkunux il-President.

79. (1) Għandu jkun hemm Kabinett għal Malta li jkun magħmul mill-Prim Ministru u dak in-numru ta' Ministri oħra li jistgħu jiġu mahtura skont l-artikolu 80 ta' din il-Kostituzzjoni.

Il-Kabinett.

(2) Il-Kabinett ikollu d-direzzjoni ġenerali u l-kontroll tal-Gvern ta' Malta u jkun responsabbli kollettivament dwar hekk lejn il-Parlament.

Hatra ta' Ministri.  
Emendat:  
[LVIII.1974.33.](#)

**80.** Kull meta jkun hemm lok għall-hatra ta' Prim Ministru, il-President għandu jahtar bħala Prim Ministru l-membru tal-Kamra tad-Deputati li, fil-ġudizzju tiegħu, ikun l-aħjar li jkun jista' jgawdi l-appoġġ tal-maġġoranza tal-membri tal-Kamra u għandu, waqt li jaġixxi skont il-parir tal-Prim Ministru, jahtar lill-Ministri l-oħra minn fost il-membri tal-Kamra tad-Deputati:

Iżda jekk ikun hemm lok għall-egħmil ta' hatra għall-kariga ta' Prim Ministru jew xi Ministru iehor waqt li l-Parlament ikun xolt, persuna li kienet membru tal-Kamra tad-Deputati minnufih qabel ix-xoljiment tista' tiġi mahtura bħala Prim Ministru jew xi Ministru iehor bhallikieku, f'kull każ, dik il-persuna kienet għadha membru tal-Kamra tad-Deputati, iżda kull persuna hekk mahtura għandha tivvaka l-kariga fil-bidu tas-sessjoni sussegwenti tal-Parlament jekk ma tkunx f'dak iż-żmien membru tagħha.

Tiżmim ta' kariga ta' Ministri.  
Emendat:  
[LVIII.1974.34.](#)

**81.** (1) Jekk il-Kamra tad-Deputati tghaddi riżoluzzjoni, li jkollha favur tagħha l-voti ta' maġġoranza tal-membri kollha tagħha, li ma jkollhiex fiduċja fil-Gvern, il-President jista' jneħhi l-Prim Ministru mill-kariga:

Iżda l-President ma għandux jagħmel hekk jekk ma jkunux għaddew tliet ijiem u jkun iddeċida li ma jxoljix il-Parlament skont l-artikolu 76 ta' din il-Kostituzzjoni.

(2) Il-kariga ta' Prim Ministru ssir ukoll vakanti -

- (a) meta, wara xi xoljiment tal-Parlament, il-Prim Ministru jkun informat mill-President li l-President ikun sejjer jahtu mill-ġdid bħala Prim Ministru jew sejjer jahtar persuna oħra bħala Prim Ministru;
- (b) jekk itemm milli jkun membru tal-Kamra tad-Deputati xort'oħra milli b'xoljiment tal-Parlament; jew
- (c) jekk, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa jkun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati.

(3) Il-kariga ta' Ministru, minbarra dik ta' Prim Ministru, għandha ssir vakanti-

- (a) mal-hatra jew hatra mill-ġdid ta' xi persuna għall-kariga ta' Prim Ministru;
- (b) jekk il-hatra tiegħu għall-kariga tiegħu tiġi mħassra mill-President, li jaġixxi skont il-parir tal-Prim Ministru;
- (c) jekk itemm milli jkun membru tal-Kamra tad-Deputati xort'oħra milli b'xoljiment tal-Parlament; jew
- (d) jekk, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa jkun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati.

**82.** (1) Bla hsara għad-disposizzjonijiet ta' din il-Kostituzzjoni, il-President, li jaġixxi skont il-parir tal-Prim Ministru, jista', b'direttivi bil-miktub, jassenja lill-Prim Ministru jew kull Ministru ieħor responsabbiltà ta' kull xogħol tal-Gvern ta' Malta magħduda l-amministrazzjoni ta' xi dipartiment tal-gvern.

Assenjazzjoni ta' portafolji lill-Ministri.  
Emendat:  
[LVIII.1974.35.](#)

(2) Ebda haġa f'dan l-artikolu ma tagħti setgħa lill-President li jagħti lil xi Ministru awtorità biex jeżerċità xi setgħa jew jaqdi xi dmir li hija mogħtija jew huwa impost minn din il-Kostituzzjoni jew xi liġi oħra fuq xi persuna jew awtorità li ma tkunx dak il-Ministru.

**83.** (1) Kull meta l-Prim Ministru jkun assenti minn Malta jew bil-vaganzi, jew ma jkunx jista' minhabba mard jaqdi l-funzjonijiet tal-kariga tiegħu, il-President jista' jawtorizza xi membru ieħor tal-Kabinett biex jaqdi dawk il-funzjonijiet (li ma jkunux dawk il-funzjonijiet mogħtija b'dan l-artikolu) u dak il-membri jkun jista' jaqdi dawk il-funzjonijiet sakemm l-awtorità tiegħu tiġi revokata mill-President.

Agent Prim Ministru.  
Sostitwit:  
[LVIII.1974.36.](#)

(2) Is-setgħat tal-President skont dan l-artikolu għandhom jiġu eżerċitati minnu skont il-parir tal-Prim Ministru:

Iżda jekk il-President iqis li ma jkunx prattikabbli li jikseb il-parir tal-Prim Ministru minhabba l-assenza jew mard tiegħu huwa jkun jista' jeżerċità dawk is-setgħat mingħajr dak il-parir.

**84.** (1) Kull meta Ministru li ma jkunx il-Prim Ministru ma jkunx jista', minhabba mard jew assenza tiegħu minn Malta, jaqdi l-funzjonijiet tal-kariga tiegħu, il-President jkun jista' jahtar membru ieħor tal-Kamra tad-Deputati biex ikun Ministru temporanju:

Ministri temporanji.  
Emendat:  
[LVIII.1974.37.](#)

Iżda jekk ikun hemm lok għall-egħmil ta' haġra waqt li l-Parlament ikun xolt, persuna li, minnufih qabel ix-xoljiment, kienet membru tal-Kamra tad-Deputati tista' tiġi mahtura bħala Ministru temporanju bħallikieku kienet għadha membru ta' dik il-Kamra, iżda kull persuna hekk mahtura għandha tivvaka l-kariga fil-bidu tas-sessjoni sussegwenti tal-Parlament jekk ma tkunx f'dak iż-żmien membru tagħha.

(2) Bla hsara għad-disposizzjonijiet tal-artikolu 81 ta' din il-Kostituzzjoni, Ministru temporanju għandu jżomm il-kariga sakemm jiġi notifikat mill-President li l-Ministru, li minhabba l-inkapaċità tiegħu li jaqdi l-funzjonijiet tal-kariga tiegħu huwa ġie mahtur, reġa' sar kapaċi li jaqdi l-funzjonijiet tiegħu jew sakemm dak il-Ministru jivvaka l-kariga tiegħu.

(3) Is-setgħat tal-President skont dan l-artikolu għandhom jiġu eżerċitati minnu skont il-parir tal-Prim Ministru.

**85.** (1) Fl-eżerċizzju tal-funzjonijiet tiegħu l-President għandu jaġixxi skont il-parir tal-Kabinett jew ta' Ministru li jaġixxi skont l-awtorità generali tal-Kabinett hlief fil-każijiet meta huwa meħtieġ b'din il-Kostituzzjoni jew b'xi liġi oħra li jaġixxi skont il-parir ta' xi persuna jew awtorità li ma tkunx il-Kabinett:

Eżerċizzju tal-funzjonijiet tal-President.  
Emendat:  
[LVIII.1974.38;](#)  
[XLIV.2020.4.](#)

Iżda l-President għandu jaġixxi skont il-gudizzju deliberat

tiegħu stess fl-esekuzzjoni tal-funzjonijiet li ġejjin -

- (a) fl-eżerċizzju tas-setgħat dwar ix-xoljiment tal-Parlament mogħtija lilu skont il-proviso li hemm mas-subartikolu (5) tal-artikolu 76 ta' din il-Kostituzzjoni;
- (b) fl-eżerċizzju tas-setgħa li jahtar il-Prim Ministru jew inehħi l-Prim Ministru mill-kariga mogħtija lilu bl-artikolu 80 u bis-subartikolu (1) tal-artikolu 81 ta' din il-Kostituzzjoni;
- (c) fl-eżerċizzju tas-setgħat mogħtija lilu bl-artikolu 83 ta' din il-Kostituzzjoni (li jirriferixxi għall-qadi tal-funzjonijiet tal-Prim Ministru matul assenza, vaganzi jew mard) fiċ-ċirkostanzi msemmija fil-proviso li hemm mas-subartikolu (2) ta' dak l-artikolu;
- (d) fl-eżerċizzju tas-setgħa li jahtar il-Kap tal-Oppożizzjoni u li jhassar kull hatra bħal dik mogħtija lilu bl-artikolu 90 ta' din il-Kostituzzjoni; u
- (e) meta juri l-approvazzjoni tiegħu għall-finijiet tas-subartikolu (4) tal-artikolu 110 ta' din il-Kostituzzjoni dwar hatra għal kariga fil-persunal tiegħu;
- (f) fl-eżerċizzju tas-setgħat konferiti minn din il-Kostituzzjoni li jagħmel hatriet għal xi kariga skont il-Kostituzzjoni.

(2) Meta skont din il-Kostituzzjoni l-President huwa meħtieġ li jaġixxi skont il-parir ta' xi persuna jew awtorità, il-kwistjoni jekk ikunx f'xi każ irċieva, jew ikunx aġixxa skont, dak il-parir ma għandhiex tiġi eżaminata minn ebda qorti.

(3) Ir-riferenza fis-subartikolu (1) ta' dan l-artikolu għall-funzjonijiet tal-President għandha tinftiehem bħala riferenza għas-setgħat u dmirijiet tiegħu fl-eżerċizzju tal-awtorità esekuttiva ta' Malta u għal kull setgħat u dmirijiet oħra mogħtija lilu jew imposti fuqu bħala President bi jew skont din il-Kostituzzjoni jew xi liġi oħra.

**86.** (1) Meta skont din il-Kostituzzjoni l-Prim Ministru huwa meħtieġ li jeżerċita xi funzjoni skont ir-rakkomandazzjoni ta' xi persuna jew awtorità huwa għandu jeżerċita dik il-funzjoni skont dik ir-rakkomandazzjoni:

Iżda -

- (a) qabel ma jaġixxi skont hekk huwa jista' jirriferixxi lura għal darba wahda dik ir-rakkomandazzjoni għal konsiderazzjoni mill-ġdid minn dik il-persuna jew awtorità; u
- (b) jekk dik il-persuna jew awtorità, wara li tkun ikkunsidrat mill-ġdid ir-rakkomandazzjoni oriġinali skont il-paragrafu ta' qabel dan, tissostitwixxi rakkomandazzjoni differenti, id-disposizzjonijiet ta' dan is-subartikolu għandhom jgħoddu għal dik ir-rakkomandazzjoni differenti bħalma jgħoddu għar-rakkomandazzjoni oriġinali.

(2) Meta skont din il-Kostituzzjoni l-Prim Ministru huwa mehtieg li jaqdi xi funzjoni wara konsultazzjoni ma' xi persuna jew awtorità, huwa ma jkunx obbligat li jaqdi dik il-funzjoni skont il-parir ta' dik il-persuna jew awtorità.

(3) Meta skont din il-Kostituzzjoni l-Prim Ministru huwa mehtieg li jaqdi xi funzjoni skont ir-rakkomandazzjoni ta', jew wara konsultazzjoni ma', xi persuna jew awtorità, il-kwistjoni jekk huwa jkunx f'xi każ irċieva, jew ikunx aġixxa skont dik ir-rakkomandazzjoni jew jekk ikunx ikkonsulta ma' dik il-persuna jew awtorità ma għandhiex tiġi eżaminata minn ebda qorti.

(4) Fejn b'din il-Kostituzzjoni l-Prim Ministru huwa mehtieg li jwettaq il-funzjonijiet elenkati fl-artikoli 120(2), (6) u (7), huwa għandu jagħmel dan wara li jkun aġixxa fuq dak il-parir li jista' jkun ingħata f'dak ir-rigward mill-Kabinett tal-Ministri.

**87.** Il-Prim Ministru għandu jzomm lill-President informat għal kollox dwar it-tmexxija ġenerali tal-Gvern ta' Malta u għandu jagħti lill-President dak it-tagħrif li huwa jista' jitlob dwar xi haġa partikolari li għandha x'taqsam mal-Gvern ta' Malta.

Il-President għandu jkun informat dwar hwejjeg ta' gvern.  
*Sostitwit:*  
[LVIII.1974.39.](#)

**88.** (1) Il-President, li għandu jaġixxi skont il-parir tal-Prim Ministru, jista' jahtar Segretarji Parlamentari minn fost il-membri tal-Kamra tad-Deputati biex jgħinu lill-Ministri fil-qadi tad-dmirijiet tagħhom:

Segretarji Parlamentari.  
*Emendat:*  
[LVIII.1974.40.](#)

Iżda jekk jinqala' lok għall-egħmil ta' hatra waqt li l-Parlament ikun xolt, persuna li minnufih qabel ix-xoljiment kienet membru tal-Kamra tad-Deputati tista' tiġi maħtura bħala Segretarju Parlamentari bħallikieku kienet għadha membru ta' dik il-Kamra, imma kull persuna hekk maħtura għandha tivvaka l-kariga fil-bidu tas-sessjoni sussegwenti tal-Parlament jekk ma tkunx dak iż-żmien membru tagħha.

(2) Id-disposizzjonijiet tas-subartikolu (3) tal-artikolu 81 ta' din il-Kostituzzjoni għandhom jgħoddu għas-Segretarji Parlamentari bħalma jgħoddu għall-Ministri.

**89.** Ministru jew Segretarju Parlamentari ma għandux jidhol għad-dmirijiet tal-kariga tiegħu jekk ma jkunx ha u ffirma l-ġurament ta' lealtà u l-ġurament għall-qadi xieraq tal-kariga tiegħu murija fit-Tielet u fit-Tieni Skeda li jinsabu ma' din il-Kostituzzjoni.

Ġurament li għandu jittiehed mill-Ministri.  
*Sostitwit:*  
[LVIII.1974.41.](#)

**90.** (1) Għandu jkun hemm Kap tal-Oppożizzjoni li jkun maħtur mill-President.

Kap tal-Oppożizzjoni.  
*Emendat:*  
[LVIII.1974.42.](#)

(2) Kull meta jkun hemm lok għall-hatra ta' Kap tal-Oppożizzjoni, il-President għandu jahtar -

(a) jekk ikun hemm partit ta' oppożizzjoni wiehed li l-forza numerika tiegħu fil-Kamra tad-Deputati tkun akbar mill-forza ta' kull partit ieħor ta' oppożizzjoni, il-membri tal-Kamra tad-Deputati li jkun il-Kap ta' dak il-partit; jew

(b) jekk, minhabba egwaljanza fil-forza numerika tal-

partiti ta' oppożizzjoni fil-Kamra jew minhabba li ma jkunx hemm partit ta' oppożizzjoni, ebda persuna ma tkun kwalifikata għall-hatra skont il-paragrafu (a) ta' dan is-subartikolu, il-membri tal-Kamra li, fil-għudizzju tal-President, ikollu l-appoġġ tal-akbar grupp singlu ta' membri tal-Kamra f'oppożizzjoni għall-Gvern li jkunu lesti biex jappoġġaw kap wiehed.

- (3) Il-kariga ta' Kap tal-Oppożizzjoni għandha ssir vakanti -
  - (a) jekk wara xi xoljiment tal-Parlament, huwa jiġi nformat mill-President illi l-President ikun sejjer jahtar persuna oħra bħala Kap tal-Oppożizzjoni;
  - (b) jekk itemm milli jkun membru tal-Kamra tad-Deputati xort'oħra milli b'xoljiment tal-Parlament;
  - (c) jekk, skont id-disposizzjonijiet tas-subartikolu (2) tal-artikolu 55 ta' din il-Kostituzzjoni, huwa jkun meħtieġ li jtemm milli jaqdi l-funzjonijiet tiegħu bħala membru tal-Kamra tad-Deputati; jew
  - (d) jekk il-hatra tiegħu tiġi mħassra skont id-disposizzjonijiet tas-subartikolu (4) ta' dan l-artikolu.
- (4) Jekk, fil-għudizzju tal-President, membru tal-Kamra tad-Deputati li ma jkunx il-Kap tal-Oppożizzjoni, ikun sar il-Kap fil-Kamra tal-partit fl-oppożizzjoni li jkollu l-akbar forza numerika fil-Kamra jew, skont il-każ, il-Kap tal-Oppożizzjoni jkun temm milli jkollu l-appoġġ tal-akbar grupp singlu ta' membri f'oppożizzjoni għall-Gvern, il-President għandu jhassar il-hatra tal-Kap tal-Oppożizzjoni.
- (5) Is-subartikolu (4) ta' dan l-artikolu ma jkollux seħħ waqt li l-Parlament ikun xolt.

Avukat Ġenerali.  
 Emendat:  
[LVIII.1974.43](#);  
[XLIV.2007.4](#);  
[XLI.2020.3](#);  
[XLI.2020.3](#).

**91.** (1) Għandu jkun hemm Avukat Ġenerali li l-kariga tiegħu tkun kariga pubblika u li jkun mahtur mill-President li għandu jaġixxi skont il-parir tal-Prim Ministru.

(2) Hadd ma jkun kwalifikat li jkollu l-kariga ta' Avukat Ġenerali jekk ma jkunx kwalifikat għal hatra bħala mħallef tal-Qrati Superjuri.

(3) Fl-eżerċizzju tas-setgħat tiegħu biex jistitwixxi, jagħmel u jwaqqaf proċeduri kriminali u ta' kull setgħat oħra mogħtija lili b'xi liġi f'termini li jawtorizzawh li jeżerċita dik is-setgħa fil-għudizzju individwali tiegħu l-Avukat Ġenerali għandu jkollu indipendenza kostituzzjonali u ma jkunx soġġett għad-direzzjoni jew kontroll ta' ebda persuna jew awtorità oħra hliet sa fejn xi liġi tista' ttipprovdi:

- (a) għall-istħarriġ għudizzjarju ta' deċiżjoni li ma ssirx prosekuzzjoni jew ta' deċiżjoni oħra meħuda mill-Avukat Ġenerali, fuq il-bażi ta' illegalità jew irragjonevolezza; jew
- (b) għall-eżami fil-mertu minn qorti fuq il-bażi ta' kriterji stabbiliti b'liġi ta' deċiżjoni tal-Avukat Ġenerali li

prosekuzzjoni għandha ssir f'qorti superjuri ta' guriżdizzjoni kriminali fejn il-piena li tkun tapplika tkun oghla minn dik li kienet tkun tapplika għall-istess reat kieku l-proċess kellu jsir quddiem qorti inferjuri ta' guriżdizzjoni kriminali.

(4) Bla ħsara għad-disposizzjonijiet tas-subartikolu (5) ta' dan l-artikolu, l-Avukat Ġenerali għandu jivvaka l-kariga tiegħu meta jagħlaq l-età ta' hamsa u sittin sena.

(5) L-Avukat Ġenerali ma għandux jitneħħa mill-kariga tiegħu hlief mill-President wara indirizz mill-Kamra li jkollu favur tiegħu l-vot ta' mhux inqas minn żewġ terzi tal-membri kollha tagħha u li jitleb għal dik it-tneħħija minhabba inkapaċità ippruvata li jaqdi l-funzjonijiet tal-kariga tiegħu (kemm jekk għal mard korporali jew mentali jew għal xi raġuni oħra) jew imġiba ħażina ppruvata.

(6) Il-Parlament jista' b'liġi jirregola l-proċedura għal preżentata ta' indirizz u għall-investigazzjoni u prova dwar l-inkapaċità jew imġiba ħażina skont id-dispożizzjonijiet tal-aħħar subartikolu qabel dan.

**91A.** (1) Għandu jkun hemm Avukat tal-Istat li l-kariga tiegħu tkun kariga pubblika u li jkun maħtur mill-President li għandu jaġixxi skont il-parir tal-Prim Ministru.

Avukat tal-Istat.  
Miżjud:  
[XXV/2019.10.](#)  
Emendat:  
[XLV/2020.4.](#)

(2) Hadd ma jkun kwalifikat li jkollu l-kariga ta' Avukat tal-Istat jekk ma jkunx kwalifikat għal ħatra bħala imħallef tal-Qrati Superjuri.

(3) L-Avukat tal-Istat għandu jkun il-konsulent tal-Gvern fi kwistjonijiet ta' liġi u opinjoni legali. Huwa għandu jaġixxi fl-interess pubbliku u għandu jissalvagwardja l-legalità tal-azzjoni tal-Istat. L-Avukat tal-Istat għandu jwettaq ukoll dawk id-dmirijiet u funzjonijiet oħra li jistgħu jingħatawlu minn din il-Kostituzzjoni jew minn xi liġi. Fl-eżerċizzju tal-funzjonijiet tiegħu, l-Avukat tal-Istat għandu jaġixxi fil-gudizzju individwali tiegħu u ma għandux ikun suġġett għad-direzzjoni jew għall-kontroll ta' ebda persuna jew awtorità oħra.

(4) Bla ħsara għad-dispożizzjonijiet tas-subartikolu (5), l-Avukat tal-Istat għandu jivvaka l-kariga tiegħu meta jagħlaq l-età ta' hamsa u sittin (65) sena.

(5) L-Avukat tal-Istat ma għandux jitneħħa mill-kariga tiegħu hlief mill-President wara indirizz mill-Kamra li jkollu favur tiegħu l-vot ta' mhux inqas minn żewġ terzi tal-membri kollha tagħha u li jitleb għal dik it-tneħħija minhabba inkapaċità ippruvata li jaqdi l-funzjonijiet tal-kariga tiegħu (kemm jekk għal mard korporali jew mentali jew għal xi raġuni oħra) jew imġiba ħażina ppruvata.

(6) Il-Parlament jista' b'liġi jirregola l-proċedura għal preżentata ta' indirizz u għall-investigazzjoni u prova dwar l-inkapaċità jew imġiba ħażina skont id-dispożizzjonijiet tal-aħħar subartikolu qabel dan.

Segretarji  
Permanenti u  
kapijiet ta'  
dipartimenti tal-  
gvern.

Emendat:  
[LVIII.1974.44;](#)  
[III.2019.40;](#)  
[XIX.2020.3;](#)  
[XXVI.2021.2.](#)

**92.** (1) Meta lil xi Ministru tkun giet moghtija r-responsabbiltà għal xi dipartiment tal-gvern, huwa għandu jeżerċita direzzjoni ġenerali u kontroll fuq dak id-dipartiment; u, bla ħsara għal dik id-direzzjoni u kontroll, id-dipartiment jista' jkun taħt is-sorveljanza ta' Segretarju Permanenti:

Iżda żewġ dipartimenti tal-gvern jew iżjed jistgħu jitqegħdu taħt is-sorveljanza ta' Segretarju Permanenti wiehed.

(2) Il-Prim Ministru jkun responsabbli għall-assennjazzjoni ta' dipartimenti tal-gvern lil Segretarji Permanenti.

(3) Is-setgħa ta' ħatra ta' uffiċjali pubbliċi biex iżommu jew jaġixxu fil-kariga ta' Segretarju Permanenti u ta' tneħħija mill-kariga ta' persuni li jkunu jzommu jew ikunu qegħdin jaġixxu f'dik il-kariga tkun fil-President ta' Malta li jaġixxi fuq il-parir tal-Kummissjoni dwar is-Servizz Pubbliku:

Iżda l-Kummissjoni tas-Servizz Pubbliku għandha tagħti l-parir tagħha lill-President wara li tkun irċeviet u evalwat ir-rakkommandazzjoni moghtija mis-Segretarju Permanenti Ewlieni.

(4) Il-kapijiet ta' dipartimenti tal-gvern li ma jkunux dawk li l-mod ta' ħatra tagħhom huwa speċifikatament provdut f'din il-Kostituzzjoni għandhom ikunu mahtura minn fost l-uffiċjali pubbliċi anzjani mill-Prim Ministru wara konsultazzjoni mal-Kummissjoni dwar is-Servizz Pubbliku:

Iżda li, minkejja d-dispożizzjonijiet ta' dan is-subartikolu l-ħatra ta' Kummissarju tal-Pulizija għandha ssir mill-Prim Ministru wara konsultazzjoni mal-Kummissjoni dwar is-Servizz Pubbliku kif ikun provdut fl-[Att dwar il-Pulizija](#).

Kap. 164.

(5) Is-Segretarju Permanenti Ewlieni għandu jinħatar bl-istess mod kif jinħatar Segretarju Permanenti minn fost persuni li jkollhom il-kwalifiki biex jiġu hekk mahtura skont id-dispożizzjonijiet tas-subartikoli (1), (2) u (3):

Iżda s-setgħa li taħtar is-Segretarju Permanenti Ewlieni għandha tkun vestita fil-President li jaġixxi skont il-parir tal-Kabinett tal-Ministri u wara li jikkonsultaw l-Kummissjoni tas-Servizz Pubbliku:

Iżda wkoll l-funzjonijiet tas-Segretarju Permanenti Ewlieni flimkien ma' kull haġa oħra aċċillari jew inċidentali jew li titqies meħtieġa jew spedjenti għat-tweqqif tal-funzjonijiet tas-Segretarju Permanenti Ewlieni għandhom jiġu stabbiliti permezz ta' Att tal-Parlament.

Prerogattiva ta'  
maħfra.  
Emendat:  
[LVIII.1974.45.](#)

**93.** (1) Il-President ikollu s-setgħa li -

- (a) jagħti lil xi persuna li jkollha x'taqsam fi jew tkun giet misjuba ħatja ta' xi reat maħfra, sew hielsa jew suġġetta għal kondizzjonijiet skont il-ligi;
- (b) jagħti lil xi persuna sospensjoni, sew indefinita jew għal perijodu speċifikat, dwar l-eskuzzjoni ta' xi kundanna moghtija lil dik il-persuna għal xi reat;

- (c) jissostitwixxi forma ta' piena anqas harxa minflok xi piena imposta fuq xi persuna għal xi reat; jew
  - (d) jahfer fl-intier tagħha jew f'parti minnha kull kundanna mogħtija lil xi persuna għal reat jew għal xi penali jew konfiska li xort'ohra tkun dovuta lill-Istat minhabba f'xi reat.
- (2) (a) Meta xi persuna tkun għet kundannata għal mewt minn xi qorti f'Malta, il-President għandu jara li rapport bil-miktub tal-każ mill-imħallef għudikant, jew, fil-każ ta' qorti marzjali mill-persuna li tkun ippresjediet, u dak it-tagħrif l-iehor miksub mill-inkartament tal-każ jew minn band'ohra kif il-President jista' jeħtieġ, jiġi mibgħut lill-Ministru responsabbli għall-gustizzja.
- (b) L-imsemmi Ministru għandu jibgħat dak ir-rapport miktub u tagħrif (jekk ikun hemm) lill-Kabinett, u l-Kabinett għandu jagħti parir lill-President jekk għandux jagħti lill-ħati mahfra jew sospensjoni fl-eżerċizzju tas-setgħat mogħtija lilu b'dan l-artikolu.

**94.** (1) Is-Segretarju Permanenti Ewlieni jkun l-iktar uffiċjal pubbliku anzjan u għandu jagħxi bħala Segretarju għall-Kabinett:

Segretarju tal-Kabinett.  
Sostitwit:  
[III.2019.41.](#)

Izda l-Prim Ministru jista' jahtar persuna differenti biex taġixxi bħala Segretarju għall-Kabinett, u f'dan il-każ is-Segretarju għall-Kabinett għandu jinħatar bl-istess mod bħal Segretarju Permanenti minn fost persuni li jkollhom il-kwalifiki biex jiġu hekk mahtura skont id-dispożizzjonijiet tal-artikolu 92.

(2) Is-Segretarju għall-Kabinett ikun responsabbli, skont dawk l-istruzzjonijiet li jistgħu jiġu mogħtija lilu mill-Prim Ministru, biex jipprepara x-xogħol għal, u biex iżomm il-minuti ta', il-laqgħat tal-Kabinett u biex iwassal id-deċiżjonijiet tal-Kabinett lill-persuna jew awtorità xierqa, u jkollu dawk il-funzjonijiet l-ohra li l-Prim Ministru jista' minn żmien għal żmien jordna.

## KAPITOLU VIII

### Il-Ġudizzjarju

**95.** (1) Għandu jkun hemm f'Malta u għal Malta dawk il-Qrati Superjuri li jkollhom dawk is-setgħat u ġurisdizzjoni kif ikun provdut b'xi liġi li għal dak iż-żmien tkun isseħħ f'Malta.

Qrati Superjuri.  
Sostitwit:  
[LVIII.1974.46.](#)

(2) Waħda mill-Qrati Superjuri, magħmula minn tlieta mill-imħallfin li jkunu jistgħu, skont xi liġi li għal dak iż-żmien tkun isseħħ f'Malta, joqgħodu fil-Qorti tal-Appell, għandha tkun magħrufa bħala l-Qorti Kostituzzjonali u jkollha ġurisdizzjoni li tisma' u tiddeċidi -

- (a) dawk il-kwistjonijiet li huma msemija fl-artikolu 63 tal-Kostituzzjoni;
- (b) kull haġa riferita lilha skont l-artikolu 56 ta' din il-Kostituzzjoni u kull haġa riferita lilha skont kull liġi dwar l-elezzjoni tal-membri tal-Kamra tad-Deputati;

- (c) appelli minn deċiżjonijiet tal-Prim'Awla tal-Qorti Ċivili skont l-artikolu 46 ta' din il-Kostituzzjoni;
- (d) appelli minn deċiżjonijiet ta' xi qorti ta' ġurisdizzjoni oriġinali f'Malta fuq kwistjonijiet dwar interpretazzjoni ta' din il-Kostituzzjoni li ma jkunux dawk li jistgħu jaqgħu taħt l-artikolu 46 ta' din il-Kostituzzjoni;
- (e) appelli minn deċiżjonijiet ta' xi qorti ta' ġurisdizzjoni oriġinali f'Malta fuq kwistjonijiet dwar il-validità ta' liġijiet li ma jkunux dawk li jistgħu jaqgħu taħt l-artikolu 46 ta' din il-Kostituzzjoni; u
- (f) kull kwistjoni deċiża minn qorti ta' ġurisdizzjoni oriġinali f'Malta flimkien ma' xi waħda mill-kwistjonijiet imsemmija fil-paragrafi ta' qabel ta' dan is-subartikolu li minnha jkun sar appell lill-Qorti Kostituzzjonali:

Iżda ebda haġa li tinsab f'dan il-paragrafu ma ttellef li appell jingiebb separatament quddiem il-Qorti tal-Appell skont xi liġi li għal dak iż-żmien ikun hemm issehh f'Malta.

(3) Minkejja d-disposizzjonijiet tas-subartikolu (2) ta' dan l-artikolu, jekk xi kwistjoni bħalma hija msemmija fil-paragrafu (d) jew (e) ta' dak is-subartikolu tqum għall-ewwel darba fi proċeduri f'qorti ta' ġurisdizzjoni ta' appell, dik il-qorti għandha tibgħat il-kwistjoni quddiem il-qorti li tkun tat id-deċiżjoni oriġinali, kemm il darba fil-fehma tagħha t-tqanqil tal-kwistjoni ma tkunx sempliċement frivola jew vessatorja, u dik il-qorti għandha tagħti d-deċiżjoni tagħha fuq kull kwistjoni bħal dik u, bla ħsara għal kull appell skont id-disposizzjonijiet tas-subartikolu (2) ta' dan l-artikolu, il-qorti li quddiemha tkun qamet il-kwistjoni għandha tiddisponi mill-kwistjoni skont dik id-deċiżjoni.

(4) Id-disposizzjonijiet tas-subartikoli (6) u (7) tal-artikolu 46 ta' din il-Kostituzzjoni għandhom jgħoddu għall-Qorti Kostituzzjonali u għal dak l-iskop riferenzi għal dak l-artikolu fl-imsemmija subartikoli għandhom jiftehmu bħala riferenzi għal dan l-artikolu.

(5) Jekk f'xi żmien matul l-elezzjoni ta' membri tal-Kamra tad-Deputati u matul it-tletin ġurnata li jigu wara dik l-elezzjoni, il-Qorti Kostituzzjonali ma tkunx kostitwita kif provdut f'dan l-artikolu, dik il-Qorti għandha minnufih u sakemm tkun xort'oħra kostitwita skont il-liġi, tkun kostitwita bis-saħħa ta' dan is-subartikolu u tkun magħmula mit-tliet imħallfin l-aktar anzjani li jkunu fil-kariga f'dak iż-żmien, magħdud, jekk ikun hemm f'dik il-kariga, il-Prim Imħallef jew imħallef ieħor li jkun qed jaqdi l-funzjonijiet ta' Prim Imħallef; u jekk f'xi żmien ieħor l-imsemmija Qorti ma tkunx kostitwita kif provdut f'dan l-artikolu għal iktar minn ħmistax-il ġurnata, dik il-Qorti għandha, malli jgħaddi l-imsemmi żmien ta' ħmistax-il ġurnata u sakemm tkun xort'oħra kostitwita skont il-liġi, tkun kostitwita bis-saħħa ta' dan is-subartikolu u tkun magħmula mit-tliet imħallfin l-aktar anzjani kif imsemmi qabel.

(6) L-imħallfin tal-Qrati Superjuri għandhom ikunu Prim Imħallef u dak in-numru ta' imħallfin ohra kif jista' jkun preskritt b'xi ligi li għal dak iż-żmien tkun issehh f'Malta:

Iżda l-kariga ta' imħallef tal-Qrati Superjuri ma għandhiex, mingħajr il-kunsens tiegħu, tiġi abolita waqt li huwa jkun fil-kariga.

**96.** (1) L-imħallfin tal-qrati superjuri għandhom jiġu mahtura mill-President li jaġixxi fuq ir-rakkomandazzjoni magħmula mill-Kumitat dwar il-Hatriet tal-Ġudikatura stabbilit bl-artikolu 96A tal-Kostituzzjoni.

Hatra ta' imħallfin.  
Emendat:  
[LVIII.1974.47;](#)  
[XLIV.2016.4;](#)  
[XLIII.2020.2.](#)

(2) Hadd ma jkun kwalifikat biex ikun mahtur imħallef tal-Qrati Superjuri kemm-il darba għal perijodu ta', jew perijodi li jammontaw b'kollox għal, mhux anqas minn tnax-il sena ma jkunx jew eżerċita bħala avukat f'Malta jew serva bħala maġistrat f'Malta, jew f'parti hekk eżerċita u f'parti hekk serva.

(3) Il-Prim Imħallef għandu jiġi mahtur mill-President li jaġixxi fuq riżoluzzjoni tal-Kamra li jkollha favur tagħha l-voti ta' mhux inqas minn żewġ terzi tal-membri kollha tal-Kamra:

Iżda illi minkejja d-dispożizzjoni tal-artikolu 97(1), jekk ir-Riżoluzzjoni ma jkollhiex favur tagħha l-voti ta' mhux inqas minn żewġ terzi tal-membri kollha tal-Kamra, il-persuna li tkun tokkupa l-kariga ta' Prim Imħallef għandha, fi kwalunkwe ċirkostanza, tibqa' fil-kariga sakemm ir-Riżoluzzjoni jkollha favur tagħha l-voti ta' mhux inqas minn żewġ terzi tal-membri kollha tal-Kamra.

**96A.** (1) Għandu jkun hemm Kumitat dwar il-Hatriet tal-Ġudikatura, hawn iżjed 'il quddiem f'dan l-artikolu msejjah "il-Kumitat", li għandu jkun sottokumitat tal-Kummissjoni għall-Amministrazzjoni tal-Ġustizzja mwaqqfa bl-artikolu 101A ta' din il-Kostituzzjoni u li jkun magħmul kif ġej:

Kumitat dwar il-Hatriet tal-Ġudikatura.  
Miżjud:  
[XLIV.2016.5;](#)  
Emendat:  
[XLIII.2020.3.](#)

- (a) il-Prim Imħallef;
- (b) żewġ membri eletti għal perjodu ta' erba' (4) snin minn fost l-imħallfin tal-qrati superjuri;
- (c) membru elett għal perjodu ta' erba' (4) snin minn fost il-maġistrati tal-qrati inferjuri;
- (d) l-Awditur Ġenerali;
- (e) il-Kummissarju għall-Investigazzjonijiet Amministrattivi (Ombudsman); u
- (f) il-President tal-Kamra tal-Avukati:

Iżda l-President tal-Kamra tal-Avukati ma għandux ikun eliġibbli għal hatra bħala membru fil-ġudikatura qabel l-għeluq tal-perjodu ta' sentejn (2) li jibda mill-ġurnata li fiha l-aħħar kellu kariga fil-Kumitat jew aġixxa bħala membru tal-Kumitat.

(2) Il-Kumitat għandu jkun presedut mill-Prim Imħallef jew, fl-assenza tiegħu, mill-imħallef li jkun is-sostitut tiegħu skont il-paragrafu (d) tas-sub-artikolu (3).

(3) (a) Persuna ma tkunx kwalifikata li tinhatar jew tkompli

żżomm il-kariga ta' membru tal-Kumitat jekk tkun Ministru, Segretarju Parlamentari, Membru tal-Kamra tad-Deputati, membru ta' gvern lokali jew uffiċjal jew kandidat ta' partit politiku:

Iżda meta l-President tal-Kamra tal-Avukati ma jkunx kwalifikat li jinhatar jew iżomm il-kariga kif intqal qabel, il-Kamra tal-Avukati għandha tinnomina avukat ieħor biex ikun membru tal-Kumitat floku.

- (b) Il-kariga ta' membru tal-Kumitat ssir vakanti jekk jinholqu ċirkostanzi li, kieku dik il-persuna ma kenitx membru tal-Kumitat, hi ma kenitx tikkwalifika biex issir membru tiegħu.
  - (c) Membru tal-Kumitat għandu jastjeni u jista' jiġi rikuzat fl-istess ċirkostanzi bħal imħallef tal-Qrati Superjuri.
  - (d) Meta membru tal-Kumitat ikun astjena jew ikun ġie rikuzat, fil-każ tal-Prim Imħallef għandu jiġi sostitwit minn imħallef li jkun l-aktar imħallef anzjan fil-kariga li jkun imiss, fil-każ tal-Awditur Ġenerali għandu jiġi sostitwit mill-aktar uffiċjal anzjan skont il-kariga fl-Uffiċċju Nazzjonali tal-Verifika li jkun imiss, fil-każ tal-Kummissarju għall-Investigazzjonijiet Amministrattivi mill-aktar uffiċjal anzjan li jkun imiss fl-Uffiċċju tal-Ombudsman u fil-każ tal-President tal-Kamra tal-Avukati mill-aktar avukat anzjan skont il-kariga fil-kumitat tal-Kamra tal-Avukati.
- (4) Fit-twettiq tal-funzjonijiet tagħhom il-membri tal-Kumitat għandhom jaġixxu skont il-ġudizzju individwali tagħhom u ma jkunux soġġetti għad-direzzjoni jew kontroll ta' xi persuna jew awtorità oħra.
- (5) Għandu jkun hemm Segretarju tal-Kumitat li jinhatar mill-Ministru responsabbli għall-ġustizzja.
- (6) Il-funzjonijiet tal-Kumitat ikunu:
- (a) li jirċievi u jeżamina espressjonijiet ta' interess minn persuni li jkunu interessati li jinhatru fil-kariga ta' imħallef tal-Qrati Superjuri (barra milli fil-kariga ta' Prim Imħallef) jew ta' maġistrat tal-Qrati Inferjuri, hlief minghand persuni li għalihom japplika l-paragrafu (e);
  - (b) li jżomm reġistru permanenti tal-espressjonijiet ta' interess imsemmija fil-paragrafu (a) u tal-atti relattivi għalihom, liema reġistru għandu jinżamm sigriet u għandu jkun aċċessibbli biss għall-membri tal-Kumitat, u għall-President ta' Malta;
  - (c) li jagħmel intervisti u evalwazzjonijiet ta' kandidati għall-karigi fuq imsemmija b'dak il-mod li jidhirlu xieraq u li għal dan il-għan jitlob dik l-informazzjoni minghand kull awtorità pubblika kif iqs illi jkun raġonevolment meħtieġ;
  - (d) meta sseħħ vakanza fil-kariga ta' mħallef jew maġistrat, il-Kumitat għandu jibgħat lill-President,

permezz tas-Segretarju, l-ismijiet ta' tliet kandidati li fl-opinjoni tal-Kumitat ikunu l-aktar kandidati idoneji flimkien ma' rapport dettaljat dwar l-idoneità u l-mertu ta' dawn it-tliet kandidati li, fl-opinjoni tal-Kumitat, huma meqjusa bħala l-aktar xierqa għall-hatra ta' dawn il-karigi:

Iżda illi l-President għandu jkun intitolat li jeleġġi mhallef jew maġistrat esklussivament mill-ismijiet tat-tliet kandidati mogħtija mill-Kumitat liema ismijiet tat-tliet kandidati għandhom jiġu ppubblikati fid-deċiżjoni tal-President;

- (e) li jagħti parir dwar il-hatra għal xi kariga oħra ġudizzjarja jew fil-Qrati kif il-Ministru responsabbli għall-ġustizzja jista' minn żmien għal żmien jitlob;
- (f) biex javvicina bil-ghan li jqajjem interess fost persuni kwalifikati għall-kariga ta' mhallef jew maġistrat:

Iżda l-evalwazzjoni msemmija fil-paragrafu (d) għandha ssir mhux aktar tard minn sittin jum mindu l-Kumitat jirċievi l-espressjoni ta' interess u l-parir imsemmi fil-paragrafi (e) u (f) għandu jingħata mhux aktar tard minn tletin jum minn meta jkun intalab jew f'termini oħra hekk kif il-Ministru responsabbli għall-ġustizzja jista', bi qbil mal-Kumitat, b'ordni fil-Gazzetta jistabbilixxi.

(7) Il-proċeduri tal-Kumitat ikunu kunfidenzjali u jinżammu fil-magħluq u l-ebda membru jew segretarju tal-Kumitat ma għandu jintalab jixhed quddiem xi qorti jew korp iehor fir-rigward ta' xi dokument riċevut jew xi haġa diskussa jew trasmessa lil jew mill-Kumitat.

(8) Il-Kumitat għandu jirregola l-proċedura tiegħu stess u għandu d-dmir li jippubblika mingħajr ma jkun soġġett għall-ebda direzzjoni, il-politika tiegħu li għandha tinkludi fost l-oħrajn iż-żamma ta' bilanċ bejn is-sessi fil-hatra tal-membri tal-ġudikatura liema politika għandha tkun ta' gwida għall-Kumitat.

**96B.** (1) Kull meta sseħħ vakanza fil-kariga ta' mhallef jew ta' maġistrat, il-Ministru responsabbli mill-ġustizzja għandu joħroġ sejha pubblika għall-applikazzjonijiet miftuħa għal persuni li għandhom il-kwalifiki meħtieġa sabiex jinhatru għall-kariga ta' mhallef jew maġistrat.

Vakanzi fil-kariga ta' membru tal-ġudikatura.  
*Miżjud:*  
[XLIII.2020.4.](#)

(2) Hadd ma jkun intitolat li jiġi mahtur fil-kariga ta' mhallef jew maġistrat jekk:

- (a) ma jkollux in-numru ta' snin ta' Prattika fil-professjoni ta' avukat f'Malta kif stabbilit fl-artikoli 96 jew 100 tal-Kostituzzjoni, skont il-każ;
- (b) fil-mument li japplika ma jkunx fil-pussess ta' warrant validu biex jipprattika ta' avukat f'Malta u ma jkunx prekluz li jiġi mahtur bħala membru tal-ġudikatura fuq impediment legali;
- (c) ma jkunx kapaċi jesprimi lillu nnifsu fil-lingwa Maltija

u Ingliza u jkun kapaċi jikkomunika b'mod ċar u konċiż;

- (d) ma jippossjedix integrità, korrettezza u onestà fil-ħajja pubblika u privata;
- (e) ma jkollux għarfien tal-liġi, tal-proċeduri tal-qrati u esperjenza professjonali;
- (f) ma jkunx spediti, kapaċi jaħdem taħt pressjoni, diliġenti, analitiku u kapaċi jiehu deċiżjoni;
- (g) ma jkunx imparzjali u indipendenti;
- (h) ikun involut f'xi attività kummerċjali jew negozju u ma jkunx f'sitwazzjoni finanzjarja li tqajjem dubju dwar il-kapaċità li jwettaq dmirijiet għudizzjarji b'mod xieraq;
- (i) ma jkunx kapaċi jaħdem f'ambjent kollegġjali; u
- (j) ma jippossjedix għarfien tal-Kodiċi tal-Etika tal-membri tal-għudikatura u jkun lest li jidhol għal żvilupp professjonali.

Tiżmim ta' kariga ta' imħallfin.  
Emendat:  
[LVIII.1974.48;](#)  
[XLV.2020.5.](#)  
[LV.2020.2.](#)

**97.** (1) Bla ħsara għad-dispożizzjonijiet ta' dan l-artikolu, imħallf tal-Qrati Superjuri għandu jivvaka l-kariga tiegħu meta jagħlaq l-età ta' ħamsa u sittin (65) sena:

Iżda mħallf tal-Qrati Superjuri għandu jgħarraf lill-Prim Imħallf u lill-President ta' Malta qabel jilhaq l-età ta' ħamsa u sittin (65) sena ladarba jagħżel li jibqa' fil-kariga sakemm jilhaq l-età ta' tmienja u sittin (68) sena.

(2) Imħallf tal-qrati superjuri ma għandux jitneħħa mill-kariga tiegħu hlief kif provdut fl-artikoli 101B u 101Ċ tal-Kostituzzjoni.

Aġent Prim  
Imħallf u aġenti imħallfin.  
Emendat:  
[LVIII.1974.49](#)

**98.** (1) Jekk il-kariga ta' Prim Imħallf tkun vakanti jew jekk il-Prim Imħallf għal xi raġuni ma jkunx jista' jaqdi l-funzjonijiet tal-kariga tiegħu, f'dak il-każ, sakemm persuna tkun mahtura għal u tkun assumiet il-funzjonijiet ta' dik il-kariga jew sakemm il-Prim Imħallf ikun irreżuma dawk il-funzjonijiet, skont il-każ, dawk il-funzjonijiet għandhom (hlief safejn, u fil-każ, isir provvediment iehor b'liġi) jigu moqdija minn dak il-wiehed mill-imħallfin l-oħra tal-Qrati Superjuri li jista' jkun nominat għal hekk mill-President, li jaġixxi skont il-parir tal-Prim Ministru.

(2) Jekk il-kariga ta' xi mħallf tal-Qrati Superjuri (li ma jkunx il-Prim Imħallf) tkun vakanti jew jekk xi mħallf bħal dak ikun mahtur biex jaġixxi bħala Prim Imħallf jew ikun għal xi raġuni inkapaċi li jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, jista' jahtar persuna kwalifikata għal haħtra bħala mħallf tal-Qrati Superjuri biex taġixxi bħala mħallf ta' dawk il-Qrati:

Iżda persuna tista' tiġi hekk mahtura għalkemm tkun għalqet l-età ta' ħamsa u sittin sena.

(3) Kull persuna mahtura skont is-subartikolu (2) ta' dan l-artikolu biex taġixxi bħala mħallf tal-Qrati Superjuri għandha tkompli hekk taġixxi għal perijodu tal-hatra tagħha jew, jekk ebda perijodu bħal dak ma jkun speċifikat, sakemm il-hatra tagħha tiġi

mħassra mill-President li jaġixxi skont il-parir tal-Prim Ministru.

**99.** Għandu jkun hemm f'Malta u għal Malta dawk il-qrati inferjuri li jkollhom dawk is-setgħat u ġurisdizzjoni kif jista' jkun provdut b'xi liġi li għal dak iż-żmien tkun isseħħ f'Malta.

Qrati Inferjuri.

**100.** (1) Il-maġistrati tal-qrati inferjuri għandhom jiġu mahtura mill-President li jaġixxi fuq ir-rakkomandazzjoni magħmula mill-Kumitat dwar il-Ħatriet tal-Gudikatura stabbilita bl-artikolu 96A tal-Kostituzzjoni.

Maġistrati.  
Emendat:  
[LVIII.1974.50](#);  
[XLIV.2007.5](#);  
[XLIV.2016.6](#);  
[XLIII.2020.4](#);  
[XLV.2020.6](#);  
[LV.2020.3](#).

(2) Hadd ma jkun kwalifikat biex ikun mahtur għal jew biex jaġixxi fil-kariga ta' maġistrat tal-qrati inferjuri kemm-il darba ma jkunx eżerċita bħala avukat f'Malta għal perijodu ta', jew perijodi li jammontaw b'kolloxx għal, mhux anqas minn seba' snin.

(3) Bla ħsara għad-dispożizzjonijiet tas-subartikolu (4), maġistrat tal-qrati inferjuri għandu jivvaka l-kariga tiegħu meta jagħlaq l-età ta' hamsa u sittin (65) sena:

Iżda maġistrat tal-qrati inferjuri għandu jgħarraf lill-Prim Imħallef u lill-President ta' Malta qabel jilhaq l-età ta' hamsa u sittin (65) sena ladarba jagħzel li jibqa' fil-kariga sakemm jilhaq l-età ta' tmienja u sittin (68) sena.

(4) Id-dispożizzjonijiet tas-subartikolu (2) tal-artikolu 97 tal-Kostituzzjoni għandhom japplikaw għal maġistrat tal-qrati inferjuri.

**101.** Imħallef tal-Qrati Superjuri jew maġistrat tal-qrati inferjuri ma għandux jidhol għad-dmirijiet tal-kariga tiegħu sakemm ma jkunx ha u iffirma l-ġurament ta' lealtà u dak il-ġurament għall-qadi xieraq tal-kariga tiegħu kif jista' jkun preskritt b'xi liġi li għal dak iż-żmien tkun isseħħ f'Malta.

Ġuramenti li għandhom jittiehdu minn imħallfin u maġistrati.

**101A.** (1) Għandu jkun hemm Kummissjoni għall-Amministrazzjoni tal-Ġustizzja li tkun magħmula mill-President, li jkun *Chairman*, u minn disa' membri oħra kif ġej:

Kummissjoni għall-Amministrazzjoni tal-Ġustizzja.  
Miżjud:  
[IX.1994.2](#).  
Emendat:  
[XLIV.2016.7](#);  
[XLV.2020.7](#).

- (a) il-Prim Imħallef li jkun *Deputy Chairman* u jippresjedi l-Kummissjoni fin-nuqqas tač-*Chairman*;
- (b) żewġ membri eletti għal żmien erba' snin mill-imħallfin tal-Qrati Superjuri minn fosthom stess;
- (c) żewġ membri eletti għal żmien erba' snin mill-maġistrati tal-Qrati Inferjuri minn fosthom stess;
- (d) żewġ membri mahturin għal żmien erba' snin, wieħed mill-Prim Ministru u l-iehor mill-Kap tal-Oppożizzjoni li f'kull każ ikunu persuna li mill-inqas ikollha l-età ta' hamsa u erbghin sena, u li tkun tgawdi r-rispett ġenerali tal-pubbliku u tkun magħrufa għall-integrità u onestà tagħha;
- (e) il-President tal-Kamra tal-Avukati, *ex officio*.

(2) Il-President għandu jkollu il-vot oriġinali.

(3) Il-membri eletti fil-Kummissjoni għall-Amministrazzjoni tal-Ġustizzja għandhom jiġu eletti skont dawk ir-Regoli li jistgħu jiġu stabbiliti mill-persuna jew awtorità kif imsemmi fis-subartikolu (7) tal-artikolu 46 ta' din il-Kostituzzjoni.

- (4) (a) Persuna ma tkunx kwalifikata li tinhatar jew tkompli żżomm il-kariga ta' membru tal-Kummissjoni għall-Amministrazzjoni tal-Ġustizzja:
- (i) jekk tkun Ministru, Segretarju Parlamentari, Membru tal-Kamra tad-Deputati jew membru ta' awtorità ta' gvern lokali; jew
  - (ii) jekk ikun instab hati ta' reat punibbli bi prigunerija għal kull żmien li jkun; jew
  - (iii) jekk ikun skwalifikat milli jiġi elett bħala membru tal-Kamra tad-Deputati għal xi waħda mir-raġunijiet imsemmija fil-paragrafi (a), (ċ), (d), (e), (f), (g) jew (h) tas-subartikolu (1) tal-artikolu 54 ta' din il-Kostituzzjoni.
- (b) Il-kariga ta' membru tal-Kummissjoni għall-Amministrazzjoni tal-Ġustizzja ssir vakanti jekk jinholqu ċirkostanzi li, kieku dik il-persuna ma kenitx membru tal-Kummissjoni, hi ma kenitx tikkwalifika biex issir membru, u membru tal-Kummissjoni għandu jastjeni u jista' jiġi rikuzat fl-istess ċirkostanzi bħal imħallef tal-Qrati Superjuri.
- (5) (a) Meta persuna timla' vakanza mahluqa minn membru tal-Kummissjoni għall-Amministrazzjoni tal-Ġustizzja li ma jibqax membru għal xi raġuni, hlief dik tal-iskadenza tal-perjodu tal-kariga tiegħu, dik il-persuna għandha tokkupa l-kariga għaż-żmien mhux skadut tal-kariga ta' dak il-membri li jkun issostitwixxa.
- (b) Meta membru jkun ġie rikuzat jew ikun astjena, il-President li jaġixxi skont il-ġudizzju tiegħu innifsu biss, jahtar bħala membru sostitwit biex joqgħod fil-Kummissjoni għall-Amministrazzjoni tal-Ġustizzja kull fejn hu possibbli, persuna li fil-fehma tiegħu jkollha kemm jista' jkun l-istess kwalitajiet u kwalifiki daqs il-membri li jkun qiegħed jiġi sostitwit.
- (ċ) Meta l-membri li għandhom jiġu eletti taht il-paragrafi (ċ) u (d) tas-subartikolu (1) ta' dan l-artikolu, jew mahtura taht il-paragrafu (e) tal-istess subartikolu, ma jiġux hekk eletti jew mahtura fi żmien ġimgħatejn minn meta ssir sejha għalhekk mill-President, il-President li fl-għemil ta' dik il-hatra jaġixxi skont il-ġudizzju tiegħu biss għandu hu stess jahtar membri minflokhom li kull fejn hu possibbli fil-fehma tiegħu jkollhom l-istess kwalitajiet u kwalifiki li għandu jkollhom daww il-membri.
- (6) (a) Il-Kummissjoni għall-Amministrazzjoni tal-Ġustizzja għandha f'kull żmien ikollha Kumitat għall-Avukati u Prokuraturi Legali li jkollu dik il-kompożizzjoni, u daww il-funzjonijiet, daww is-setgħat u dmirijiet li jistgħu jiġu assenjati lilu b'liġi. Il-Kummissjoni għandha fl-eżerċizzju ta' kull funzjoni tagħha relattiva għal professjonijiet ta' Avukati u Prokuraturi Legali, tagħxi permezz tal-imsemmi kumitat b'dak il-mod, u

sugġett għal dik ir-reviżjoni kif dik il-ligi tista' tipprovd.

- (b) Minkejja d-disposizzjonijiet tal-paragrafu (a) ta' dan is-subartikolu, il-Kummissjoni għandha tirreferi lill-Kumitat għall-Avukati u Prokuraturi Legali (hawn aktar 'il quddiem f'dan is-subparagrafu msejjah "il-Kumitat") kull kwistjoni li tirrigwarda l-imġieba hażina ta' avukat jew prokuratur legali fl-eżerċizzju tal-professjoni tagħhom, u, hlief f'każ ta' appell, il-Kummissjoni ma għandhiex taġixxi xort'oħra fuq dik il-kwistjoni hlief wara li tkun irċeviet u skont il-konklużjonijiet tal-Kumitat f'dik il-materja. B'dana illi meta rapport tal-konklużjonijiet tal-Kumitat ma jkunx għadu ġie ppreżentat lill-Kummissjoni fi żmien xahrejn mill-jum meta l-kwistjoni tkun tressqet l-ewwel darba quddiem il-Kumitat, jew f'dak il-perjodu iehor jew perjodi oħrajn li l-Kummissjoni tista' tippermetti, li fl-ebda każ, hlief għal raġunijiet eċċezzjonali hafna, ma għandhom jissuperaw l-erba' xhur, il-Kummissjoni għandha minnufih tinvestiga l-kwistjoni u taqtagħha hi nnifisha.
- (c) Bla hsara għad-disposizzjonijiet tal-paragrafu ta' qabel dan, il-Kummissjoni tista' taħtar dawk il-kumitati l-oħra biex jgħinuha fuq kull haġa li tiġi fil-funzjonijiet tagħha, kif jidhrilha xieraq.

(7) Fit-tweqqi ta' dmirijiethom il-membri tal-Kummissjoni u ta' xi wiehed mill-kumitati tagħha għandhom jaġixxu skont il-gudizzju individwali tagħhom u ma jkunux sugġetti għad-direzzjoni jew kontroll ta' xi persuna jew awtorità oħra.

(8) Is-subartikoli (2) u (3) tal-artikolu 121 ta' din il-Kostituzzjoni għandhom japplikaw għal kull kumitat tal-Kummissjoni.

(9) Għandu jkun hemm Segretarju tal-Kummissjoni għall-Amministrazzjoni tal-Ġustizzja li għandu jaġixxi wkoll bħala Segretarju għal kull kumitat tal-Kummissjoni. Is-Segretarju tal-Kummissjoni għandu jinhatar mill-istess Kummissjoni minn fost l-uffiċjali pubbliċi li jkunu assenjati fil-Qrati jew minn fost membri tal-professjonijiet legali. Is-Segretarju għandu jibqa' fil-kariga sa dak iż-żmien li l-Kummissjoni ttemmlu l-ħatra tiegħu.

(10) Min jinhatar membru tal-Kummissjoni għall-Amministrazzjoni tal-Ġustizzja jew ta' xi wiehed mill-kumitati tagħha jista' jitnehha mill-kariga tiegħu mill-President, li jaġixxi skont il-parir tal-korp jew persuna li taħtar dak il-membri, iżda dak il-membri jista' biss jitnehha minħabba f'inkapaċità li jwettaq id-dmirijiet tal-kariga tiegħu (kemm jekk għal mard korporali jew mentali jew għal xi raġuni oħra) jew imġieba hażina.

(11) Il-funzjonijiet tal-Kummissjoni għall-Amministrazzjoni tal-Ġustizzja huma:

- (a) li tissorvelja l-ħidma tal-qrati superjuri u inferjuri kollha u li tagħmel dawk ir-rakkomandazzjonijiet

mehtieġa lill-Ministru responsabbli għall-ġustizzja dwar ir-rimedji li fil-fehma tagħha jistgħu jwasslu għal hidma aktar effiċjenti ta' dawk il-qrati;

- (b) li tagħti parir lill-Ministru responsabbli għall-ġustizzja dwar kull haġa li għandha x'taqsam mal-organizzazzjoni tal-amministrazzjoni tal-ġustizzja;
- (c) li teżerċita, bla ħsara għall-artikolu 101B ta' din il-Kostituzzjoni, dixxiplina fuq l-imħallfin u l-maġistrati;
- (d) li tifformula kodiċi jew kodiċijiet ta' etika li jirregolaw l-imġieba tal-membri tal-ġudikatura;
- (e) fuq il-parir tal-Kumitat għall-Avukati u Prokuraturi Legali, li tifformula kodiċi jew kodiċijiet ta' etika li jirregolaw l-imġieba professjonali ta' membri ta' dawk il-professjonijiet:

Izda meta dak il-parir ma jingħatax f'dak iż-żmien li l-Kummissjoni tista' tistabbilixxi, il-Kummissjoni tista' tifformula dak il-kodiċi jew dawk il-kodiċijiet mingħajr il-htieġa ta' dak il-parir;

- (f) li tiġbed l-attenzjoni ta' kull imħallef jew maġistrat fuq kull haġa, fil-qorti li fiha hu jkun ipoġġi, li tista' ma twassalx għal funzjonament effiċjenti u xieraq ta' dik il-qorti;
- (g) li teżerċita, skont kull liġi, dixxiplina fuq avukati u prokuraturi legali fit-twettiq tal-professjoni tagħhom; u
- (h) dawk il-funzjonijiet l-oħra li jistgħu jingħatawliha b'kull liġi.

(12) Il-Kummissjoni għall-Amministrazzjoni tal-Ġustizzja għandha ta' kull sena tagħmel rapport lill-Ministru responsabbli għall-ġustizzja dwar l-attivitajiet tagħha matul is-sena kalendarja ta' qabel, u għandha f'kull żmien meta hekk jidhrilha xieraq jew kif jista' jitlob l-istess Ministru, tagħmel rapport lill-imsemmi Ministru fuq xi materja partikolari.

(13) Is-setgħat tal-President taht kull liġi dwar is-surroga tal-imħallfin u l-maġistrati u dwar it-tqassim ta' dmirijiet tal-imħallfin u l-maġistrati għandhom ikunu eżerċitati fuq ir-rakkomandazzjoni tal-Prim Imħallef:

Izda meta l-Prim Imħallef jonqos milli jagħmel rakkomandazzjoni lill-President, il-President għandu jeżerċita din is-setgħa fuq il-parir tal-Ministru responsabbli għall-ġustizzja:

Izda wkoll, f'dak il-każ il-Ministru responsabbli għall-ġustizzja għandu jippubblika minnufih fil-Gazzetta, avviż dwar dak il-fatt li fih jagħti r-raġunijiet tiegħu għal dik l-azzjoni, u għandu jagħmel stqarrija dwar dak il-fatt fil-Kamra mhux aktar tard mit-tieni seduta li tiġi minnufih wara li jkun ta dak il-parir lill-President.

(14) Bla ħsara għad-dispożizzjonijiet tas-subartikolu (1) tal-artikolu 101Ċ tal-Kostituzzjoni, il-kwistjoni jekk il-Kummissjoni għall-Amministrazzjoni tal-Ġustizzja tkunx qdiet validament xi funzjoni mogħtija lilha bi jew skont din il-Kostituzzjoni ma

għandhiex tiġi eżaminata minn ebda qorti.

**101B.** (1) Għandu jkun hemm Kumitat għall-Imħallfin u l-Maġistrati (hawn iżjed 'il quddiem imsejjaħ "il-Kumitat") li għandu jkun sottokumitat tal-Kummissjoni għall-Amministrazzjoni tal-Ġustizzja u li għandu jkun kompost minn tliet membri tal-ġudikatura illi ma jkunux membri tal-Kummissjoni għall-Amministrazzjoni tal-Ġustizzja u li għandhom jiġu eletti minn fost l-imħallfin u l-maġistrati skont regolamenti mahruġa mill-Kummissjoni għall-Amministrazzjoni tal-Ġustizzja b'dan iżda li f'każ ta' dixxiplina ta' maġistrat, tnejn mit-tliet membri għandhom ikunu maġistrati filwaqt illi f'każ ta' dixxiplina ta' mħallf, tnejn mit-tliet membri għandhom ikunu mħallfin.

Dixxiplina ta' mħallfin u maġistrati.  
Miżjud:  
[XLIV. 2016.8.](#)  
Emendat:  
[XLV.2020.8.](#)

(2) Il-President tal-Kumitat għandu jiġi elett mill-membri tal-Kumitat minn fosthom.

(3) Kull membru tal-Kumitat jista' jiġi rikuzat u għandu jastjeni fl-istess ċirkostanzi bħalma mħallf tal-Qrati Superjuri jista' jiġi rikuzat jew jista' jastjeni. Meta membru tal-Kumitat jiġi rikuzat u jew jastjeni, il-Kummissjoni għall-Amministrazzjoni tal-Ġustizzja għandha tahtar membru sostitut.

(4) Il-Kumitat għandu jeżerċita dixxiplina fuq imħallfin u maġistrati kif preskritt f'dan l-artikolu.

(5) Proċeduri dixxiplinarji kontra mħallf jew maġistrat jinbdew meta jsir ilment bil-miktub u li jkun fih akkużi ċari magħmulin lill-Kumitat mill-Prim Imħallf jew mill-Ministru responsabbli għall-ġustizzja, għal ksur tad-dispożizzjonijiet tal-Kodiċi ta' Etika għall-Membri tal-Ġudikatura jew ta' Kodiċi jew regoli ta' dixxiplina għall-membri tal-ġudikatura li jsiru bl-istess proċedura li biha jiġi promulgat l-imsejjaħ Kodiċi ta' Etika li jkunu minn żmien għal żmien applikabbli għall-membri tal-ġudikatura. L-ilment għandu jkun fih ukoll ir-raġunijiet li fuqhom kull waħda mill-akkużi tkun ibbażata.

(6) Il-Kumitat għandu, meta jirċievi ilment taht is-subartikolu (5), jinnotifika l-imsejjaħ lment lill-imħallf jew maġistrat li kontra tiegħu jkun sar l-ilment u jagħtih jew jagħtiha żmien raġonevoli biex iwieġeb jew twieġeb.

(7) Jekk, wara konsiderazzjoni *prima facie* tal-ilment u tat-tweġiba, il-Kumitat jidhirlu li ma hemmx raġunijiet suffiċjenti biex jinbdew proċeduri dixxiplinarji, il-Kumitat għandu jieqaf milli jkompli jitratta dwar il-każ.

(8) Jekk, wara konsiderazzjoni tal-ilment u tat-tweġiba kif msemmi fis-subartikolu (7), il-Kumitat jidhirlu li hemm raġunijiet suffiċjenti biex ikompli l-proċeduri dixxiplinarji, il-Kumitat għandu jappunta data għas-smiġh.

(9) Il-proċeduri quddiem il-Kumitat għandhom jinżammu fil-magħluq sakemm l-imħallf jew il-maġistrat li kontra tiegħu jkunu ttieħdu l-proċeduri ma jitlobx xort'ohra. Min jagħmel l-ilment jew ir-rappreżentant tiegħu u l-imħallf jew il-maġistrat li kontra tiegħu ttieħdu l-proċeduri jkollhom id-dritt li jkunu preżenti matul il-kors kollu tal-proċeduri, li jipproduċu xhieda bħala appoġġ għal jew difiża kontra l-akkużi elenkati fl-ilment, u li jkunu assistiti minn

avukat jew prokuratur legali. Il-Kummissjoni għall-Amministrazzjoni tal-Ġustizzja tista' wkoll tahtar avukat biex jaġixxi bħala prosekutur speċjali indipendenti fil-proċeduri dixxiplinarji.

(10) Il-Kumitat, jekk isib li l-imħallef jew il-maġistrat kiser il-Kodiċi ta' Etika għall-Membri tal-Ġudikatura, għandu:

- (a) jekk jidhirlu li l-ksur hu ta' natura mhux gravi, jew iwiddeb jew jimponi penali pekunjarja li tingabar bħala dejn ċivili li tithallas lis-Segretarju tal-Kummissjoni għall-Amministrazzjoni tal-Ġustizzja, liema penali ma tkunx aktar minn għaxra fil-mija tas-salarju annwali tal-imħallef jew tal-maġistrat kif ikun stabbilit bil-liġi f'dak iż-żmien;
- (b) jekk jidhirlu li l-ksur hu ta' natura serja jista' jissospendi l-imħallef jew il-maġistrat milli jeżerċita d-dmirijiet tiegħu għal perjodu ta' mhux aktar minn sitt xhur waqt li jithallas nofs is-salarju u l-*allowances* kif riċevuti f'dak iż-żmien;
- (c) jekk jidhirlu li l-ksur hu ta' natura tant serja li jisthoqq it-tneħħija tal-imħallef jew tal-maġistrat mill-kariga, jew huwa bbażat fuq ir-raġuni ta' inkapaċità li jaqdi l-funzjonijiet tal-kariga tiegħu (kemm jekk għal mard korporali jew mentali jew għal xi raġuni oħra), għandu jirrapporta l-konklużjonijiet tiegħu lill-Kummissjoni għall-Amministrazzjoni tal-Ġustizzja li għandha tqis jekk il-provi jippruvawx il-każ *prima facie* u, jekk tqis li jkun hemm dak il-grad ta' prova, il-Kummissjoni għandha tissospendi lill-imħallef jew maġistrat konċernat u għandha tipproċedi bis-smiġħ tal-każ. Fiż-żmien li matulu imħallef jew maġistrat ikun sospiż skont id-dispożizzjonijiet ta' dan il-paragrafu, li ma għandux jeċċedi s-sitt (6) xhur, l-imħallef jew il-maġistrat għandu jkun intitolat għal nofs is-salarju u l-*allowances* tal-kariga tiegħu u wara t-trapass ta' tali perjodu ta' sitt (6) xhur huwa għandu jerga' jibda jirċievi s-salarju u l-*allowances* kollha tal-kariga tiegħu irrispettivament minn jekk il-każ riferut ikunx ġie konkluż jew le. F'każ illi l-Kummissjoni għall-Amministrazzjoni tal-Ġustizzja tqis li l-ksur investigat jisthoqqlu t-tneħħija tal-imħallef jew tal-maġistrat mill-kariga, hija għandha tipproċedi biex tagħti parir lill-President biex ineħhi l-imħallef jew maġistrat mill-kariga għal imġiba hażina ppruvata jew inkapaċità ppruvata li jaqdi l-funzjonijiet tal-kariga tiegħu:

Iżda f'każ li l-proċeduri quddiem il-Kummissjoni għall-Amministrazzjoni tal-Ġustizzja ma jwasslux għat-tneħħija mill-kariga tal-membri tal-ġudikatura, allura l-membri tal-ġudikatura għandu jithallas is-salarju u l-*allowances* li jkunu ġew mizmuma matul il-perjodu kollu tas-sospensjoni.

(11) Il-Kumitat jista' wkoll, fuq talba tal-Prim Imħallef, jordna li mħallef jew maġistrat jiġi sospiż milli jwettaq id-dmirijiet tiegħu

għal raġunijiet mediċi serji għal perjodu definit li matulu l-imhallett jew il-maġistrat jibqa' jirċievi s-salarju tiegħu shih u l-allowances. Il-proċedura stabbilita f'dan l-artikolu dwar proċeduri dixxiplinarji għandha tapplika *mutatis mutandis* fil-każ ta' proċeduri li jsiru taht dan is-subartikolu.

- (12) (a) L-imhallett jew il-maġistrat li l-Kumitat isib kontra tiegħu jkollu dritt ta' appell lill-Kummissjoni għall-Amministrazzjoni tal-Ġustizzja minn deċiżjonijiet tal-Kumitat.
- (b) L-appell għandu jiġi pprezentat għand is-Segretarju tal-Kummissjoni għall-Amministrazzjoni tal-Ġustizzja mhux aktar tard minn ghoxrin jum minn meta l-Kumitat jagħti d-deċiżjoni tiegħu.
- (c) Il-prezentata tal-appell kif hawn qabel imsemmi tissospendi l-eżekuzzjoni tad-deċiżjoni tal-Kumitat.
- (d) Il-Kummissjoni għall-Amministrazzjoni tal-Ġustizzja tista', minn żmien għal żmien, tistabbilixxi regoli ta' proċedura għal appelli bħal dawn.
- (e) Il-President ta' Malta ma għandux ikun parti mill-Kummissjoni għall-Amministrazzjoni tal-Ġustizzja meta l-imsemmija Kummissjoni tkun qed tisma' appell minn deċiżjoni tal-Kumitat.

(13) Il-proċeduri quddiem il-Kumitat għandhom jintemmu fi żmien sena u l-proċeduri tal-appell quddiem il-Kummissjoni għall-Amministrazzjoni tal-Ġustizzja għandhom jintemmu fi żmien perjodu ieħor ta' sitt xhur.

(14) Fl-eżerċizzju tal-funzjonijiet tagħhom taht dan l-artikolu l-Kummissjoni għall-Amministrazzjoni tal-Ġustizzja u l-Kumitat għall-Imħallfin u l-Maġistrati għandu jkollhom is-setgħat kollha li huma assenjati lill-Prim'Awla tal-Qorti Ċivili bil-Kodiċi ta' Organizzazzjoni u Proċedura Ċivili jew b'xi liġi li minn żmien għal żmien tirregola s-setgħat tal-Qorti ta' ġurisdizzjoni ċivili.

Kap. 12.

(15) Fl-eżerċizzju tal-funzjonijiet tagħhom il-membri tal-Kumitat għandhom jaġixxu skont il-ġudizzju individwali tagħhom u ma jkunux soġġetti għad-direzzjoni jew kontroll ta' xi persuna jew awtorità oħra.

(16) Id-dispożizzjonijiet ta' dan l-artikolu huma mingħajr preġudizzju għall-applikazzjoni tas-subartikoli (2) u (3) tal-artikolu 97 ta' din il-Kostituzzjoni kull fejn dawn ikunu japplikaw.

**101Ċ.** (1) Għandu jkun hemm dritt ta' appell lill-Qorti Kostituzzjonali mid-deċiżjoni tal-Kummissjoni għall-Amministrazzjoni tal-Ġustizzja għas-sejba ta' tneħħija ta' imhallett jew maġistrat u mid-deċiżjoni tal-Kummissjoni għall-Amministrazzjoni tal-Ġustizzja mogħtija skont l-artikolu 101B(12).

Appell mid-deċiżjoni tal-Kummissjoni għall-Amministrazzjoni tal-Ġustizzja.  
Miżjud:  
[XLV.2020.9.](#)

(2) L-appell għandu jiġi pprezentat fi żmien tmien granet tax-xogħol mid-data meta d-deċiżjoni tal-Kummissjoni għall-Amministrazzjoni tal-Ġustizzja tiġi kkomunikata lill-imhallett jew

maġistrat.

(3) Il-preżentata tal-appell skont is-subartikolu (1) għandha tissospendi l-eżekuzzjoni tad-deċiżjoni tal-Kummissjoni għall-Amministrazzjoni tal-Ġustizzja.

## KAPITOLU IX

### Finanzi

Fond Konsolidat.

**102.** (1) Id-dhul kollu u l-flejjes l-oħra kollha miġbura jew imdahhla minn Malta (li ma jkunux dhul jew flejjes oħra li jithallsu f'xi fond ieħor, li jkun fond imwaqqaf minn jew skont xi liġi li għal dak iż-żmien tkun isseħħ f'Malta għal skop speċifiku) għandhom, kemm-il darba l-Parlament ma jipprovdix xort'oħra, jithallsu fi u jiffirmaw Fond Konsolidat wiehed.

(2) Ebda flejjes ma għandhom jiġu rtirati mill-Fond Konsolidat hlief biex tithallas l-ispiza li hija addebitata lill-Fond b'din il-Kostituzzjoni jew xi liġi oħra li għal dak iż-żmien tkun isseħħ f'Malta jew meta l-ħruġ ta' dawk il-flejjes ikun ġie awtorizzat b'Att ta' Approprjazzjoni jew skont l-artikolu 104 ta' din il-Kostituzzjoni.

(3) Ebda flejjes ma għandhom jiġu rtirati minn xi fond pubbliku li ma jkunx il-Fond Konsolidat kemm-il darba l-ħruġ ta' dawk il-flejjes ma jkunx ġie awtorizzat bi jew skont xi liġi li għal dak iż-żmien tkun isseħħ f'Malta.

(4) Ebda flejjes ma għandhom jiġu rtirati mill-Fond Konsolidat jew minn xi fond pubbliku ieħor hlief bil-mod preskritt bi jew skont xi liġi.

(5) In-nefqa, piżijiet u spejjeż inċidentali għall-ġbir u amministrazzjoni tal-Fond Konsolidat għandhom jiġu addebitati lill-Fond.

Awtorizzazzjoni ta' nefqa mill-Fond Konsolidat.

**103.** (1) Il-Ministru responsabbli għall-finanzi għandu jara li tiġi preparata u mqegħda quddiem il-Kamra tad-Deputati qabel, jew mhux aktar tard minn tletin ġurnata wara, il-bidu ta' kull sena finanzjarja estimi tad-dhul u ħruġ ta' Malta għal dik is-sena.

(2) Il-kapi tan-nefqa li jkun hemm fl-estimi (li ma tkunx nefqa addebitata lill-Fond Konsolidat b'din il-Kostituzzjoni jew b'xi liġi oħra li għal dak iż-żmien tkun isseħħ f'Malta) għandhom jiġu mdahhla f'abbozz ta' liġi, li jkun imsejjaħ bħala abbozz ta' liġi ta' approprjazzjoni, li jipprovd i għall-ħruġ mill-Fond Konsolidat tas-somom meħtieġa biex tithallas dik l-ispiza u l-appropriazzjoni ta' dawk is-somom għall-iskopijiet speċifikati fih.

(3) Jekk dwar xi sena finanzjarja jinsab -

(a) li l-ammont approprjat bl-Att ta' Approprjazzjoni għal xi skop ikun insuffiċjenti, jew li tkun qamet ħtieġa ta' spiza għal skop li għalih ebda ammont ma jkun ġie approprjat b'dak l-Att; jew

- (b) li xi flejjes ikunu ġew minfuqa għal xi skop b'eċċess tal-ammont (jekk ikun hemm) approprjat għal dak l-iskop b'dak l-Att,

estimu supplementari li juri s-somom meħtieġa jew minfuqa għandu jitqiegħed quddiem il-Kamra tad-Deputati u l-kapi ta' kull nefqa bħal dik għandhom jiġu mdaħħla f'abbozz ta' liġi ta' approprjazzjoni supplementari.

**104.** Il-Parlament jista' jagħmel provvediment li bis-saħħa tiegħu, jekk l-Att ta' Approprjazzjoni dwar xi sena finanzjarja ma jkunx beda jsehh mal-bidu ta' dik is-sena finanzjarja, il-Ministru responsabbli għall-finanzi jista' jawtorizza l-irtir ta' flejjes mill-Fond Konsolidat sabiex titħallas dik l-ispiża li jista' jqis meħtieġa biex jitmexxa l-Gvern ta' Malta sat-tmiem ta' erba' xhur mill-bidu ta' dik is-sena finanzjarja jew sa meta jibda jsehh dak l-Att, liema jkun l-ewwel.

Awtorizzazzjoni ta' nefqa qabel approprjazzjoni.

**105.** (1) Il-Parlament jista' jipprovdi għat-twaqqif ta' Fond ta' Kontinġenzi u biex jawtorizza lill-Ministru responsabbli għall-finanzi, jekk ikun sodisfatt li tkun qamet htieġa urġenti u mprevvista għal nefqa li għaliha ma jkunx hemm provvediment ieħor, biex jagħmel avvanzi minn dak il-Fond biex jilqa' dik il-htieġa.

Fond ta' Kontinġenzi.

(2) Meta jsir xi avvanz skont is-subartikolu (1) ta' dan l-artikolu għandu jiġi preżentat estimu supplementari u għandu jiġi mressaq kemm jista' jkun malajr abbozz ta' liġi ta' approprjazzjoni supplementari sabiex jiġi mqiegħed lura l-ammont hekk avvanzat.

**106.** (1) Id-dejn pubbliku ta' Malta għandu jiġi addebitat lill-Fond Konsolidat u fondi oħra pubbliċi ta' Malta.

Dejn pubbliku.

(2) F'dan l-artikolu riferenzi għad-dejn pubbliku ta' Malta jinkludu riferenzi għall-imgħax fuq dak id-dejn, hlasijiet ta' fond ta' ammortizzament u flejjes ta' fidwa dwar dak id-dejn u n-nefقات, piżijiet u spejjeż inċidentali għall-amministrazzjoni ta' dak id-dejn.

**107.** (1) Bla ħsara għad-dispożizzjonijiet tal-artikoli 101A u 101B, għandu jiġi mħallas lid-detenturi tal-karigi li għalihom jgħodd dan l-artikolu dawk is-salarji li jistgħu jkunu preskritti bi jew skont xi liġi.

Rimunerazzjoni dwar ċerti karigi.  
Emendat:  
[LVIII.1974.52;](#)  
[XVII.1997.2;](#)  
[XLIV.2016.9.](#)

(2) Is-salarji u kull *allowance* li jithallsu lid-detenturi tal-karigi li għalihom jgħodd dan l-artikolu għandhom jiġu addebitati lill-Fond Konsolidat.

(3) Is-salarju li jithallas lid-detentur ta' xi kariga li għalih jgħodd dan l-artikolu u l-kondizzjonijiet tiegħu ta' kariga, ħlief *allowances*, ma għandhomx jiġu mibdula bi żvantagġ tiegħu wara l-hatra tiegħu, u, għall-finijiet ta' dan is-subartikolu, safejn is-salarju jew il-kondizzjonijiet ta' servizz ta' xi persuna jiddependu fuq l-għażla minn dik il-persuna, is-salarju jew il-kondizzjonijiet li għalihom tagħmel l-għażla għandhom jitqiesu li jkunu aktar vantagġu għaliha minn kull oħrajn li għalihom setgħat tagħmel l-għażla.

(4) Dan l-artikolu jgħodd għall-karigi msemmija fl-artikoli 48,

91, 95(6), 100, 109, 118 u 120 ta' din il-Kostituzzjoni.

Awditur Ġenerali.  
Emendat:  
[LVIII.1974.53.](#)  
Sostitwit:  
[XVII.1997.3.](#)  
Emendat:  
[XLIV.2016.10.](#)

**108.** (1) Għandu jkun hemm Awditur Ġenerali li l-kariga tiegħu tkun kariga pubblika u li jkollu dawk il-funzjonijiet skont ma hemm provdut fid-disposizzjonijiet li ġejjin ta' dan l-artikolu.

(2) L-Awditur Ġenerali jkun uffiċjal tal-Kamra tad-Deputati u jinħatar mill-President li jaġixxi skont riżoluzzjoni tal-Kamra tad-Deputati li tgħaddi bis-saħħa tal-voti ta' mhux anqas minn żewġ-terzi tal-membri kollha tal-Kamra:

Iżda meta persuna li ma tkunx membru tal-Kamra tad-Deputati tiġi eletta bħala *Speaker* tal-Kamra tad-Deputati, dik il-persuna ma għandhiex titqies li tkun membru tal-Kamra għall-għan li tiġi stabbilita l-maġġoranza meħtieġa b'dan is-subartikolu.

(3) (a) Bla hsara għad-disposizzjonijiet tas-subartikolu (4) ta' dan l-artikolu l-Awditur Ġenerali għandu jibqa' fil-kariga għal perijodu ta' hames snin mid-data tal-hatra tiegħu u jkun eliġibbli li jerġa' jinħatar għal perijodu wieħed ieħor ta' hames snin.

(b) Meta l-Awditur Ġenerali jkun inħatar minn fost uffiċjali pubbliċi u meta tintemm il-hatra jkun ta' età iżgħar mill-età ta' irtirar fis-servizz pubbliku, il-persuna li tkun ġiet hekk maħtura għandha terġa' lura fis-servizz pubbliku u tkompli tgawdi l-istess salarju u *allowances* imsemmija fis-subartikolu (6).

(c) L-Awditur Ġenerali ma jkunx jista', filwaqt li huwa jkun qed jikkupa dik il-kariga, ikollu xi kariga bi qligħ oħra, jew mod ieħor mal-Gvern ta' Malta jew ma' xi intrapriża kummerċjali jew professjonali, tkun xi tkun.

(4) (a) L-Awditur Ġenerali jista' f'kull żmien jitneħħa jew jiġi sospiż mill-kariga tiegħu mill-President, meta jsirli indirizz mill-Kamra tad-Deputati li jsir bis-saħħa tal-voti ta' mhux anqas minn żewġ-terzi tal-membri kollha tal-Kamra, li fih jintalab biex inehħih mill-kariga minħabba f'inkapaċità ppruvata li jwettaq il-funzjonijiet tal-kariga tiegħu (sew jekk din tkun minħabba nuqqas ta' saħħa fiżika jew mentali jew minħabba xi raġuni oħra) jew minħabba f'imġieba hażina ppruvata, u d-disposizzjonijiet tal-proviso li hemm mas-subartikolu (2) ta' dan l-artikolu għandhom japplikaw ukoll għall-għan li tiġi stabbilita l-maġġoranza meħtieġa b'dan is-subartikolu.

(b) F'kull żmien meta ma jkunx hemm sessjoni tal-Parlament, l-Awditur Ġenerali jkun jista' jiġi sospiż mill-kariga tiegħu mill-President, li jaġixxi skont il-gudizzju deliberat tiegħu stess, dwar l-inkapaċità li jwettaq id-dmirijiet tal-kariga tiegħu jew imġieba hażina li dwarha tingieb prova li tissodisfa lill-President; iżda kull sospensjoni bhal dik ma għandhiex tkompli ssehh għal aktar minn xahrejn wara li tibda s-sessjoni tal-Parlament li jkun imiss minnufih wara.

(5) Il-kontijiet:

- (a) tad-dipartimenti u uffiċċji tal-Gvern ta' Malta, magħdud l-Uffiċċju tal-Kummissjoni dwar is-Servizz Pubbliku, u l-uffiċċju tal-Iskrivan tal-Kamra tad-Deputati, u tal-qraṭi kollha Superjuri u Inferjuri f'Malta, u
- (b) ta' dawk l-awtoritajiet pubbliċi l-oħra jew korpi oħra li jamministraw, ikollhom f'idejhom, jew jużaw fondi li jappartjenu direttament jew indirettament lill-Gvern ta' Malta kif jista' jiġi preskritt minn xi liġi jew bis-saħħa tagħha li f'dak iż-żmien tkun fis-seħħ f'Malta,

għandhom jiġu verifikati u jsir rapport dwarhom kull sena mill-Awditur Ġenerali lill-Kamra tad-Deputati u għal dak l-iskop l-Awditur Ġenerali jew kull persuna awtorizzata minnu għal hekk ikollu aċċess għall-kotba, notamenti, reżokonti u dokumenti oħra kollha li jirriferrxu għal dawk il-kontijiet.

- (6) (a) L-Awditur Ġenerali għandu jingħata dak is-salarju u dawk l-*allowances* li jistgħu minn żmien għal żmien jiġu preskritti jew permessi għal Imħallef tal-Qraṭi Superjuri.
- (b) Dak is-salarju u *allowances* jinħargu mill-Fond Konsolidat u d-disposizzjonijiet tas-subartikolu (3) tal-artikolu 107 tal-Kostituzzjoni ikunu japplikaw għal dak is-salarju.

(7) L-Awditur Ġenerali ma jibdiex iwettaq id-dmirijiet tal-kariga tiegħu qabel ma jiehu u jiffirma quddiem il-President il-ġurament ta' lealtà u dak il-ġurament li jirrigwarda l-eżekuzzjoni sew tal-kariga tiegħu hekk kif jista' jiġi preskritt b'liġi li f'dak iż-żmien tkun isseħħ f'Malta.

(8) Il-Parlament jista' minn żmien għal żmien jipprovdi permezz ta' liġi dwar il-mod kif ir-rapporti li jsiru mill-Awditur Ġenerali għandhom jintgħamlu.

- (9) (a) Għandu jkun hemm ukoll Deputat Awditur Ġenerali li l-kariga tiegħu tkun kariga pubblika u li jkollu dawk il-funzjonijiet li l-Awditur Ġenerali jista' minn żmien għal żmien lilu jiddelega u li, kull meta l-kariga ta' Awditur Ġenerali tkun temporanjament vakanti, u sakemm jiġi mahtur Awditur Ġenerali ġdid, u kull meta d-detentur tal-kariga jkun assenti minn Malta jew ikun bil-vaganza jew għal xi raġuni ma jkunx jista' jaqdi l-funzjonijiet tal-kariga tiegħu, iwettaq il-funzjonijiet ta' Awditur Ġenerali.
- (b) Id-disposizzjonijiet tas-subartikolu (2), tal-paragrafi (a) u (c) tas-subartikolu (3), tas-subartikolu (4), tal-paragrafu (b) tas-subartikolu (6) u tas-subartikolu (7) ta' dan l-artikolu għandhom ikunu japplikaw għad-Deputat Awditur Ġenerali.
- (c) Id-Deputat Awditur Ġenerali għandu jingħata dak is-salarju u dawk l-*allowances* li jistgħu minn żmien għal żmien jiġu preskritti għal jew jingħataw lil Maġistrat tal-Qraṭi Inferjuri.

Deputat Awditur  
Ġenerali.

Uffiċċju  
Nazżjonali tal-  
Verifika.

(d) Meta d-Deputat Awditur Ġenerali jkun mahtur min fost uffiċjali pubbliċi u meta tintemm il-ħatra jkun ta' età iżgħar mill-età ta' irtirar fis-servizz pubbliku, il-persuna li tkun ġiet hekk mahtura għandha terġa' lura fis-servizz pubbliku u tkompli tgawdi l-istess salarju u *allowances* imsemmija f'dan is-subartikolu.

(10) (a) Għandu jkun hemm Uffiċċju Nazżjonali tal-Verifika li jkun magħmul mill-Awditur Ġenerali, li jkun imexxi dak l-uffiċċju, id-Deputat Awditur Ġenerali u dawk il-funzjonarji l-oħra, li jinhatru mill-Awditur Ġenerali, hekk kif l-Awditur Ġenerali jista' jqis li jkun meħtieġ sabiex jassistuh fit-twettiq sew tal-kariga tiegħu, u d-disposizzjonijiet tal-artikolu 110 tal-Kostituzzjoni ma għandhomx ikunu japplikaw għall-uffiċjali li jinhatru fl-Uffiċċju Nazżjonali tal-Verifika.

(b) Il-Parlament jista' minn żmien għal żmien jipprovdi permezz ta' liġi dwar il-mod kif jiġu allokati flejjes lill-Uffiċċju Nazżjonali tal-Verifika u dwar il-mod kif il-kontijiet tal-Uffiċċju Nazżjonali tal-Verifika jiġu verifikati u jsir rapport dwarhom.

(11) Ebda haġa f'dan l-artikolu ma għandha tinftiehem bħala li tipprekludi lill-Awditur Ġenerali jew lill-Uffiċċju Nazżjonali tal-Verifika milli jinghataw xi funzjonijiet jew setgħat oħra taħt jew skont xi liġi li tkun fis-seħh.

(12) Fit-twettiq tal-funzjonijiet tagħhom taħt il-Kostituzzjoni, l-Awditur Ġenerali u d-Deputat Awditur Ġenerali ma jkunux suġġetti għall-awtorità jew kontroll ta' ebda persuna oħra.

## KAPITOLU X

### Is-Servizz Pubbliku

Kummissjoni dwar  
is-Servizz  
Pubbliku.  
Emendat:  
[LVIII.1974.54.](#)

**109.** (1) Għandu jkun hemm Kummissjoni dwar is-Servizz Pubbliku għal Malta li tkun magħmula minn *chairman*, *deputy chairman* u minn membru wieħed sa tliet membri oħra.

(2) Il-membri tal-Kummissjoni dwar is-Servizz Pubbliku għandhom ikunu mahtura mill-President, li jaġixxi skont il-parir tal-Prim Ministru mogħti wara li jkun ikkonsulta l-Kap tal-Oppożizzjoni.

(3) Hadd ma jkun kwalifikat biex iżomm kariga bħala membru tal-Kummissjoni dwar is-Servizz Pubbliku jekk ikun Ministru, Segretarju Parlamentari, membru ta', jew kandidat għal elezzjoni ta', il-Kamra tad-Deputati, membru ta' awtorità ta' gvern lokali jew jekk ikun uffiċjal pubbliku.

(4) Membru tal-Kummissjoni dwar is-Servizz Pubbliku ma għandux, għeluq perijodu ta' tliet snin li jibda mill-ġurnata li fiha kellu kariga l-aħħar bħala membru, ikun eliġibbli għal ħatra jew biex jaġixxi f'xi kariga pubblika.

(5) Bla ħsara għad-disposizzjonijiet ta' dan l-artikolu, il-kariga ta' membru tal-Kummissjoni dwar is-Servizz Pubbliku għandha

ssir vakanti -

- (a) fit-tmiem ta' hames snin mid-data tal-hatra tiegħu jew f'dik id-data qabel kif jista' jkun speċifikat fid-dokument li bih huwa jkun ġie mahtur; jew
- (b) jekk jinholqu xi ċirkostanzi li, kieku ma kienx membru tal-Kummissjoni, kienu jgħagħluh ikun skwalifikat għal hatra bħala hekk.

(6) Membru tal-Kummissjoni dwar is-Servizz Pubbliku jista' jitneħħa mill-kariga mill-President, li jaġixxi skont il-parir tal-Prim Ministru, iżda jista' jiġi mneħħi biss minhabba inkapaċità li jaqdi l-funzjonijiet tal-kariga tiegħu (kemm jekk minhabba mard mentali jew korporali jew għal xi raġuni oħra) jew għal imġieba hażina.

(7) Jekk il-kariga ta' membru tal-Kummissjoni dwar is-Servizz Pubbliku tkun vakanti jew jekk xi membru għal xi raġuni ma jkunx jista' jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, mogħti wara li jkun ikkonsulta lill-Kap tal-Oppożizzjoni, jista' jahtar persuna li tkun kwalifikata biex tkun mahtura bħala membru biex tkun membru temporanju tal-Kummissjoni; u kull persuna hekk mahtura għandha, bla ħsara għad-disposizzjonijiet tas-subartikoli (5) u (6) ta' dan l-artikolu, tispicċa milli tkun membru bħal dak meta persuna tkun ġiet mahtura biex timla l-vakanza jew, skont il-każ, meta l-membru li ma setgħax jaqdi l-funzjonijiet tal-kariga tiegħu jirreżumi dawk il-funzjonijiet.

**110.** (1) Bla ħsara għad-disposizzjonijiet ta' din il-Kostituzzjoni, is-setgħa li jagħmel hatriet għall-karigi uffiċjali u li jneħħi, u li jeżerċita kontroll dixxiplinarji fuq, persuni li jkollhom jew ikunu jaġixxu f'xi karigi bħal dawk tkun fil-Prim Ministru, li jaġixxi fuq ir-rakkomandazzjoni tal-Kummissjoni dwar is-Servizz Pubbliku:

Hatra eċċ., ta' uffiċjali pubbliċi.  
Emendat:  
[LVIII.1974.55.](#)

Iżda l-Prim Ministru jista', billi jaġixxi fuq ir-rakkomandazzjoni tal-Kummissjoni dwar is-Servizz Pubbliku, jiddelega bil-miktub, salvi dawk il-kondizzjonijiet li jistgħu jkunu speċifikati fid-dokument ta' delega, kull waħda mis-setgħat imsemmija f'dan is-subartikolu lil dak l-uffiċjal pubbliku jew awtorità oħra kif jista' jkun speċifikat fid-dokument.

(2) Delega ta' setgħa skont dan l-artikolu -

- (a) tkun minghajr ħsara għall-eżerċizzju ta' dik is-setgħa mill-Prim Ministru li jaġixxi fuq ir-rakkomandazzjoni tal-Kummissjoni dwar is-Servizz Pubbliku;
- (b) tista' tawtorizza lill-uffiċjal pubbliku jew awtorità oħra konċernata li jeżerċita dik is-setgħa sew b'riferenza lill-Kummissjoni dwar is-Servizz Pubbliku jew minghajrha; u
- (c) dwar l-impieg ta' uffiċjali pubbliċi minn barra s-servizz pubbliku, għandha, kemm-il darba dak l-impieg ma jsirx wara eżami pubbliku li jiġi avżat fil-Gazzetta, tiġi eżerċitata biss permezz ta' servizz għall-impjegar provdut minn fondi pubbliċi li jiżgura li ebda

distinzjoni, esklużjoni jew preferenza ma jsiru jew jinghataw favur jew kontra xi persuna minhabba l-fehma politika tagħha u liema servizz jipprovdi opportunità għall-impiegi biss fl-aħjar interessi tas-servizz pubbliku u tan-nazzjon in ġenerali.

- (3) (a) Għandu jkun hemm appell lill-Prim Ministru, li jaġixxi skont ir-rakkomandazzjoni tal-Kummissjoni dwar is-Servizz Pubbliku, minn kull deċiżjoni ta' uffiċjal pubbliku jew awtorità għat-tneħħija ta' xi persuna minn kariga uffiċjali b'eżerċizzju ta' setgħa delegata skont is-subartikolu (1) ta' dan l-artikolu:

Iżda dak id-dritt ta' appell ikun mingħajr ħsara għal kull dritt ieħor ta' appell li jista' jkun provdut skont l-artikolu 121(1) ta' din il-Kostituzzjoni dwar l-eżerċizzju ta' kull setgħa oħra delegata skont is-subartikolu (1) ta' dan l-artikolu.

- (b) Dritt ta' appell skont dan l-artikolu għandu jiġi eżerċitat skont dak il-provvediment dwar proċedura kif jista' jkun preskritt mill-Kummissjoni dwar is-Servizz Pubbliku skont l-artikolu 121(1) ta' din il-Kostituzzjoni:

Iżda kull proċedura hekk preskritta tkun l-istess għal kull klassi ta' uffiċjali pubbliċi.

- (c) Meta jinġieb appell skont il-paragrafu (b) ta' dan is-subartikolu minn xi uffiċjal pubbliku huwa għandu, meta jiġi kunsidrat l-appell mill-Kummissjoni dwar is-Servizz Pubbliku, ikollu dritt li jiġi mismugħ personalment mill-Kummissjoni u li jkun mghejjun minn rappreżentant ta' xi *trade union* li lilha jkun jappartjeni.

- (4) Ebda persuna ma tkun mahtura skont dan l-artikolu għal jew biex taġixxi f'xi kariga tal-persunal tal-President ħlief bl-approvazzjoni tal-President.

- (5) Id-disposizzjonijiet ta' dan l-artikolu ma għandhomx jghoddu relattivament għal -

- (a) il-karigi msemija fl-artikoli 91, 92 (barra mis-subartikolu (4) tiegħu), 94, 95(6), 100, 108 u 111 ta' din il-Kostituzzjoni; jew
- (b) hatriet biex jaġixxi f'xi kariga uffiċjali għal xahrejn jew anqas safejn ir-rakkomandazzjoni tal-Kummissjoni dwar is-Servizz Pubbliku hija meħtieġa għal xi hatra bħal dik; jew
- (c) hatriet għall-karigi msemija fl-artikolu 92(4), u hatriet bi trasferiment għall-karigi jew mill-karigi msemija fl-artikolu 112 ta' din il-Kostituzzjoni.

- (6) Dħul f'impiegi ma' kull korp stabbilit bil-Kostituzzjoni jew b'xi liġi jew taħt xi liġi oħra, u ma' kull soċjetà jew korp ieħor li fih il-Gvern ta' Malta, jew xi korp kif intqal qabel, ikollhom sehem biżżejjed biex jikkontrollaw jew li fuqu jkollhom kontroll effettiv,

għandu, kemm-il darba dak id-dhul ma jkunx sar wara eżami pubbliku li jkun għe avżat kif imiss, isir permezz tas-servizz għall-impjegar kif provdut fis-subartikolu (2) ta' dan l-artikolu.

**111.** (1) Is-setgħa ta' ħatra ta' persuni biex iżommu jew jaġixxu fil-karigi li għalihom dan l-artikolu jgħodd u għat-tneħħija ta' persuni hekk mahtura minn xi kariga bħal dik tkun fil-President, li jaġixxi skont il-parir tal-Prim Ministru:

Rappreżentanti  
prinċipali ta' Malta  
fl-esteru.  
*Emendat:*  
[LVIII.1974.56.](#)

Iżda dwar kull persuna magħżula għall-ħatra mis-servizz pubbliku l-Prim Ministru għandu, qabel ma jagħti l-parir tiegħu skont id-disposizzjonijiet ta' dan l-artikolu, jikkonsulta mal-Kummissjoni dwar is-Servizz Pubbliku u, meta tiġi mneħħija mill-kariga li fiha tkun għet mahtura skont id-disposizzjonijiet ta' dan l-artikolu, il-persuna hekk mahtura għandha tirritorna fil-grad li kellha fis-servizz pubbliku minnufih qabel dik il-ħatra.

(2) Il-karigi li għalihom jgħodd dan l-artikolu huma l-karigi ta' kull Ambaxxatur, Kummissarju Għoli jew rappreżentant ieħor prinċipali ta' Malta f'xi pajjiż ieħor.

**112.** (1) Is-setgħa li jagħmel ħatriet bi trasferiment lil u mill-karigi li għalihom dan l-artikolu jgħodd tkun fil-Prim Ministru li jaġixxi wara konsultazzjoni mal-Kummissjoni dwar is-Servizz Pubbliku:

Ħatra bi  
trasferiment dwar  
xi karigi.

Iżda l-persuna mahtura għal xi kariga bħal dik skont id-disposizzjonijiet ta' dan l-artikolu għandha, meta tiġi trasferita minn dik il-kariga, tirritorna fil-grad li kellha fis-servizz pubbliku minnufih qabel il-ħatra tagħha f'dik il-kariga.

(2) Il-karigi li għalihom dan l-artikolu jgħodd huma -

- (a) karigi li d-detenturi tagħhom ikunu meħtieġa jirrisjedu barra minn Malta għall-qadi xieraq tal-funzjonijiet tagħhom; u
- (b) dawk il-karigi fil-Ministeru responsabbli għall-affarijiet barranin ta' Malta kif jistgħu, minn żmien għal żmien, jiġu speċifikati mill-Prim Ministru.

**113.** (1) Bla ħsara għad-disposizzjonijiet tal-artikolu 114 ta' din il-Kostituzzjoni, il-liġi applikabbli għal kull benefiċċju li għalih dan l-artikolu jgħodd għandha, dwar kull persuna li tkun għet mogħtija, jew li tkun eliġibbli għall-għoti ta' xi benefiċċji bħal dawk, tkun dik li tkun fis-seħh fid-data relattiva jew xi liġi oħra sussegwenti u li ma tkunx anqas favorevoli għal dik il-persuna.

Protezzjoni ta'  
drittijiet ta'  
pensjoni.  
*Emendat:*  
[LVIII.1974.57.](#)

(2) F'dan l-artikolu "id-data relattiva" tfisser -

- (a) dwar kull benefiċċju mogħti qabel il-ġurnata stabbilita, id-data li fiha dawk il-benefiċċji kienu mogħtija;
- (b) dwar kull benefiċċju mogħti jew li għandu jingħata fi jew wara l-ġurnata stabbilita lil jew dwar xi persuna li kienet uffiċjal pubbliku qabel dik id-data, il-ġurnata qabel il-ġurnata stabbilita; u
- (c) dwar kull benefiċċju mogħti jew li għandu jingħata lil

jew dwar xi persuna li ssir uffiċjal pubbliku fi jew wara l-għurnata stabbilita, id-data li fiha hija ssir uffiċjal pubbliku.

(3) Meta persuna jkollha dritt teżerċita għażla dwar liema minn żewġ liġijiet jew iżjed għandha tapplika għall-każ tagħha, il-liġi li hija tagħzel għandha, għall-finijiet ta' dan l-artikolu, titqies li tkun aktar favorevoli għaliha mil-liġi jew liġijiet l-oħra.

(4) Kull benefiċċju li għalih jgħodd dan l-artikolu (li ma jkunx benefiċċju li għandu jiġi addebitat lil xi fond pubbliku ieħor ta' Malta) għandu jkun addebitat lill-Fond Konsolidat.

(5) Dan l-artikolu jgħodd għal kull benefiċċju li jithallas skont xi liġi li tipprova għall-ghoti ta' pensjonijiet, gratifikazzjonijiet jew kumpens lil persuni li jkunu jew li kienu uffiċjali pubbliċi dwar is-servizz tagħhom fis-servizz pubbliku jew lir-romol, ulied, dipendenti jew rappreżentanti personali ta' dawk il-persuni dwar dak is-servizz.

(6) Riferenzi għal-liġi applikabbli għal xi benefiċċji li għalihom dan l-artikolu jgħodd jinkludu (mingħajr hsara għall-generalità tagħhom) riferenzi għal kull liġi dwar iż-żmien li fih u l-mod li bih xi persuna tista' tirtira sabiex tkun eliġibbli għal dawk il-benefiċċji.

(7) Ebda haġa li tinsab fi, jew magħmula taht l-awtorità ta', xi liġi ma għandha titqies li tkun inkonsistenti ma', jew bi ksur ta', dan l-artikolu safejn dik il-liġi tagħmel provvediment li bih xi benefiċċji li għalihom iġodd dan l-artikolu jistgħu jitnaqqsu jew jinżammu -

- (a) sakemm il-persuna li tkun eliġibbli għalihom tilhaq is-sittin sena, jew dik l-età aktar baxxa li tista' tiġi stabbilita minn jew taht liġi, jekk dik il-persuna tkun qed tirċievi xi *income* li għalih japplika dan is-subartikolu u dik id-disposizzjoni ssir sabiex kull *income* bhal dak flimkien ma' kull benefiċċji kif intqal mhux imnaqqsu ma jkunux iktar fit-total minn dak l-ammont li jista' jiġi stabbilit minn, jew taht jew skont xi liġi, li jkun ammont li ma jkunx inqas mis-salarju li minn żmien għal żmien jithallas dwar il-kariga miżmuma minn dik il-persuna meta tirtira, billi jitqiesu biss, jekk dak is-salarju jkun b'żidiet inkrimentali, dawk iż-żidiet korrispondenti li jkunu ttiehdu qabel l-irtir; jew
- (b) sabiex jiġi żgurat it-tħaris ta' xi hteġa legali dwar xi wiehed mill-għanijiet tal-paragrafu (a) ta' dan is-subartikolu; jew
- (c) jekk il-persuna li tkun eliġibbli għalihom ma tibqax ċittadin ta' Malta.

(8) L-*income* li għalih japplika s-subartikolu (7) ta' dan l-artikolu hu kull remunerazzjoni dwar, jew *income* ieħor li jinkiseb minn, xi mpieg, xogħol, servizz, kariga, kummerċ, negozju, professjoni jew vokazzjoni, jew minn xi pensjoni, *allowance*, gratifikazzjoni jew hlas ieħor bhal dan dwar xi mpieg bhal dak jew

xi għajn ohra ta' *income*.

**114.** (1) Meta xi benefiċċji li għalihom dan l-artikolu jgħodd jistgħu jiġu miżmuma, imnaqqsa fl-ammont jew sospiżi minn xi persuna jew awtorità skont xi liġi daww il-benefiċċji ma għandhomx jiġu hekk miżmuma, imnaqqsa fl-ammont jew sospiżi mingħajr ma tkun taqbel il-Kummissjoni dwar is-Servizz Pubbliku, kemm-il darba daww il-benefiċċji ma jitnaqqasux jew ma jinżammux skont xi liġi msemmija fis-subartikolu (7) tal-artikolu 113 ta' din il-Kostituzzjoni.

Għoti u tiżmim ta' pensjonijiet, eċċ.  
*Emendat:*  
[LVIII.1974.58.](#)

(2) Il-Kummissjoni dwar is-Servizz Pubbliku ma għandhiex taqbel skont is-subartikolu (1) ta' dan l-artikolu f'azzjoni meħuda għar-raġuni li xi persuna li għandha jew kellha xi wahda mill-karigi msemmija fl-artikoli 91, 95(6), 100 u 108 ta' din il-Kostituzzjoni kienet ħatja ta' mgieba ħażina kemm-il darba ma tkunx ġiet imneħħija mill-kariga minhabba dik l-imġieba ħażina.

(3) Dan l-artikolu jgħodd għal kull benefiċċju li jiġihallas skont xi liġi li tipprovd i għall-ghoti ta' pensjonijiet, gratifikazzjonijiet jew kumpens lil persuni li jkunu jew kienu uffiċjali pubbliċi dwar is-servizz tagħhom fis-servizz pubbliku jew lir-romol, ulied, dipendenti jew rappreżentanti personali ta' daww il-persuni dwar dak is-servizz.

**115.** Il-kwistjoni jekk -

- (a) il-Kummissjoni dwar is-Servizz Pubbliku tkunx qdiet validament xi funzjoni mogħtija lilha bi jew skont din il-Kostituzzjoni;
- (b) xi membru tal-Kummissjoni dwar is-Servizz Pubbliku jew xi uffiċjal pubbliku jew awtorità ohra tkunx qdiet validament xi funzjoni delegata lil dak il-membru, uffiċjal pubbliku jew awtorità bis-saħħa tad-disposizzjonijiet tas-subartikolu (1) tal-artikolu 110 ta' din il-Kostituzzjoni; jew
- (c) xi membru tal-Kummissjoni dwar is-Servizz Pubbliku jew xi uffiċjal pubbliku jew awtorità ohra tkunx qdiet validament xi funzjoni ohra dwar ix-xogħol tal-Kummissjoni jew dwar xi funzjoni bħal dik kif hija msemmija fil-paragrafu ta' qabel dan,

Protezzjoni tal-Kummissjoni dwar is-Servizz Pubbliku minn proċeduri legali.

ma għandhiex tiġi eżaminata minn ebda qorti.

**KAPITOLU XA**

**Kunsilli Lokali**

*Miżjud:*  
[XIII.2001.4.](#)

**115A.**L-Istat, għandu jadotta sistema ta' gvern lokali li biha t-territorju ta' Malta jinqasam f'dak l-ghadd ta' lokalitajiet hekk kif jista' minn żmien għal żmien jiġi stabbilit b'liġi, b'dan li kull lokalità tkun amministrata minn Kunsill Lokali elett mir-residenti tal-lokalità u li jitwaqqaf u jiġihaddem skont dik il-liġi li tista' minn żmien għal żmien tkun fis-seħħ.

Kunsilli Lokali.

## KAPITOLU XI

## Mixxellanji

Azzjonijiet dwar  
validità ta' liġijiet.

**116.** Dritt ta' azzjoni għal dikjarazzjoni li xi liġi tkun invalida għal xi raġunijiet hlief inkonsistenza mad-disposizzjonijiet tal-artikoli 33 sa 45 ta' din il-Kostituzzjoni tkun tappartjeni lill-persuni kollha mingħajr distinzjoni u persuna li gġib azzjoni bħal dik ma tkunx meħtieġa turi xi interess persunali b'appoġġ għall-azzjoni tagħha.

Projbizzjoni ta'  
ċerti  
assoċjazzjonijiet.

**117.** (1) Ikun illegali li twaqqaf, iżzomm jew tagħmel parti minn xi assoċjazzjoni ta' persuni li jkunu organizzati u mharrġa jew organizzati u mghammra sabiex ikunu jistgħu jiġu wżati għall-użu jew wiri ta' forza fiżika fit-tmexxija 'l quddiem ta' xi skop politiku.

(2) Id-disposizzjonijiet ta' dan l-artikolu għandhom jiġu mwettqa b'dak il-mod kif jista' jkun provdut mill-Parlament.

Awtorità dwar ix-  
Xandir.  
*Emendat:*  
[LVIII.1974.59.](#)

**118.** (1) Għandu jkun hemm Awtorità dwar ix-Xandir għal Malta li tkun magħmula minn *chairman* u dak in-numru ta' membri oħra li ma jkunx anqas minn erbgħa kif jista' jkun preskritt minn xi liġi li tkun dak iż-żmien isseħħ f'Malta.

(2) Il-membri tal-Awtorità dwar ix-Xandir għandhom jiġu mahtura mill-President, li jaġixxi skont il-parir tal-Prim Ministru mogħti wara li jkun ikkonsulta l-Kap tal-Oppożizzjoni.

(3) Hadd ma jkun kwalifikat li jkollu l-kariga ta' membru tal-Awtorità dwar ix-Xandir jekk ikun Ministru, Segretarju Parlamentari, membru ta', jew kandidat għall-elezzjoni ta', il-Kamra tad-Deputati, membru ta' awtorità ta' gvern lokali jew jekk ikun uffiċjal pubbliku.

(4) Membru tal-Awtorità dwar ix-Xandir ma għandux, għeluq perijodu ta' tliet snin li jibda mill-ġurnata li fiha l-aħħar kellu kariga jew aġixxa bħala membru, ikun eliġibbli għal haħra jew biex jaġixxi f'xi kariga pubblika.

(5) Bla hsara għad-disposizzjonijiet ta' dan l-artikolu, il-kariga ta' membru tal-Awtorità dwar ix-Xandir issir vakanti -

(a) fit-tmiem ta' hames snin mid-data tal-hatra tiegħu jew f'dak iż-żmien qabel kif jista' jkun speċifikat fid-dokument li bih kien maħtur; jew

(b) jekk jinholqu xi ċirkostanzi li, kieku ma kienx membru tal-Awtorità, kienu jgħegħluh ikun skwalifikat għal haħra bħala hekk.

(6) Membru tal-Awtorità dwar ix-Xandir jista' jitneħħa mill-kariga mill-President, li jaġixxi skont il-parir tal-Prim Ministru, iżda jista' jitneħħa biss għal inkapaċità li jaqdi d-dmirijiet tal-kariga tiegħu (sew minhabba mard mentali jew korporali jew għal xi raġuni oħra) jew għal imġieba hażina.

(7) Jekk il-kariga ta' membru tal-Awtorità dwar ix-Xandir tkun

vakanti jew jekk membru għal xi raġuni ma jkunx jista' jaqdi l-funzjonijiet tal-kariga tiegħu, il-President, li jaġixxi skont il-parir tal-Prim Ministru, mogħti wara li jkun ikkonsulta lill-Kap tal-Oppożizzjoni, jista' jahtar persuna li tkun kwalifikata biex tkun maħtura bħala membru biex tkun membru temporanju tal-Awtorità; u kull persuna hekk maħtura għandha, bla ħsara għad-disposizzjonijiet tas-subartikoli (5) u (6) ta' dan l-artikolu, tispiċċa milli tkun membru bħal dak meta persuna tkun giet maħtura biex timla l-vakanza jew, skont il-każ, meta l-membri li ma setgħax jaqdi l-funzjonijiet tal-kariga tiegħu jirreżumi dawk il-funzjonijiet.

(8) Fl-eżerċizzju tal-kariga tagħha skont l-artikolu 119(1) ta' din il-Kostituzzjoni l-Awtorità dwar ix-Xandir ma għandhiex tkun suġġetta għad-direzzjoni jew kontroll ta' xi persuna jew awtorità oħra.

**119.** (1) Tkun funzjoni tal-Awtorità dwar ix-Xandir li tiżgura illi, safejn ikun possibbli, f'dawk is-servizzi ta' xandir ta' smigħ u televiżjoni li jistgħu jkunu provduti f'Malta, tiġi miżmuma imparzjalità xierqa dwar hwejjeġ ta' kontroversja politika jew indusirjali jew li jirriferixxu għal *policy* pubblika korrenti u illi l-faċilitajiet u l-ħin ta' xandir huma mqassma b'mod xieraq bejn persuni li jkunu ta' partiti politiċi differenti.

Funzjoni tal-Awtorità dwar ix-Xandir.

(2) Il-funzjoni tal-Awtorità dwar ix-Xandir imsemmija fis-subartikolu (1) ta' dan l-artikolu tkun bla ħsara għal dawk il-funzjonijiet u dmirijiet l-oħra li jistgħu jiġu mogħtija lilha b'xi liġi li tkun dak iż-żmien isseħħ f'Malta.

**120.** (1) Għandu jkun hemm Kummissjoni dwar l-Impiegi għal Malta li tkun magħmula minn *chairman* u minn erba' membri oħra.

Kummissjoni dwar l-Impiegi.  
*Miżjud:*  
[LVIII.1974.60.](#)

(2) Il-membri tal-Kummissjoni dwar l-Impiegi jkunu maħtura mill-President li, fil-ħatra taç-*chairman* għandu jaġixxi skont il-parir tal-Prim Ministru mogħti wara li dan ikun ikkonsulta l-Kap tal-Oppożizzjoni, fil-ħatra ta' tnejn mill-erba' membri oħra għandu jaġixxi skont il-parir tal-Prim Ministru, u fil-ħatra taż-żewġ membri l-oħra għandu jaġixxi skont il-parir tal-Kap tal-Oppożizzjoni.

(3) Hadd ma jkun kwalifikat biex iżomm kariga bħala membru tal-Kummissjoni dwar l-Impiegi jekk ikun Ministru, Segretarju Parlamentari, membru ta', jew kandidat għal elezzjoni ta', il-Kamra tad-Deputati, membru ta' awtorità ta' gvern lokali, jew ikun uffiċjal pubbliku.

(4) Membru tal-Kummissjoni dwar l-Impiegi ma għandux, għeluq perijodu ta' tliet snin li jibda mill-ġurnata li fiha kellu kariga jew aġixxa l-aħħar bħala membru, ikun eligibbli għal ħatra jew biex jaġixxi f'xi kariga pubblika.

(5) Bla ħsara għad-disposizzjonijiet ta' dan l-artikolu, il-kariga ta' membru tal-Kummissjoni dwar l-Impiegi għandha ssir vakanti -

- (a) fit-tmien ta' tliet snin mid-data tal-ħatra tiegħu; jew
- (b) jekk jinħolqu ċirkostanzi li, kieku ma kienx membru tal-Kummissjoni, kienu jgagħluh ikun skwalifikat għal

ħatra bħala hekk.

(6) Membru tal-Kummissjoni dwar l-Impiegi jista' jitneħħa mill-kariga mill-President, li jaġixxi skont il-parir tad-detentur tal-kariga li fuq il-parir tiegħu jkun ġie mahtur dak il-membru, mogħti, meta jkun il-każ, kif provdut fis-subartikolu (2) ta' dan l-artikolu, iżda dak il-membru jista' jiġi mneħħi biss minħabba inkapaċità li jaqdi l-funzjonijiet tal-kariga tiegħu (kemm jekk minħabba mard mentali jew korporali jew għal xi raġuni oħra) jew għal imġieba ħażina.

(7) Jekk il-kariga ta' membru tal-Kummissjoni dwar l-Impiegi tkun vakanti jew jekk xi membru għal xi raġuni ma jkunx jista' jaqdi l-funzjonijiet tal-kariga tiegħu, il-President, li jaġixxi skont il-parir tad-detentur tal-kariga li fuq il-parir tiegħu dak il-membru jkun ġie mahtur, mogħti, meta jkun il-każ, kif provdut fis-subartikolu (2) ta' dan l-artikolu, jista' jahtar persuna li tkun kwalifikata biex tkun mahtura bħala membru biex tkun membru temporanju tal-Kummissjoni; u kull persuna hekk mahtura għandha, bla ħsara għad-disposizzjonijiet tas-subartikoli (5) u (6) ta' dan l-artikolu, tispiċċa milli tkun membru bħal dak malli persuna tkun ġiet mahtura biex timla l-vakanza jew, skont il-każ, malli l-membru li ma setax jaqdi l-funzjonijiet tal-kariga tiegħu jirreżumi dawk il-funzjonijiet.

(8) Tkun il-funzjoni tal-Kummissjoni dwar l-Impiegi li tiżgura li, dwar l-impiegi, ebda distinzjoni, esklużjoni jew preferenza li ma tkunx ġustifikabbli f'soċjetà demokratika ma għandha ssir jew tingħata favur jew kontra xi persuna minħabba l-opinjoni politika tagħha.

(9) Kull persuna li tallega li tkun saret jew ingħatat bi ħsara għaliha xi distinzjoni, esklużjoni jew preferenza kif intqal qabel tista' titlob lill-Kummissjoni dwar l-Impiegi, b'dak il-mod u f'dak iż-żmien li jista' jiġi preskritt, għar-rimedju.

(10) Il-Parlament għandu jipprovdi biex jingħataw lill-Kummissjoni dwar l-Impiegi dawk is-setgħat li jkunu meħtieġa jew mixtieqa sabiex il-Kummissjoni tkun tista' effikaċement tagħti rimedju xieraq u b'mod ġenerali biex taqdi l-funzjonijiet tagħha taħt din il-Kostituzzjoni.

Setgħat u  
proċedura ta'  
Kummissjonijiet.

**121.** (1) Kull Kummissjoni mwaqqfa b'din il-Kostituzzjoni tista', bil-kunsens tal-Prim Ministru jew ta' dak il-Ministru l-ieħor li jista' jkun awtorizzat għal hekk mill-Prim Ministru, b'regolament jew xort'oħra tirregola l-proċedura tagħha stess u tagħti setgħat u timponi dmirijiet fuq kull uffiċjal pubbliku jew awtorità tal-Gvern ta' Malta għall-fini tal-qadi tal-funzjonijiet tagħha.

(2) Kull Kummissjoni mwaqqfa b'din il-Kostituzzjoni tista' taġixxi nonostante kull vakanza fost il-membri tagħha jew l-assenza ta' xi membru u kull proċedura tagħha tkun valida għalkemm xi persuna li ma kellhiex dritt tagħmel hekk tkun ħadet parti fiha.

(3) Kull kwistjoni mressqa għal deċiżjoni f'xi laqgħa ta' xi Kummissjoni mwaqqfa b'din il-Kostituzzjoni għandha tiġi deċiża b'maġġoranza tal-voti tal-membri kollha tagħha, u jekk fuq xi kwistjoni bħal dik il-voti jkunu maqsuma ndaqs il-membru li jkun

jippresjedi għandu jkollu u għandu jeżerċita vot deċiżiv.

(4) Għall-finijiet tas-subartikolu (3) ta' dan l-artikolu, ir-riferenzi għal membru tal-Kummissjoni Elettorali għandhom jinftehimu bħala li jinkludu riferenza għaċ-*Chairman* ta' dik il-Kummissjoni.

(5) Id-disposizzjonijiet ta' dan l-artikolu għandhom jgħoddu għall-Awtorità dwar ix-Xandir imwaqqfa b'din il-Kostituzzjoni.

**122.** (1) Kull min ikun mahtur, elett jew xort'oħra magħżul għal xi kariga mwaqqfa b'din il-Kostituzzjoni (magħduda l-kariga ta' Prim Ministru jew Ministru iehor jew Segretarju Parlamentari) jista' jirriżenja minn dik il-kariga b'kitba minn taht idejh indirizzata lill-persuna jew awtorità li minnha kien mahtur, elett jew magħżul.

Riżenji.

(2) Ir-riżenja ta' xi persuna minn xi kariga bħal dik kif intqal qabel tibda ssehh meta l-kitba li turi r-riżenja tiġi riċevuta mill-persuna jew awtorità li lilha tkun indirizzata jew minn xi persuna awtorizzata minn dik il-persuna jew awtorità biex tirċeviha.

**123.** (1) Salv kif mod iehor provdut f'din il-Kostituzzjoni, meta xi persuna tkun ivvakat xi kariga mwaqqfa b'din il-Kostituzzjoni magħduda l-kariga ta' Prim Ministru jew Ministru iehor jew Segretarju Parlamentari, hija tista', jekk kwalifikata, terga tiġi mahtura, eletta jew xort'oħra magħżula biex iżżomm dik il-kariga skont id-disposizzjonijiet ta' din il-Kostituzzjoni.

Hatriet mill-ġdid,  
eċċ.  
Emendat:  
[LVIII.1974.61](#);  
[XXIII.1989.8](#);  
[XVII.1997.4](#).

(2) Is-subartikolu (1) ta' dan l-artikolu ma għandux japplika għall-kariga ta' President, iżda għandu japplika għal persuna li tkun inħatret sabiex taqdi l-funzjonijiet ta' President skont l-artikolu 49 tal-Kostituzzjoni.

(3) Meta b'din il-Kostituzzjoni hija mogħtija setgħa lil xi persuna jew awtorità li tagħmel xi hatra għal xi kariga pubblika, persuna tista' tiġi mahtura għal dik il-kariga għalkemm xi persuna oħra jista' jkollha dik il-kariga, meta dik il-persuna l-oħra tkun bil-permess ta' assenza qabel tluq mill-kariga; u meta żewġ persuni jew iżjed ikollhom l-istess kariga minhabba f'hatra magħmula bis-saħħa ta' dan is-subartikolu, f'dak il-każ għall-finijiet ta' xi funzjoni mogħtija lid-detentur ta' dik il-kariga l-persuna li tkun mahtura l-aħħar għandha titqies li tkun l-unika detentriċi tal-kariga.

**124.** (1) F'din il-Kostituzzjoni, kemm-il darba r-rabta tal-kliem ma teħtiegx xort'oħra -

Tifsir.  
Emendat:  
[LVIII.1974.62](#);  
[XXIX.1979.2](#);  
[XVII.1997.5](#).

"Att tal-Parlament" tfisser liġi magħmula mill-Parlament;

"il-*Commonwealth*" tfisser Malta, kull pajjiż li għalih l-artikolu 23 ta' din il-Kostituzzjoni jgħodd u kull dipendenza ta' xi pajjiż bħal dak;

"il-Fond Konsolidat" tfisser il-Fond Konsolidat imwaqqaf bl-artikolu 102 ta' din il-Kostituzzjoni;

"Gazzetta" tfisser il-Gazzetta tal-Gvern ta' Malta jew kull ġurnal uffiċjali iehor sostitwit għaliha pubblikat b'ordni tal-Gvern ta' Malta;

"ġurament ta' lealtà" tfisser il-ġurament ta' lealtà muri fit-Tielet Skeda li tinsab ma' din il-Kostituzzjoni jew dak il-ġurament l-iehor li jista' jkun preskritt mill-Parlament;

"il-ġurnata stabbilita" tfisser il-21 ta' Settembru 1964;

"il-Kabinett" tfisser il-Kabinett imwaqqaf bl-artikolu 79 ta' din il-Kostituzzjoni;

"Kamra" tfisser il-Kamra tad-Deputati mwaqqfa bl-artikolu 51 ta' din il-Kostituzzjoni;

"kariga pubblika" tfisser kariga bi ħlas fis-servizz pubbliku;

"liġi" tinkludi kull dokument li jkollu l-forza ta' liġi u kull regola ta' liġi mhux miktuba u "skont il-liġi" u "legalment" għandhom jiftehmu skont hekk;

"Malta" tfisser il-Gżira ta' Malta, il-Gżira ta' Ghawdex u l-gzejjer l-oħra tal-Arċipelagu Malti, magħduda l-ibħra territorjali tagħhom;

"Parlament" tfisser il-Parlament ta' Malta;

"Qorti Kostituzzjonali" tfisser il-Qorti Kostituzzjonali mwaqqfa bl-artikolu 95 ta' din il-Kostituzzjoni;

"seduta" tfisser perijodu li matulu l-Kamra tad-Deputati tkun f'seduta kontinwa mingħajr aġġornament u tinkludi kull perijodu li matulu l-Kamra tkun f'kumitat;

"sena finanzjarja" tfisser il-perijodu ta' tnax-il xahar li jtemmu fil-wiehed u tletin ġurnata ta' Diċembru ta' xi sena jew f'dik id-data l-oħra kif jista' jkun preskritt mill-Parlament;

"is-servizz pubbliku" tfisser, bla ħsara għad-disposizzjonijiet tas-subartikoli (2) u (3) ta' dan l-artikolu, is-servizz tal-Gvern ta' Malta f'kariga ċivili;

"sessjoni" tfisser is-seduti tal-Kamra tad-Deputati li jibdw meta tiltaqa' l-ewwel darba wara li tibda sseħħ din il-Kostituzzjoni jew wara l-proroga jew xoljiment tal-Parlament f'kull żmien u jispiċċaw meta l-Parlament jiġi prorogat jew xolt mingħajr ma jkun ġie prorogat;

"l-*iSpeaker*" u "id-*Deputy Speaker*" ifissru rispettivament l-*iSpeaker* u d-*Deputy Speaker* eletti skont l-artikolu 59 ta' din il-Kostituzzjoni;

"uffiċjal pubbliku" tfisser id-detentur ta' xi kariga pubblika jew persuna mahtura biex taġixxi f'xi kariga bħal dik.

(2) F'din il-Kostituzzjoni, kemm-il darba r-rabta tal-kliem ma tfissirx xort'oħra, "is-servizz pubbliku" tinkludi servizz fil-kariga ta' mħallef tal-Qrati Superjuri, servizz fil-kariga ta' Awditur Ġenerali u Deputat Awditur Ġenerali, servizz fil-kariga ta' maġistrat tal-Qrati Inferjuri u servizz fil-kariga ta' membru fil-Korp tal-Pulizija ta' Malta.

(3) F'din il-Kostituzzjoni "is-servizz pubbliku" ma tinkludix servizz fil-kariga ta' -

(i) Prim Ministru jew Ministru iehor, Segretarju

Parlamentari, *Speaker, Deputy Speaker*, membru tal-Kamra tad-Deputati, membru ta' Kummissjoni mwaqqfa b'din il-Kostituzzjoni;

- (ii) hliet meta d-detentur tal-kariga jkun magħżul mis-servizz pubbliku, Ambaxxatur, Kummissarju Għoli jew rappreżentant ieħor prinċipali ta' Malta f'xi pajjiż ieħor; jew
- (iii) hliet safejn jista' jkun preskritt mill-Parlament, membru ta' xi kunsill, bord, lista, kumitat jew korp ieħor simili mwaqqaf bi jew skont xi liġi.

(4) Għall-finijiet ta' din il-Kostituzzjoni persuna ma għandhiex titqies li jkollha kariga pubblika minhabba biss il-fatt li tkun qed tirċievi pensjoni jew *allowance* ieħor bħalha dwar servizz pubbliku.

(5) F'din il-Kostituzzjoni, kemm-il darba r-rabta tal-kliem ma teħtieġx xort'ohra -

- (a) riferenza għal hatra f'xi kariga għandha tinftiehem bħala li tinkludi riferenza għal hatra bi promozzjoni jew trasferiment għal dik il-kariga u għall-hatra ta' persuna biex taqdi funzjonijiet ta' dik il-kariga matul xi perijodu li tkun vakanti jew li matulu d-detentur tagħha ikun bil-vaganzi jew ma jkunx jista' (sew minhabba assenza jew mard korporali jew mentali jew għal xi raġuni ohra) jaqdi dawk il-funzjonijiet; u
- (b) riferenza għad-detentur ta' kariga bl-isem li jispeċifika l-kariga tiegħu jew b'riferenza għad-disposizzjoni ta' din il-Kostituzzjoni li twaqqaf dik il-kariga għandha tinftiehem li tinkludi riferenza għal kull persuna li għal dak iż-żmien tkun taqdi skont il-liġi l-funzjonijiet ta' dik il-kariga.

(6) Meta hija mogħtija setgħa b'din il-Kostituzzjoni lil xi persuna jew awtorità li tahtar xi persuna biex taġixxi fi jew taqdi l-funzjonijiet ta' xi kariga jekk id-detentur tagħha jkun huwa stess inkapaċi li jaqdi dawk il-funzjonijiet, ebda hatra bħal dik ma għandha tiġi attakkata għar-raġuni li d-detentur tal-kariga ma kienx inkapaċi li jaqdi dawk il-funzjonijiet.

(7) Riferenzi f'din il-Kostituzzjoni għas-setgħa ta' tnehhija ta' uffiċjal pubbliku mill-kariga tiegħu għandhom jiftehmu bħala li jinkludu riferenzi għal kull setgħa mogħtija b'xi liġi li teħtieġ jew tippermetti lil dak l-uffiċjal li jirtira mis-servizz pubbliku:

Iżda -

- (a) ebda haġa f'dan is-subartikolu ma għandha tinftiehem bħala li tagħti lil xi persuna jew awtorità setgħa li teħtieġ xi persuna li jkollha xi waħda mill-karigi msemmija fl-artikoli 91, 95(6), 100 jew 108(1) jew (9) ta' din il-Kostituzzjoni li tirtira mis-servizz pubbliku; u
- (b) id-disposizzjonijiet ta' dan is-subartikolu ma għandhomx jgħoddu għal xi setgħa mogħtija b'xi liġi li tippermetti persuna li tirtira mis-servizz pubbliku meta

dik il-persuna tkun talbet permess biex tirtira mis-servizz pubbliku għal raġunijiet mediċi pprova.

(8) Kull disposizzjoni f'din il-Kostituzzjoni li tagħti lil xi persuna jew awtorità setgħa ta' tnehhija ta' xi uffiċjal pubbliku mill-kariga tiegħu tkun mingħajr ħsara għas-setgħa ta' xi persuna jew awtorità li tabolixxi xi kariga jew għal xi liġi li tipprovdi għall-irtir obbligatorju ta' uffiċjali pubbliċi b'mod ġenerali jew xi klassi ta' uffiċjali pubbliċi meta jagħlqu l-età speċifikata fiha.

(9) Meta xi setgħa hija mogħtija b'din il-Kostituzzjoni għall-egħmil ta' xi proklama, ordni, regoli jew regolamenti jew għall-ghoti ta' xi direttivi jew għall-egħmil ta' xi nomina, is-setgħa għandha tinftehem bħala li tinkludi setgħa, eżerċitabbli bl-istess mod, biex temenda jew tħassar xi proklama, ordni, regoli, regolamenti, direttivi jew nomina bħal dawk.

(10) Ebda disposizzjoni ta' din il-Kostituzzjoni illi xi persuna jew awtorità ma tkunx suġġetta għad-direzzjoni jew kontroll minn xi persuna jew awtorità oħra fl-eżerċizzju ta' xi funzjonijiet skont din il-Kostituzzjoni ma għandha tinftehem bħala li tipprekludi qorti milli teżerċita ġurisdizzjoni dwar xi kwistjoni jekk dik il-persuna jew awtorità tkunx qdiet dawk il-funzjonijiet skont din il-Kostituzzjoni jew xi liġi oħra.

(11) Meta persuna hija meħtieġa b'din il-Kostituzzjoni li tiegħu ġurament hija tkun tista', jekk tkun hekk tixtieq, tħares dik il-ħtieġa billi tagħmel dikjarazzjoni.

(12) Kull riferenza f'din il-Kostituzzjoni għal liġi magħmula qabel ma tibda ssehh din il-Kostituzzjoni għandha, kemm-il darba r-rabta tal-kliem ma teħtieġx xort'oħra, tinftehem bħala riferenza għal dik il-liġi kif tkun issehh minnufih qabel il-ġurnata stabbilita.

(13) Kull riferenza f'din il-Kostituzzjoni għal liġi li temenda jew tissostitwixxi xi liġi oħra għandha tinftehem li tinkludi riferenza għal liġi li timmodifika, toħroġ b'liġi mill-ġdid, b'emenda jew modifika jew mingħajrhom, jew tagħmel disposizzjonijiet differenti minflok dik il-liġi l-oħra.

(14) Meta l-Parlament ikun b'liġi ipprovda għall-interpretazzjoni ta' Atti tal-Parlament, id-disposizzjonijiet ta' kull liġi bħal dik, ukoll jekk imfissra li jghoddu għal liġijiet mghoddija wara l-bidu fis-sehh tagħha, għandhom ighoddu għall-finijiet tal-interpretazzjoni ta' din il-Kostituzzjoni, u xort'oħra relattivament għaliha, kif ighoddu għall-fini tal-interpretazzjoni u xort'oħra relattivament għal Atti tal-Parlament bħallikieku din il-Kostituzzjoni kienet Att tal-Parlament mghoddi wara l-bidu fis-sehh ta' kull liġi bħal dik:

Iżda, sa dak iż-żmien li l-Parlament ikun ipprovda kif intqal qabel, il-liġi li tghodd għall-interpretazzjoni ta' din il-Kostituzzjoni u xort'oħra relattivament għaliha tkun il-liġi li kienet tghodd għal hekk fil-ġurnata stabbilita.

## SKEDI LI JINSABU MAL-KOSTITUZZJONI

## L-EWWEL SKEDA

(Artikolu 47(7))

[Kodiċi Kriminali](#) (Kapitolu 9)[Kodiċi tal-Ligijiet tal-Pulizija](#) (Kapitolu 10)[Kodiċi ta' Organizzazzjoni u Proċedura Ċivili](#) (Kapitolu 12)[Kodiċi tal-Kummerċ](#) (Kapitolu 13)[Kodiċi Ċivili](#) (Kapitolu 16)

## IT-TIENI SKEDA

(Artikoli 50 u 89)

*Ġuramenti ta' Kariga**Sostitwita:*  
[LVIII.1974.63.](#)*(a) Ġurament għall-qadi xieraq tal-kariga ta' President.*

Jiena ..... solennement nahlef/  
niddikjara li naqdi fedelment il-kariga ta' President (li naqdi  
fedelment il-funzjonijiet tal-President) ta' Malta, u li, skont l-aħjar  
hila tiegħi nikkonserva, inħares u niddefendi l-Kostituzzjoni ta'  
Malta. (Hekk Alla jghini).

*(b) Ġurament għall-qadi xieraq tal-kariga ta' Prim Ministru jew  
Ministru iehor jew Segretarju Parlamentari.*

Jiena ..... solennement nahlef/  
niddikjara li naqdi fedelment u skont il-kuxjenza d-dmirijiet tiegħi  
bhala (Prim Ministru/Ministru/Segretarju Parlamentari) skont il-  
Kostituzzjoni u l-ligijiet ta' Malta, mingħajr biża' jew favur. ( Hekk  
Alla jghini).

## IT-TIELET SKEDA

(Artikolu 124(1))

*Ġurament ta' Lealtà**Miżjuda:*  
[LVIII.1974.64.](#)

Jiena ..... solennement nahlef/  
niddikjara li nkun tassew fidili u leali lejn il-Poplu u r- Repubblika  
ta' Malta u l-Kostituzzjoni tagħha. (Hekk Alla jghini).

Miżjuda:

[XXIII.1989.9.](#)

Emendata:

Proklama II tal-

1990;

Proklama VI tal-

1990;

Proklama IV tal-

1995;

Proklama III tal-

1996;

[III.2000.6.](#)

## IR-RABA' SKEDA

(Artikolu 23)

*Elenku ta' Pajjiżi tal-Commonwealth minbarra Malta*

Afrika ta' Isfel

Antigua u Barbuda

Awstralja

Bahamas

Bangladesh

Barbados

Belize

Botswana

Brunei Darussalam

Ċipru

Dominica

Il-Gambia

Ghana

Grenada

Guyana

Indja

Jamaica

Kameroon

Kanada

Kenya

Kiribati

Lesotho

Malawi

Malaysia

Maldives

Mauritius

Mozambique

Namibia

Nauru

New Zealand

Nigerja

Pakistan

Papua New Guinea

Renju Unit tal-Gran Brittanja u l-Irlanda ta' Fuq u Kolonji

St. Kitts u Nevis

St. Lucia

---

St. Vincent u l-Grenadines

Seychelles

Sierra Leone

Singapore

Solomon Islands

Sri Lanka

Swaziland

Tanzania

Tonga

Trinidad u Tobago

Tuvalu

Uganda

Vanuatu

Western Samoa

Zambja

Zimbabwe

---

